

خلاصہ
مطالب قرآن

جس ڈاکٹر تنزیل الرحمن

وعاء حُرمت

خلاصہ مطالب قرآن

جسٹس ڈاکٹر تنزیل الرحمن

مطبوعات حُرمت

جملہ حقوق بحقوق مؤلف محفوظ ہیں

۲۹۷۶۱۰۲

ت ۸۶۹ خ

25522

DATA ENTERED

طبع اول — دسمبر ۱۹۸۱ء

تعداد — ایک ہزار

مطبع — خورشید پرنٹرز لمیٹڈ، اسلام آباد

ناشر — زاہد ملک

قیمت: ۴۰/- روپے

پندرہویں صدی ہجری کے آغاز پر خصوصی پیشکش

14/4/20

بِسْمِ اللّٰهِ الرَّحْمٰنِ الرَّحِیْمِ


تَنْزِیْلٌ مِّنَ الرَّحْمٰنِ الرَّحِیْمِ

(یہ کتاب خدائے رحمن و رحیم کی طرف سے اتری ہے)

(حم السجدہ ۲:۵)

(سورہ بقرہ)

257-
20/4/20



۱۔ اَلَمْ

۱۔ سورہ فاتحہ ب۔ الشرب العزت کی ثناء جلیل، الشرب العزت ہی معبود حقیقی واصلی، الشرب العزت ہی سے تمام حاجتیں طلب کرنے کو بندے کے حق میں لزوم اور بندے کی طرف سے صراطِ مستقیم کی درخواست۔

۲۔ سورہ بقرہ :- صراطِ مستقیم کی درخواست کا جواب، قرآن مجید کتاب ہدایت، صفاتِ متقین، کافروں کی پہچان، منافقین کا بیان، عالم انسانیت کے لئے توحید کا پیغام، آنحضرتؐ کی رسالت پر ایمان لازماً توحید، قرآن مجید ایک ابدی معجزہ، ابلیس اور تخلیقِ آدم کا قصہ، بنی اسرائیل پر نعمتوں کی بارش، ایمان کے بعد اعمالِ صالح اختیار کرنے کی تلقین، فرعون کی عرقابی اور بنی اسرائیل کے رستگاری، بنی اسرائیل کا ارتداد اور نافرمانی، سزائے عدول حکمی، منافقین مدینہ کا ذکر، منکرینِ حق پر لعنت اور کافروں پر ذلت آمیز عذاب کی وعید، قوم یہود کی بے عقلی، ان کی شرارت، نسخِ آیات کا بیان، مسجدوں کو اجاڑنے والوں کے حق میں تنبیہ، حضرت ابراہیمؑ کا امتحان لینے کا ذکر، بیت اللہ کے جائے امن قرار دیئے جانے کا بیان، حضرت ابراہیمؑ کی دعا، دعا کی قبولیت اور آنحضرتؐ کی بعثت، کتمانِ شہادت کی مذمت۔

۲۔ سِيقُول

سورہ بقرہ (جاری) تحویل قبلہ کا حکم اور اس کی غایت، اُمتِ مسلمہ کے اُمتِ معتدل ہونے کا شرف، وصفِ اعتدال انسانیت کا جوہر، صبر و صلوة کے ذریعے مدد حاصل کرنے کی تلقین، حج و عمرہ کے احکام کا بیان، حلال اور پاکیزہ چیزوں کے کھانے کی تلقین، حلال روزی لازماً عبودیت، شراب اور جوئے کی مذمت، اسلامی قانونِ قصاص کا ذکر، روزہ رمضان کی فرضیت، احکامِ طلاق کا بیان، ایامِ عدت کا ذکر، عورتوں کے مہر کے احکام کا بیان۔

۳۔ تَلِكِ الرِّسْلِ

سورہ بقرہ (جاری) اللہ کی راہ میں خرچ کرنے کی فضیلت، ہدایت اختیار کرنے میں انسان کے اپنے ارادہ و اختیار کا دخل، سود اور سود خوری کی مذمت، عام قرض اور ادھار کے معاملہ کو لکھ لینے کی ہدایت۔ کتمانِ شہادت کی مذمت۔

۴۔ سورہ آل عمران :- یہود و نصاریٰ اور اہل ایمان کا بیان، غزوہ بدر کا واقعہ، دنیا کی چند روزہ زندگی، اللہ کے نزدیک منتخب اور پسندیدہ دین صرف اسلام، مریمؑ اور عیسیٰ بن مریمؑ

کی پیدائش، عیسیٰ اور سنی اسرائیل کی باہمی آویزش
مرتدوں کا بیان۔

پر زور، منافقین کا ذکر۔

۶۔ لایحِبُّ اللهُ

سورۃ نساء (جاری) بُرائی کے اظہار
کی ممانعت، یہود کی عہد شکنی، عیسائیوں کے
عقیدہ تثلیث کا بطلان، میراث کے ضمن میں
کلامہ کا مسئلہ۔

۵۔ سورۃ مائدہ بر معاہدات اور معاملات
کے بارے میں ہدایات، نیکی و تقویٰ کے کاموں میں
تعاون اور ظلم و عدوان سے لاتعلقی، عدل و انصاف
کی تلقین، جرم و منکر کے ضابطے، اللہ کے احکام
سے ڈرنے اور اطاعت و فرماں برداری کے
ذریعے اُس کا قرب حاصل کرنے کی ترغیب،
حد سرقہ کا حکم، اللہ کے احکام میں من مانے
تاویلات کی ممانعت، رشوت کی بُرائی، قانون
الہی میں تحریف، یہود و نصاریٰ کو دوست بنانے
کی ممانعت، یہود کی مذمت۔

۷۔ وَاذْأَسْمَعُوا

سورۃ مائدہ (جاری) قسم کے کفارہ
کا بیان، حرام چیزوں سے اجتناب، شراب،
جوئے، بت پرستی اور پانڈ بھینکنے کی حرمت، خود
اپنی اصلاح اور بقدر وسعت دوسروں کے
اصلاح کا حکم، وصیت کا حکم، روزِ قیامت کا بیان۔

۴۔ سورۃ النعام :- قیامت کے دن
مردوں کے دوبارہ زندہ کئے جانے کا ذکر،
کفار و منکرین قرآن کے حق میں تنبیہ، انبیاء
علیہم السلام کی تکذیب پر عذاب کی خبر، اُمت
مسلمہ کو عمل صالح کی ترغیب، صرف ایک اللہ
کی تلقین، شرک سے اجتناب، اتحاد و اتفاق
کی تعلیم اور ایسے لوگوں کی صحبت سے کنارہ کشی

۲۔ لَنْ تَنَالُوا

سورۃ آل عمران (جاری) صدقات و
خیرات کے مقبول ہونے کا معیار، بیت اللہ کا ذکر،
مسلمانوں میں اتحاد و اتفاق کا بیان، اپنے علاوہ
دوسروں کی اصلاح کی فکر، اُمت مسلمہ بہترین اُمت،
غزوة احد میں مسلمانوں کی آزمائش، بخل کی مذمت،
اہل کتاب کی بد عہدی، مسلمانوں کو تقویٰ اختیار
کرنے کی تلقین۔

۴۔ سورۃ نساء :- انسانی مساوات کا
نظریہ، صلہ رحمی کی ہدایت، عورتوں کے ساتھ
نکاح کا بیان، مہر کی ادائیگی کی تلقین، احکام
میراث کا بیان، ایسی عورتوں کا ذکر جن سے
نکاح جائز نہیں۔

۵۔ وَالْمَحْصَنَاتُ

سورۃ نساء (جاری) باطل طریقے پر
ایک دوسرے کا مال کھانے کی ممانعت، ہوس مال
کی مذمت، عورتوں پر مردوں کی فضیلت، مرد
و عورت میں ناچاقی کی صورت میں نکاح کی تلقین،
حقوق العباد کی ادائیگی کی ہدایت، باہمی معاملات
میں خدائونی اور فکرِ آخرت کا خیال، امانتداری
اور عدل و انصاف کی ہدایت، احیاء دین اور
احیاء کلمتہ الحق کے لئے جہاد کا حکم، قتلِ خطا
کا بیان، اللہ کے دین کی نفرت کے لئے ہجرت
کی فضیلت، حالت سفر میں نماز میں تخفیف کا ذکر،
خیانت کرنے والے دغا بازوں کی طرف سے
وکالت کا عدم جواز، عام مسلمانوں کے راستہ
کے خلاف چلنا، عائلی قانون، یتیموں اور عورتوں
کے حقوق کا بیان، عدل و انصاف قائم کرنے

اختیار کرنے کی ہدایت (جو اللہ کی یا سے غافل اور دنیا طلبی میں ڈوبے ہوئے ہیں) حضرت ابراہیم اور بت شکنی کا قصہ، مظاہر فطرت کو اللہ کے تابع فرمان جاننے کی تعلیم۔

سورۃ اعراف (جاری) حضرت موسیٰ کا قصہ، آنحضرت کی رسالت عام کا بیان، قوم موسیٰ پر احسانات کا بیان، عبد الست کا ذکر، قیامت کا علم، قرأت قرآن کے وقت خاموش رہنے اور سننے کا حکم۔

۸- ولواننا

سورۃ النعام (جاری) حلال جانور پر ذبح کرتے وقت اللہ کا نام بلا شرکت غیرے لینے کا حکم، اسلام۔ اللہ کی طرف سے سیدھا راستہ، زمین کی پیداوار پر اللہ کا حصہ (عشر) ادا کرنے کا حکم، والدین کے ساتھ حسن سلوک کی ہدایت، یتیم کے مال میں تصرف کی ممانعت، پورا ناپنے اور تولنے کی ہدایت، ہمیشہ انصاف کی راہ اختیار کرنے کی تلقین، دین کو جدا جدا کرنے کی اور لوگوں کے گروہ درگروہ بن جانے کی مذمت، شریعت کی پیروی کی تلقین، ہر شخص کی اپنی ذمے داری کا اصول۔

۸- سورۃ انفال: مال غنیمت کے احکام کا بیان، غزوہ بدر کا واقعہ اور اللہ کی مدد و نصرت کا بیان، اسلامی قانون جنگ کے بعض قواعد، کفار کے ساتھ جہاد کرنے کا حکم۔

۱۰- واعلموا

سورۃ انفال (جاری) مال غنیمت کا بیان، غزوہ بدر کی بعض تفصیلات، اتحاد و اتفاق کی تلقین، کفار سے جنگ کرنے کے لئے حسب قدرت تیاری کی ہدایت، غزوہ بدر میں کفار قیدیوں کے ساتھ سلوک کرنے کا ذکر، شرکاء بدر کی فضیلت، قانون میراث کا ایک قاعدہ کلیہ۔

۷- سورۃ اعراف: روز قیامت جزا اور سزا کا بیان، تخلیق آدم، شیطان کے پہلنے اور آدم علیہ السلام کے زمین پر اتارے جانے کا بیان، ستر پوشی کی ہدایت، بے حیائی کی باتوں سے پرہیز، جنت و دوزخ کی کیفیت کا اظہار، آسمان و زمین کی پیدائش، رات اور دن کے مسلسل گردش، چاند ستاروں کے امر ربی سے مستحقر ہونے کا ذکر، تمام حاجات کے لئے اللہ ہی کی طرف رجوع کرنے کا حکم، حضرت نوح علیہ السلام کی دعوت دین اور قوم نوح کی نافرمانی اور بالآخر غرقابی، قوم لوط کی نافرمانی اور اس کا انجام، قوم شعیب کے سرداروں کی دھمکی اور زلزلے کی پکڑ۔

۹- سورۃ توبہ: بعض غزوات اور ان سے متعلقہ واقعات کا ذکر، مشرکین سے معاہدات سے دستبرداری کا اعلان، ایام حج میں جدال و قتال کی ممانعت، کفار و مشرکین کے حدود حرم میں داخلہ پر یا بندی، اہل کتاب کو ایمان لانے یا جزیہ دینے کا حکم، جہاد میں سستی کرنے والوں کی مذمت، زکوٰۃ کے صرف کی ہدایت کی تعیین، منافقین کا بیان، اہل ایمان کی پہچان۔

۱۱- يعتذرون

سورۃ توبہ (جاری) ان منافقین کا ذکر جو جہاد سے جی چڑا کر گھر بیٹھ رہے، ہاجرین ساطقین الاولین اور مجاہدین کی فضیلت کا بیان۔ تفقہہ فی الدین پیدا کرنے والی جماعت

۹- قال الملأ

کی ضرورت۔

خود کو ظاہر کرنا، یعقوب کی بشارت کا لوٹ آنا،
خواب کی تعبیر۔

۱۳۔ سورۃ رعد: قرآن کتابِ حق ہے،
توحید و رسالت کا اثبات، موت اور بعثت بعد الموت،
سرکش اور نافرمان بندوں کی خصلتیں۔

۱۴۔ سورۃ ابراہیم: قرآن روشنی ہے،
رسالت و نبوت کے بارے میں چند مزید وضاحتیں،
اثباتِ توحید کے لئے حضرت موسیٰ اور حضرت
ابراہیم کے واقعات سے شواہد، توحید کی سر بلندی
اور کفر و شرک کی مذمت، دعا کے آداب، منکرین
حق کے لئے ہولناک عذاب۔

۱۳۔ ربما

۱۵۔ سورۃ حجر: قرآن کتابِ مبین ہے۔
منکروں کو ان کے حال پر چھوڑنے کی تلقین، کتاب
قرآن کی حفاظت کا ذمہ آسمان و زمین کی پیدائش
اللہ کا نظام ربوبیت، ابلیس کو ایک مدت تک
کے لئے ڈھیل دینے جلنے کا ذکر، قوم لوط پر ان کی
خرستوں کے سبب عذاب، اصحاب ایکہ اور اصحاب
حجر پر اچانک عذاب کی خبر، قیامت کے آنے سے
ڈرنے کی تلقین، تسبیح و تحمید کی تلقین۔

۱۶۔ سورۃ نحل: تخلیق کائنات اور اثبات
توحید اللہ کی عطا کردہ نعمتوں کا کوئی شمار نہیں،
ہدایت و گمراہی کا سلسلہ، حق کو جھٹلانے والوں کا
انجام، قرآن میں غور و فکر کرنے کی ہدایت، دینِ حق
کو باطل کرنے والے لوگوں کو مہلت دی گئی ہے،
فلاح و نجات کا طریقہ قرآن کے اتباع میں مہتر
ہے، عدل و احسان کا حکم، حلال اور پاک روزی
حاصل کرنے کی تلقین، توبہ و اصلاح کرنے والوں
کو اللہ کی مغفرت کی خوش خبری، لوگوں کو حکمت
و معنیت کے ساتھ اللہ کے دین کی طرف بلانے
کی ہدایت۔

۱۰۔ سورۃ یونس: اسلام کے تین
اجزاء ترکیبی، توحید، رسالت اور آخرت کا
ذکر، مشاہدہ کائنات اور تاریخی واقعات و
قصص کے ذریعے عبرت انگیزی، قرآنی حکم
کی اطاعت، حضرت نوح و حضرت یونس کی
قوم کی نافرمانی، حق کی دعوت کا فریضہ۔

۱۱۔ سورۃ ہود: قرآن کتابِ مبین ہے
اللہ تعالیٰ کا علم محیط ہے۔

۱۲۔ وما من دآبۃ

سورۃ ہود (جاری) تمام جانداروں
کا رزق اللہ کے ذمے ہے، پیدائش کائنات
کی حقیقت، حضرت نوح کی دعوت و تبلیغ،
ہود کا قوم عاد کی طرف بھیجا جانا، قوم عاد
و ثمود کی سرکشی اور انجام، حضرت موسیٰ کا
پیغامِ توحید، فرعون کا تکبر۔

۱۲۔ سورۃ یوسف: نزول قرآن کی
غایت، حضرت یوسف کے خلاف برادرانِ یوسف
کی سازش، کنوئیں میں ڈالا جانا، قافلہ والوں
کے ہاتھ آنا، بازارِ مصر میں فروخت ہونا، زلیخا
کی فریفتگی، چھوٹا الزام، قید میں ڈالا جانا، حق
کے راستہ میں آزمائش اور ثابت قدمی فرعون
کا خواب اور اس کی تعبیر۔

۱۳۔ وما أبرئ

سورۃ یوسف (جاری) حضرت یوسف
کی جیل سے رہائی اور وزارتِ خزانہ کے منصب
پر سرفرازی، ملک میں قحط کا پڑنا اور برادرانِ
یوسف کا غلہ لینے کے لئے مصر آنا، یوسف کا

۱۵۔ سبحن الذی

۱۷۔ سورۃ بنی اسرائیل (اسراء) واقعہ
معراج کا بیان، بنی اسرائیل کے بارے میں دواہم
واقعات، ہر شخص کا عمل اس کے ساتھ لازم و ملزوم
ہے، قیامت کے دن حساب لیا جائے گا والدین
کے ساتھ حسن سلوک، اقربا کے حقوق کی ادائیگی،
خرچ میں اعتدال، بدکاری اور قتل ناحق سے اجتناب
پورے ناپ تول کی ہدایت، قیامت کے دن دہراؤ
زندہ اٹھائے جانے پر دلیل حضرت موسیٰ کے
معجزات، فرعون کی مخالفت اور انجام بد۔

۱۸۔ سورۃ کہف، نزول قرآن کی غایت
اصحاب کہف کا قصہ، انسان کی اور اس کے
مال و دولت کی چند روزہ رونق، روز قیامت اور
جزا و سزا، تخلیق آدم اور ابلیس کا غرور و انکار۔

۱۶۔ قال الم

سورۃ کہف (جاری) حضرت موسیٰ اور
حضرت خضر کے سفر کا ذکر، ذوالقرنین کا واقعہ،
قیامت کے دن صور پھونکے جانے کا ذکر۔

۱۹۔ سورۃ مریم، حضرت یحییٰ و عیسیٰ،
حضرت ابراہیم اور بعض دیگر انبیاء کا تذکرہ، تمام
انبیاء ایک ہی دین، ایک ہی دعوت، ایک ہی پیغام
لے کر آئے تھے، حضرت مریم کی عفت و پاکیزگی کا
ذکر، حضرت عیسیٰ کی پیدائش، حضرت ابراہیم اور
ان کی دعوت اسلامی کا ذکر۔

۲۰۔ سورۃ طہ، قرآن نصیحت کے لئے اتارا
گیا ہے۔ موسیٰ اور کوہ طور کا واقعہ، موسیٰ اور معجزہ
عصا و دید بیضاء، موسیٰ کی فرعون کے گھر میں پرورش
کا ذکر، موسیٰ کا دربار فرعون میں پہنچنا اور جادو گروں

سے مقابلہ کا ذکر، موسیٰ کا شہر سے نکلنا، فرعون
کا تعاقب اور بالآخر اپنے لشکر سمیت غرق ہونا،
بنی اسرائیل کا وعدہ خلائوں اور نافرمانیوں میں
صدق سے بڑھ جانا حتیٰ کہ بچھڑے کو خدا بنا لینا قیامت
کا ذکر، نماز کی تلقین

۱۷۔ اقرب للناس

۲۱۔ سورۃ انبیاء، روز قیامت اور
حساب و کتاب کی تیاری سے غفلت حضرت
ابراہیم کا توحید کو پیش کرنا، بت شکنی کے جرم میں
آگ میں ڈالا جانا، آگ کا بحکم الہی گلزار بن جانا
داؤد اور سلیمان اور شیاطین کے تابع سلیمان
ہونے کا ذکر، حضرت ایوب کی تکلیف سے سنگاری
رسول کریم صلی اللہ علیہ وسلم کا رحمتہ للعالمین ہونا،
ایک اللہ کی اطاعت کی تلقین۔

۲۲۔ سورۃ حج، بیت اللہ کے طواف
اور شعائر اللہ کی تعظیم کا بیان، اصل چیز دل کا
تقویٰ ہے، نماز کی تلقین، ملت ابراہیمی پر قائم
رہنے کی ہدایت۔

۱۸۔ قد افلح

۲۳۔ سورۃ مومنون، صفات مومنین،
اثبات توحید کے لئے رکھنی نشانی، تخلیق انسان،
اللہ کی قدرت کاملہ اور رحمت واسعہ کا بیان، اقرب
توحید کی دعوت، قوم نوح اور دیگر اقوام کی سرکشی
اور ہلاکت، روز قیامت کا ذکر، کافروں کا نلاج
نہ پانا۔

۲۴۔ سورۃ نور، زانی اور زانیہ کی سزا،
بدکاری کی بہمت (جھوٹی) لگانے کی سزا، قصہ
انک، منافقین و مفسدین کے لئے دنیا و آخرت
میں لعنت کی دعوت، بعض اخلاقی آداب کا ذکر،

پرورد سے کے احکام۔

ہے، کافروں کے حمایتی اور مددگار بننے کی ممانعت؛

۲۵۔ سورۃ فرقان؛ قرآن۔ فیصلہ کی کتاب، اللہ کی شان کبریائی، منکرین کا استکبار، رسول اکرمؐ کے ساتھ استہزاء، قیامت کا انکار اور قرآن کی تکذیب کرنے والوں کا ذکر

۲۹۔ سورۃ عنکبوت؛ مخلصین اور منافقین، صادقین اور کاذبین کے درمیان فرق، انبیاء سابقین کا ذکر۔

۱۹۔ وقال الذین

۲۱۔ اتل ما اوحی

سورۃ فرقان (جاری) منکرین حق کا بیان، قوم نوح اور عاد و ثمود کا ذکر، آثارِ فطرت کا بیان، توحید باری کے اثبات کے لئے چند مزید دلائل، اللہ کے نیک بندوں کا ذکر، منکرین حق پر وبال آنے کا ذکر۔

سورۃ عنکبوت (جاری) تبلیغِ قولی اور تبلیغِ عملی کے جاری رکھنے بالخصوص نماز کی تلقین، رزق کا اصل ذریعہ حق تعالیٰ کی عطا ہے، اللہ تعالیٰ کے راستہ میں جدوجہد کرنے والوں کی ہدایت اللہ کی طرف سے ہوتی ہے

۲۶۔ سورۃ شعراء؛ حضرت موسیٰؑ اور فرعون کا واقعہ، حضرت ابراہیمؑ کی دعوتِ اسلامی، قوم نوح و عاد و ثمود کی سرکشی اور ہلاکت، کم ناپنے تو لےنے والوں کا انجام، شاعروں کی ہرزہ سرائی اور پریشان خیالی، بعض مستیات۔

۳۰۔ سورۃ روم؛ موجودات کی تخلیق کا مقصد، دلائلِ توحید، اسلام دینِ فطرت ہے۔

۳۱۔ سورۃ لقمان؛ قرآن کتابِ ہدایت و رحمت ہے۔ آثارِ فطرت کے ذریعے پیغامِ توحیدِ حکمت کی چند باتیں۔

۳۷۔ سورۃ نمل؛ قرآن۔ ہدایت و خوش خبری اہل ایمان کے لئے، حضرت موسیٰؑ کو پیغمبری مل جانے کا بیان، حضرت داؤد اور حضرت سلیمانؑ کا ذکر، قوم ثمود کو لوط پر عذاب آنے کا ذکر۔

۳۲۔ سورۃ سجدہ؛ کتابِ قرآن کی حقانیت، انسان اشرف المخلوقات ہے۔

۲۰۔ امن خلق

۳۳۔ سورۃ احزاب؛ نظار اور تنبیت کے احکام، آنحضرتؐ کی شانِ محبوبی، اللہ پر توکل، باہمی مشاورت کی تلقین۔

سورۃ نمل (جاری) دلائلِ توحید، ذکرِ قیامت، علمِ غیب صرف اللہ ہی کو ہے۔ قرآن مجید اہل ایمان کے لئے ہدایت و رحمت۔

۲۲۔ ومن یقنت

سورۃ احزاب (جاری) ازدواجِ مطہرات کے لئے ہدایت، تخیرِ طلاق، پردہ کے احکام، رسول اللہؐ کا تم البیتین۔ احکامِ نکاح و طلاق۔

۲۸۔ سورۃ قصص؛ موسیٰؑ و فرعون کی کشمکش، قارون کا واقعہ، بکبر کا انجام، اصل فلاح و نجات کا انحصار، عاقبت متقیوں کے لئے

ہونا چاہیے۔ اثباتِ توحید میں چند نظائر۔

۴۰۔ سورۃ مومن :- اثباتِ توحید کے لئے چند نشانیاں، قیامت کے دن حساب و کتاب، جزا و سزا، موسیٰ کا ذکر، فرعون، ہامان اور قارون کے واقعات یا نذر ذکر، قرآن میں آیتوں میں جھگڑنے والوں کا انجام،

۴۱۔ سورۃ حم سجدہ :- اثباتِ توحید کے لئے فطری مظاہر کا تذکرہ، قرآن کے ساتھ بے ادبی اور بے حرمتی۔ قرآن ایمان والوں کے لئے رہنما اور شفا ہے، منکرینِ قرآن کے حق میں تہدید۔

۲۵۔ الیہ یرد

سورۃ حم سجدہ (جاری) قیامت کا علم اللہ ہی کو ہے، اللہ کی قدرتِ کاملہ پر خود انسان کی ذات شاہد ہے۔

۴۲۔ سورۃ شوریٰ :- تمام ادیان میں بحالتِ اصلی توحید، رسالت اور آخرت کے عقائد مشترک تھے، آنحضرتؐ کے دعوئے نبوت کا انکار، اللہ کی صفت ربوبیت کی ایک حکمت، عملِ صالح کا اہتمام، قرآن نازل ہے۔

۴۳۔ سورۃ زخرف :- ابراہیمؑ کی اپنے باپ اور قوم کے شرک سے بیزاری، قیامت کا ذکر۔

۴۴۔ سورۃ دخان :- لیلۃ المبارکہ کا بیان، منکرینِ قرآن کا انجام۔

۴۵۔ سورۃ جاثیہ :- اصلاحِ عقائد، اثباتِ آخرت کے لئے دلائل، منکرین کے شبہات،

۳۳۔ سورۃ سبا :- انسانوں کا دوبارہ جی اٹھنا، قوم سبا کی نافرمانی اور سیلاب کا عذاب، آنحضرتؐ سے انساؤں کے لئے رسول بنا کر بھیجے گئے۔

۳۵۔ سورۃ قاطر :- حمد و ثناء کبریٰ، توحید و رسالت کا پیغام، منکرینِ حق کے لئے مہلت۔

۳۶۔ سورۃ یس :- قیامت اور حشر و نشر۔

۲۳۔ ومالی

سورۃ یس (جاری) منکرینِ حق کا انجام، قیامت کی ہولناکیاں۔

۳۷۔ سورۃ صافات :- توحید و رسالت اور آخرت کے بارے میں چند مزید دلائل، منکرین کے شبہات اور اعتراضات کی تردید، اہل دوزخ کے حالات، اہل جنت کا تذکرہ۔

۳۸۔ سورۃ ص :- قرآن نصیحت سے پڑھے، شرکاء کی آپس میں حق تلفیاں، عدل اختیار کرنے کا حکم، آخرت کا اثبات، منکرین کو دوزخ کی وعید، امتحان و آزمائش کے وقت توبہ و استغفار کی ہدایت، حضرت ایوبؑ کا ذکر۔

۳۹۔ سورۃ زمر :- اخلاص فی العبادت، اہل ایمان کی مدح، قرآن میں ذرہ برابر کجی نہیں۔

۲۲۔ فمن اظلم

سورۃ زمر (جاری) قرآن کو جھٹلانے والے ظالم ہیں، اللہ کی رحمت سے مایوس نہ

کو ہر یہ لوگوں کی تردید۔

کی تاکید، انسان کی غایت تخلیق، اللہ کی احدیت
و معبودیت کے منکرین کے لئے عذاب، آخرت
کی وعید۔

۲۶۔ حم

۴۶۔ سورہ احقاف: توحید و قرآن
کا اثبات، منکرین حق کے عذاب بھگتے کا ذکر،
قوم عاد پر بادِ صرصر بھیجنے کا ذکر۔

۵۲۔ سورہ طور: قیامت کا حال،
منکرین حق کے لئے عذاب کی وعید اور متقیوں
کے لئے جناتِ نعیم میں رہنے کی خوش خبری۔

۴۷۔ سورہ محمد: کفار سے جنگ و
جہاد کے احکام، منافقین کے لئے وعید،
آیت جہاد کا نزول۔

۵۳۔ سورہ نجم: آنحضرت کا رسول
برحق ہونا۔ وحی الہی کی حقیقت، توحید کا ذکر،
انبیاء سابقین کی اُمتوں کا ان نبیوں کے
جھٹلانے اور عذاب آنے کا تذکرہ، ہر شخص
کی اپنے عمل کے لئے خود جواب دہی۔

۴۸۔ سورہ فتح: صلح حدیبیہ کا بیان،
فتح خیبر کا واقعہ، اللہ کے دین کو تمام ادیان
پر غالب کرنے کا فریضہ۔

۵۴۔ سورہ قمر: قربِ قیامت کا ذکر،
معجزہ شق القمر، قرآن کا آسان بنایا جانا، قوم
نوح، قوم عاد، قوم ثمود، قوم لوط اور قوم
فرعون پر عذاب کا ذکر۔

۴۹۔ سورہ حجرات: اصلاحِ نفس کے
احکام، معاشرتی آداب، انسانی مسادات کا
نظریہ، اعمال کی مقبولیت کا دار و مدار

۵۵۔ سورہ رحمن: اللہ تبارک و تعالیٰ
کی بے شمار نعمتوں کا بیان، اللہ کی نعمتوں کا
ادراک، احساس اور استحضار، نعمتِ قرآن،
نعمتِ علم، تخلیقِ آدم، قوتِ گویائی، کائناتی
اور انسان کی نفسی اور آفاقی نعمتوں کا ذکر،
نعمت دینے والے کی پہچان، انسان کا فانی
ہونا اور روزِ قیامت جزا و سزا۔

۵۰۔ سورہ ق: آخرت، قیامت اور
بعث بعد الموت کے منکرین کو جواب، تخلیق
انسانی، آخرت کے عذاب کی وعید۔

۵۱۔ سورہ ذاریات: آخرت، قیامت،
بعث بعد الموت، حساب و کتاب، ثواب و
عذاب، صفاتِ مومنین، حقوق کی ادائیگی۔

۵۶۔ سورہ واقعہ: واقعہ قیامت کا
ذکر، جزا و سزا، تسبیح و ذکرِ الہی، آخرت
کی تیاری۔

۲۷۔ قال فما خطبکم

۵۷۔ سورہ حدید: اللہ تعالیٰ کی حکمت
اعلیٰ اور قدرتِ کاملہ کا بیان، اللہ کے راستہ میں
خرچ کرنے کی تلقین، اللہ کے ساتھ کئے گئے
عہد و میثاق کی یاد دہانی، پہلے صراط کا ذکر دینا وہی

سورہ ذاریات (جاری) ابراہیم کے
پاس فرشتوں کا بے شکل انسان آنا، قوم لوط
پر عذاب نازل ہونے کا ذکر، قوم موسیٰ اور
فرعون، قوم عاد و ثمود اور قوم نوح کا واقعہ،
توحید کا اثبات، رسولِ اکرم پر ایمان لانے

۴۳۔ سورۃ تغابن :- انسانوں کی دو گروہوں میں تقسیم، حسرت و نشتر، مال و اولاد کا فتنہ ہونا، فلاح یاب لوگوں کی پہچان۔

۴۵۔ سورۃ طلاق :- طلاق کے بعض احکام عدت کی مدت۔

۴۶۔ سورۃ تحریم :- چیزوں کا حلال یا حرام ہونا، سرپرست خاندان کی ذمہ داری، توبہ کرنے کی تلقین، حضرت نوح کا ذکر، حضرت لوط کی بیوی کا بیان، فرعون کی بیوی کا حال، حضرت مریم کا ذکر، آخرت میں نتیجہ کا عقیدہ و عمل پر انحصار۔

۲۹۔ تَبٰرَكَ الَّذِي

۴۷۔ سورۃ ملک :- اللہ تبارک و تعالیٰ کی حاکمیت اعلیٰ، تخلیق انسانی کی غرض و غایت، قدرت کاملہ کا اثبات، آسمانوں کی تخلیق، قیامت کے دن جزا و سزا۔

۴۸۔ سورۃ قلم :- منکرین کے طعنوں کا رد، متقین کے لئے جزا، منکرین کے لئے عذاب، آخرت کی وعید۔

۴۹۔ سورۃ حاقہ :- قیامت کے ہولناک واقعات کا ذکر، منکرین کے لئے سخت سزا کی وعید اور متقیوں کے لئے جزائے خیر کی خوشخبری۔

۵۰۔ سورۃ معارج :- روز قیامت کا ذکر، انسان کا ناشکر، متقیوں کی خصوصیات۔

۵۱۔ سورۃ نوح :- قوم نوح کا انکار اور خدا اور ان پر عذاب الہی کا آنا اور مومنین کا عذاب سے بچائے جانے کا ذکر۔

زندگی کی بے ثباتی، اللہ کی رضا و خوشنودی کی طلب، مصائب کا مقدر ہونا، عدل و انصاف کا قیام۔

۲۸۔ قَدْ سَمِعَ اللّٰهُ

۵۸۔ سورۃ مجادلہ :- ظہار کا مسئلہ اور اس کا حکم، سرگوشی کی ممانعت، منافقین کی یہود سے دوستی، منافقین کی قسم کھانے کی عادت، منافقین کے لئے عذاب کی وعید، مومنین کے لئے جنت کی خوش خبری۔

۵۹۔ سورۃ حسرہ :- فی مال کے مصارف، نیک اعمال کی فکر، توحید کا ذکر، اعمالِ صالحہ کی پابندی۔

۶۰۔ سورۃ ممتحنہ :- کفار و مشرکین کے ساتھ دوستانہ تعلقات رکھنے کی ممانعت، مسلمان عورتوں کے کفار پر حرام ہونے کا ذکر، رسول اکرم کا عورتوں سے بیعت لینا، ایمان و عقائد کے ساتھ احکام شرعیہ کی پابندی۔

۶۱۔ سورۃ صف :- جہاد فی سبیل اللہ کی فضیلت، قول و فعل میں تضاد، آنحضرت کی آمد کی زبرد، دین اسلام کا تمام ادیان پر غلبہ، دین اسلام کی خاطر جہاد کی تلقین۔

۶۲۔ سورۃ جمعہ :- اللہ تعالیٰ کی تسبیح و تقدیس، رسول اکرم کی بعثت، جمعہ کی نماز کی ادائیگی کا اہتمام، تلاشِ رزقِ حلال، اللہ کے ذکر سے غفلت کی ممانعت۔

۶۳۔ سورۃ منافقون :- منافقوں کا ذکر، یاد الہی کی تلقین، اللہ کی راہ میں صدقات و خیرات کرنے کی ترغیب۔

۷۹۔ سورۃ نازعات؛ قیامت یقینی ہے، خواہشات نفسانی سے بچنے والوں کے لئے جنت کی خوشخبری۔

۸۰۔ سورۃ عبس؛ آنحضرتؐ کی ایک اجتہادی فریاد گناہت پر تنبیہ، روزِ قیامت نفسا نفسی کا عالم۔

۸۱۔ سورۃ تکویر؛ وقوعِ قیامت کا حال، قرآن کی تصدیق اور اس پر عمل کرنا موجب نجات۔

۸۲۔ سورۃ الفطار؛ قیامت کا دن، تمام تر اللہ ہی کا حکم۔

۸۳۔ سورۃ لطفیف؛ ناپ تول میں کمی کرنے والوں کے لئے دردناک عذاب، نیکو کاروں کے لئے اعلیٰ علیین میں جگہ۔

۸۴۔ سورۃ الشقاق؛ ظہورِ قیامت، منکرین کے لئے دردناک عذاب اور عمل صالح کرنے والوں کے لئے بے انتہا ثواب۔

۸۵۔ سورۃ بروج؛ اللہ کی پکڑ بڑی سخت ہے۔ قرآن ایک با عظمت کتاب، لوح محفوظ۔

۸۶۔ سورۃ طارق؛ انسان کا ہر عمل لکھا جا رہا ہے جو روزِ قیامت اس کے سامنے پیش ہوگا۔ قرآن قولِ نبیؐ ہے۔

۸۷۔ سورۃ اعلیٰ؛ اللہ کی تسبیح بیان کرنے کا حکم، صاحبِ تزکیہ بامرِ ہوا۔

۸۸۔ سورۃ غاشیہ؛ واقعہِ قیامت کی

۷۲۔ سورۃ جن؛ جنوں کے اسلام لانے کا واقعہ، غیب کا کئی علم سوائے خدا کے کسی کو نہیں

۷۳۔ سورۃ مزمل؛ آنحضرتؐ کے عبادت کرنے کا ذکر، توحید کا مضمون، قیامت کا حال، آخرت میں جزا و سزا۔ اللہ تبارک و تعالیٰ سے گناہوں کی مغفرت طلبی۔

۷۴۔ سورۃ مدثر؛ بدوں کو شفقت و محبت کے ساتھ ڈرانے کی تلقین، قرآن مجید اللہ کی صفات رحمت و غضب اور ثواب و عذاب یاد دلانے والی بے نظیر کتاب۔

۷۵۔ سورۃ قیامتہ؛ روزِ قیامت کا حال، قرآن کی حفاظت اللہ کے ذمہ، انکارِ قیامت کی نفسیاتی وجہ، روزِ قیامت انسان کے اعضاء کی اس کے خلاف گواہی۔

۷۶۔ سورۃ دہر؛ انسان کی ابتدائے آفرینش، بھلائی برائی سمجھنے کی تمیز، قرآن ایک نصیحت ہے، ظالموں کے لئے دردناک عذاب کی وعید۔

۷۷۔ سورۃ مرسلات؛ قیامت کے دن کی آمد، منکرین کی ہٹ دھرمی اور کفر و عصیان میں سرکشی۔

۳۰۔

۷۸۔ سورۃ نبا؛ قیامت کا انکار کرنے والوں کے لئے قیامت کے آنے پر عقلی دلیل، دلائل توحید، اللہ کی قدرتِ کاملہ کا بیان، وقوعِ قیامت کا بیان، جزا و سزا۔

خیر، روگردانی کرنے والوں کے لئے آخرت میں سزایابی۔

۸۹۔ سورۃ فجر، یتیموں کی عزت نہ کرنے والوں، محتاجوں کو کھانا کھلانے کی تاکید نہ کرنے والوں، مردے کا سارا مال سمیٹ لینے والوں اور مال سے خوب پیار کرنے والوں کا دوزخ میں داخلہ۔

۹۰۔ سورۃ بلد، فتح مکہ کے دن مکہ میں لڑائی کا حلال ہونا، انسان کی تخلیق اور آخرت میں اس سے باز پرس، صاحب ایمان ترک ظلم کی فہمائش کرنے والے جنت میں داخل ہوں گے۔

۹۱۔ سورۃ شمس، قوم شہود کا بڑا انجام، نفس کا تزکیہ کرنے والا بامراد ہے۔

۹۲۔ سورۃ لیل، بخیل اور اللہ کی راہ میں خرچ نہ کرنے والا سختی میں مبتلا کر دیا جائے گا۔

۹۳۔ سورۃ رضی، یتیم کا مال دینے اور سائل کو جھڑکنے کی ممانعت، اللہ کی نعمتوں کو یاد رکھنے کی ہدایت۔

۹۴۔ سورۃ الشرح، آنحضرتؐ کا آواز شہرت بلند کیے جانے کا ذکر۔

۹۵۔ سورۃ تین، انسان کی تخلیق احسن طریقے پر مگر فسق و فجور کے سبب وہ سب سے نچلے درجے میں پھینکا جائے گا۔

۹۶۔ سورۃ معلق، علم کی فضیلت، نماز پڑھنے اور اللہ کا قرب حاصل کرنے کی ہدایت۔

۹۷۔ سورۃ قدر، شب قدر کے فضیلت اور اس رات میں نزول قرآن (اول اول) کا ذکر۔

۹۸۔ سورۃ بینہ، صرف اللہ کی عبادت کرنے، نماز قائم کرنے اور زکوٰۃ ادا کرنے کا حکم۔

۹۹۔ سورۃ زلزال، قیامت رونما ہونے کا ذکر، آخرت میں ہر اچھائی اور برائی کا پورا بدلہ ملے گا۔

۱۰۰۔ سورۃ عادیات، انسان کا ناشکرا پن، مال کے ساتھ اس کی محبت۔

۱۰۱۔ سورۃ قارعہ، قیامت کا ذکر۔

۱۰۲۔ سورۃ تکوین، مال کی محبت کی مذمت۔

۱۰۳۔ سورۃ عصر، صاحب ایمان و عمل حق اور صبر کی تلقین کرنے والے فائدہ میں ہیں۔

۱۰۴۔ سورۃ ہمزہ، عیب جو طعنہ دینے والا مال کے حوصلے کی مذمت۔

۱۰۵۔ سورۃ فیل، اصحاب فیل کا واقعہ معمولی پرندوں کے ذریعے تاخت و تاراجی۔

۱۰۶۔ سورۃ قمریش، رب کعبہ کی عبادت کرنے کی تلقین۔

۱۰۷۔ سورۃ ماعون، یتیموں کو دھکے دینے والوں اور محتاجوں کو کھلانے کی تاکید نہ کرنے والوں اور نماز کو چھوڑ بیٹھنے والوں اور ریاکاروں کی مذمت۔

۱۱۲۔ سورۃ اخلاص اور توحید کی روح،
اللہ کی احدیت اور صمدیت کا جامع ترین
بیان۔

۱۱۳، ۱۱۴۔ سورۃ فلق اور سورۃ ناس اور
استعاذہ یعنی اللہ سے پناہ مانگنے کا بیان،
ہر قسم کی دنیاوی اور اخروی آفات سے
حفاظت کا مضبوط حصار۔

۱۰۸۔ سورۃ کوثر اور آنحضرتؐ کو جنت
میں حوض کوثر عطا کئے جانے کا ذکر، ناز پڑھنے
اور قربانی کرنے کی تلقین۔

۱۰۹۔ سورۃ کافرون اور شرک و توحید
کے درمیان خط امتیاز۔

۱۱۰۔ سورۃ نصر اور فتح مکہ اور لوگوں کے
جوق در جوق حلقہ بگوش اسلام ہونے کی خوشخبری۔
۱۱۱۔ سورۃ لہب اور ابولہب کی شدید مذمت۔

مقدمہ

قرآن مجید بنی نوع انسان کی فلاح و بہبود کے لئے خدا کا آخری فرمان ہے جو نبی برحق، خاتم الانبیاء حضرت محمد مصطفیٰ صلی اللہ علیہ وسلم کے ذریعہ عالم انسانیت کی ہدایت کے لیے اتارا گیا۔ وہ ایک مکمل ضابطہ حیات اور جامع قانون ہدایت ہے۔

قرآن پاک آسمانی کتب میں افضل تمام

حکمتوں اور خوبیوں کا منبع اور مخزن ہے

اللہ تعالیٰ کا اس اُمتِ مسلمہ پر یہ بڑا احسان ہے کہ اس نے ایومرا کملت لکم دینکم کی خوشخبری عطا فرمائی اور دین اسلام کی تکمیل فرما کر اس کی حفاظت کا بھی عجب غریب انتظام فرمایا کہ قرآن مجید کو تحریف لفظی سے محفوظ رکھنے کے لئے مسلمانوں کے سینوں کو اس کا محافظ بنا دیا اور شارع علیہ السلام کے قول و فعل کو حجت بنا کر معانی قرآن میں تحریف کا ہمیشہ کے لئے سدباب کر دیا۔

افسوس ہے کہ مادی ترقیوں کی چکا چونڈ نے ہمیں قرأت و حفظ قرآن کی طرف سے غافل اور اس کے کبھی نہ ختم ہونے والے فیوض و برکات سے محروم کر رکھا ہے اور ہم یہ حقیقت فراموش کرتے جا رہے ہیں کہ قرآن مجید ہی ہمارا راہنما اور نجات دہندہ ہے۔ قرآن پاک تمام آسمانی کتب میں افضل اور تمام حکمتوں اور خوبیوں کا منبع اور مخزن ہے۔ اس کا علم حاصل کرنا سارے علوم میں اشرف اور احسن ہے۔ قرآن مجید اللہ کا کلام

ہے، اس کی فضیلت اور عظمت کا اندازہ انسانی قلب و ذہن نہیں کر سکتا، البتہ احادیث نبویؐ اور اقوال صحابہؓ کے ذریعہ جن فضائل کا علم ہم تک پہنچا، ان کا ذکر اور ادراک کسی حد تک ممکن ہے۔ ذیل میں حضرت رسالتؐ مآب کی چند احادیث فضائل قرآن کے بارے میں پیش کی جاتی ہیں۔

۱۔ حضرت عبداللہ ابن عمرؓ نے آنحضرت صلی اللہ علیہ وسلم سے روایت کی ہے کہ اللہ تعالیٰ کو آسمان و زمین کے درمیان چیزوں میں سب سے زیادہ محبوب قرآن پاک ہے۔ (دارمی)

۲۔ حضرت عبداللہ ابن عمرؓ ہی سے مروی ہے کہ جس کے سینہ میں قرآن ہے اس کا سینہ خزنہ نبوت کا ہے، سوائے اس کے کہ اس پر وحی نہیں آتی۔ (حاکم) اس حدیث سے حافظ قرآن کی بڑی فضیلت ثابت ہوتی ہے۔

۳۔ حضرت انسؓ سے مروی ہے کہ جس گھر میں قرآن پڑھا جائے اس میں خیر کی کثرت ہوتی ہے۔ اور جس میں نہ پڑھا جائے اس میں خیر کی کمی ہوتی ہے۔

۴۔ حضرت انسؓ سے ہی ایک اور حدیث مروی ہے کہ قرآن شفاعت کرنے والا اور شفاعت قبول کیا جانے والا ہے جس نے قرآن کو سامنے رکھا یعنی اس سے ہدایت قبول کی۔ اس کو قرآن جنت میں لے جائے گا اور جس نے پس پشت ڈالا، اس کو جہنم میں لے جائے گا۔

۵۔ حضرت ابوہریرہؓ سے مروی ہے کہ جس نے اپنے بیٹے کو قرآن پڑھایا اس کو یقیناً قیامت کے روز جنت میں تاج پہنایا جائے گا۔

۶۔ حضرت ابوہریرہؓ ہی سے مروی ہے کہ تم لوگ قرآن کا علم حاصل کرو اور اس کی تلاوت کرو، کیونکہ قرآن مجید کی مثال اس شخص کے حق میں جس نے اسے

حاصل کر کے تلاوت کی اور اس پر ملامت کی، ایک ایسے برتن کی ہے جو خالص مشک سے بھرا ہوا ہے اور اس کی پاکیزہ خوشبو ہر طرف مہکتی ہے اور جس شخص نے قرآن کا علم حاصل کیا مگر غافل رہا اس کی مثال ایسے برتن کی ہے جو اگرچہ مشک سے بھرا ہوا ہے مگر اس کا منہ بند ہے۔

۷۔ حضرت عثمان رضی اللہ عنہ سے روایت ہے کہ آنحضرت صلی اللہ علیہ وآلہ وسلم

نے فرمایا "تم میں افضل وہ ہے جس نے قرآن سیکھا اور سکھایا" (بخاری و مسلم)

۸۔ حضرت ابوذر رضی اللہ عنہ سے مروی ہے کہ اگر کسی نے صبح کو جا کر قرآن کی

ایک آیت سیکھی تو وہ سو رکعت نفل نماز پڑھنے سے افضل ہے۔ (ابن ماجہ)

(ایک آیت سیکھنے سے ایک آیت کا تفصیلی علم، معنی و تفسیر مراد ہے)

۹۔ حضرت علی رضی اللہ عنہ نے آنحضرت صلی اللہ علیہ وآلہ وسلم سے روایت کی ہے کہ

آپ نے فرمایا "عنقریب فتنے رونما ہوں گے" میں نے عرض کیا، یا رسول اللہ!

ان فتنوں سے محفوظ رہنے کی کیا سبیل ہے؟ فرمایا کتاب اللہ کو مضبوط پکڑ لینا۔

اس میں پچھلی امتوں کے واقعات ان کی آگاہی کے لئے تنبیہ اور تمہارے لئے

حکم ہے، فیصلہ ہے کہانیاں نہیں ہیں جو سرکش کتاب اللہ کو چھوڑ دے گا، اللہ تعالیٰ اس

کو کمزور کر دے گا اور جس نے اس کے سوائے کہیں سے ہدایت ڈھونڈی اس کو

اللہ تعالیٰ راہ راست سے دور فرما دے گا۔ یہی اللہ کی مضبوطی ہے۔ یہی ذکر حکیم

ہے، یہی صراطِ مستقیم ہے۔ یہ کتاب اللہ ہی ہے کہ اس پر عمل کے ذریعے انسان اپنی

خواہشات میں کج روی اختیار نہ کر سکے گا، اور زبانیں شک و شبہ میں مبتلا نہ ہوں گی

اور یہی وہ کتاب ہے جس کے ساتھ علماء سیر نہیں ہوتے اور بار بار تلاوت سے

پرانا نہیں ہوتا۔ اور اس کے عجائب کبھی ختم نہ ہوں گے جس نے اس کے ساتھ

کلام کیا وہ سچا رہا اور جس نے اس کے ارشاد پر عمل کیا ثواب پایا، اور جس نے اس کے موافق حکم دیا، انصاف کیا اور اس کی دعوت پر لبیک کہا، اس نے راہ راست پائی (دارمی) ۱۰۔ حضرت علیؓ ہی سے ایک اور حدیث مروی ہے کہ جس نے قرآن پڑھا اور دل سے ظاہر کیا، اس کے حلال کو حلال رکھا اور اس کے حرام کو حرام رکھا تو اللہ تعالیٰ اس کو جنت میں داخل فرمائے گا اور اس کی شفاعت اس کے خاندان کے دس ایسے آدمیوں کے حق میں قبول فرمائے گا جو نارہنم کے مستحق تھے۔ (ترمذی وابن ماجہ) ۱۱۔ حضرت عائشہ صدیقہ رضی اللہ عنہا سے روایت ہے کہ جس گھر میں قرآن پڑھا جاتا ہو وہ گھر آسمان والوں کو اس طرح روشن نظر آتا ہے جس طرح زمین والوں کو تارے دکھائی دیتے ہیں۔

۱۲۔ حضرت نعمان بن بشیرؓ سے مروی ہے کہ رسول کریم صلی اللہ علیہ وآلہ وسلم نے فرمایا: "میری امت کی بہترین عبادت قرآن کی قرأت ہے۔" ۱۳۔ حضرت انسؓ سے روایت ہے کہ اپنے گھروں کو نماز اور تلاوت قرآن کی روشنی سے منور بناؤ۔

تلاوت قرآن پاک سے دلوں کا رنگ دور ہو جاتا ہے۔

قرآن پاک کی تلاوت دل کے لئے صیقل (صفائی) کا کام کرتی ہے۔ جب شیشہ رنگ آلود ہو جاتا ہے تو اسے صیقل (آلہ) سے صاف کرتے ہیں۔ اور وہ شیشہ چمکنے لگتا ہے، یہی کیفیت کلام پاک کی ہے۔ جب شیشہ دل گناہ سے رنگ آلود ہو جائے یا اس پر غفلت کا پردہ پڑ جائے تو تلاوت قرآن کا صیقل اسے پاک صاف کر دیتا ہے۔ حجاب دور ہو جاتا ہے، انوار الہی کا پر تو اس دل پر پڑنے لگتا ہے، اور وہ پھر دل

خود بھی چمک اٹھتا ہے اور دوسروں کو اپنی ضیاء پاشی سے فیض یاب کرتا ہے جس طرح بارش سے خشک زمین لہلہانے لگتی ہے اسی طرح قرأت قرآن کے ذریعے ایمان و ہدایت سے سخت دلوں کے خشک چشمتے ٹھاٹھیں مارتے سمندروں میں تبدیل ہو جاتے ہیں۔ مگر جس طرح ایک شیشہ کو صاف اور قلعی کرنے کے کچھ طریقے ہیں اسی طرح شیشہ دل کو صیقل کرنے کے بھی کچھ آداب ہیں یعنی قرآن پاک کی تلاوت کے آداب۔

قرآن پاک کی تلاوت کا سب سے بڑا ادب تو یہی ہے کہ یہ پڑھنے والا یقین کرے کہ وہ اللہ کا کلام پڑھ رہا ہے۔ یہ ذہنی یا روحانی ادب ہے، ظاہری ادب یہ ہے کہ پاک صاف اور با وضو ہو کر تلاوت کے وقت پاک جگہ پر قبلہ رو ہو کر بیٹھے اور پھر جمعیت خاطر اور اطمینان کے ساتھ ٹھہر ٹھہر کر تلاوت کرے۔ اس طرح کہ ایک ایک کلمہ زبان سے صحیح طور پر ادا ہو۔ قرآن پاک تلاوت میں تریل مسنون ہے۔ اللہ تعالیٰ فرماتے ہیں: قرآن پاک تریل سے ٹھہر ٹھہر کر پڑھو۔ حضرت ام سلمہ سے مروی ہے کہ آنحضرت صلی اللہ علیہ وسلم بڑی وضاحت کے ساتھ حرف حرف نمایاں کر کے پڑھا کرتے تھے۔ صحیح بخاری میں حضرت انسؓ سے مروی ہے کہ رسول اللہ صلی اللہ علیہ وسلم کی قرأت کشتش صوت کے ساتھ ہوتی تھی۔ حضرت عبداللہ ابن مسعودؓ سے مروی ہے کہ بے شک بہت سے لوگ ایسے ہیں جو قرآن کو پڑھتے ضرور ہیں مگر وہ ان کے حلق کے نیچے نہیں اترتا۔ کاش اگر قرآن دل میں اترتا اور اس میں جم جاتا تو فائدہ بھی دیتا۔ علماء نے زیادہ تیزی کے ساتھ قرآن پڑھنا بالاتفاق مکروہ قرار دیا ہے۔ اور کہا ہے کہ ایک بار تریل کے ساتھ پڑھ لینا، بغیر تریل کے دوبارہ پڑھ لینے سے بدرجہا بہتر ہے۔ علماء نے لکھا ہے کہ تریل کے مستحب ہونے کی وجہ یہ

ہے کہ قاری قرآن کے مطالب پر غور کرے۔ اور اس کے علاوہ سنبھل سنبھل کر پڑھنا عظمت اور توقیر کی علامت ہے اور پھر وہ قلب پر بھی خوب اثر انداز ہوتا ہے۔ اسی وجہ سے اس شخص کے لئے جو قرآن کے معنی نہیں سمجھتا، ترتیل یعنی ٹھہر ٹھہر کر پڑھنا مستحب ہے۔ ترتیل کے دو درجے ہیں۔ ادنیٰ درجہ یہ ہے کہ اس کے الفاظ پر کر کے ادا کئے جائیں۔ ایک حرف دوسرے حرف سے الگ کر کے پڑھا جائے۔ اس کا اعلیٰ درجہ یہ ہے کہ قرآن کی قرأت اس طرح کی جائے کہ جس مقام پر تہنہ کی گئی ہے اور خوف دلایا گیا وہاں اس طرح کی آواز پیدا کی جائے اور جس جگہ تعظیم کا موقع ہے وہاں قاری کے لب و لہجہ سے عظمت و جلالت کا انداز مترشح ہو۔

قرآن پڑھتے وقت اس کے معانی سمجھنا اور اس کے مطالب پر غور کرنا چاہیے۔ کیونکہ قرآن پڑھنے کا بہترین مقصد اور اعلیٰ مدعا یہی ہے۔ اس سے دل میں نور پیدا ہوتا ہے۔ قرآن پاک میں اللہ تعالیٰ ارشاد فرماتا ہے کتاب مبارک ہم نے آپ پر نازل کی تاکہ لوگ غور و فکر کریں۔

آیت میں نزول قرآن کی غایت بیان کی جا رہی ہے کہ کتاب مبارک کا نزول ہی اس لئے ہوا ہے کہ اس کی آیتوں میں غور و فکر کیا جائے۔ ایک اور آیت میں ارشاد ہوا ہے کہ کیا یہ لوگ قرآن میں غور نہیں کرتے۔

قرآن میں غور و فکر اور تدبر کا یہ مطلب ہے کہ زبان سے جو لفظ نکلے، دل اس کے معنی پر غور کرتا ہو آیت کے مطلب کو سمجھے اور اوامر و نواہی پر دھیان دے اور اس بات پر یقین رکھے کہ تمام اوامر و نواہی ماننے اور عمل کرنے کے قابل ہیں۔ نیز گذشتہ زمانے میں اس سے عقیدہ و عمل کی جو کوتاہیاں ہوئی ہیں ان کی عذر خواہی کر کے معافی مانگ لے۔ رحمت کی آیت کو پڑھ کر خوش ہو اور عذاب کی آیت

آئے تو ڈرے اور خدا سے پناہ مانگے۔ اللہ تعالیٰ کی پاکی کا ذکر آئے تو اس کی پاکی اور عظمت بیان کرے اور دعا کا موقع ہو تو عاجزی کے ساتھ اپنی حاجتیں طلب کرے۔

قرآن کی قرأت میں خوش آوازی اور لیب و لہجہ کی درستی مسنون ہے اگر کوئی شخص خوش آواز ہو تو جہاں تک اس سے بن پڑے اپنی آواز کو سنبھالنے اور سنوارنے کی کوشش کرے لیکن اس کا خیال رکھے کہ حد سے نہ بڑھے، راگ اور لحن کے ساتھ پڑھنا گناہ ہے۔ قرآن کو راگ گانے کی طرح ہرگز نہ پڑھنا چاہیے۔ قرآن کا صرف ترجمہ پڑھنا مطلقاً ناجائز ہے خواہ آدمی کو عربی زبان اچھی طرح آتی ہو یا نہ آتی ہو اس ممانعت کی وجہ یہ ہے کہ غیر زبانوں میں قرآن کا ترجمہ اول تو قرآن نہیں دوسرے قرآن کا محض ترجمہ پڑھنے سے قرآن کا وہ اعجاز باقی نہیں رہتا جو اس سے مقصود ہے۔ البتہ قرآن کی قرأت کے ساتھ اس کا ترجمہ پڑھ لینے میں کوئی مضائقہ نہیں کہ مقصود قرآن کے معانی پر قدرت حاصل کرنا ہوتا ہے۔

تلاوت قرآن کے لئے دن کا افضل ترین وقت فجر کا ہے۔ نماز فجر سے پہلے یا بعد۔ سورج نکلنے تک نماز فجر کی قرأت کے وقت ملائکہ حاضر ہوتے ہیں۔ امام نووی (شافعی) کا قول ہے کہ قرأت قرآن کے افضل اوقات وہ ہیں جو نماز کے اندر ہوتے ہیں اس کے بعد رات کا ابتدائی حصہ بعد ازیں رات کا پچھلا نصف حصہ قرأت قرآن کے لئے موزوں ہے لیکن مغرب عشاء کے درمیان قرأت قرآن کہنا بہت محبوب و پسندیدہ ہے دن کا افضل وقت نماز فجر کے بعد کا ہے۔

قرأت قرآن کا سننا مسنون ہے اس وقت جب کہ قرآن پڑھا جا رہا ہو۔

بات چیت بند کر دینی چاہیے۔ اور شور و غل نہیں کرنا چاہیے اللہ تعالیٰ فرماتا ہے:

”جب قرآن پڑھا جا رہا ہو تو اس کو سنو اور خاموش رہو تا کہ تم رحم کئے جاؤ۔“

ایک زمانہ تھا کہ ہندوستان میں نماز کے دوران یا نماز سے کچھ ہی دیر پہلے اگر اہل ہندو کا تاشہ باجا مسجد کے سامنے سے گزر جاتا تھا تو مسلمان لڑنے مرنے کے لئے تیار ہو جاتے تھے لیکن آج پاکستان میں ایسی مسجدوں میں جو تمام تر مسلمانوں کی ہی گھنٹی آبادی والے علاقوں پر واقع ہیں اور اس کے چاروں طرف مکانات واقع ہیں ان گھروں سے نماز مغرب و عشاء کے دوران ٹی وی میں ہونے والے گانوں ڈراموں اور دوسرے پروگراموں میں نشر ہونے والی بلند بانگ آوازیں نمازیوں کے کانوں سے ٹکراتی رہتی ہیں اور نماز میں مسلسل خلل واقع ہوتا رہتا ہے تو ان مسلمانوں کو کوئی خیال نہیں آتا۔ یا جن نئی آبادیوں میں جدید طرز کی ٹاؤن پلاننگ کی گئی ہے اور مسجدوں سے ملحق کھیل کے میدان رکھے گئے ہیں، وہاں جمعہ اور عصر کی نماز کے وقت کرکٹ اور ہاکی کے کھلاڑیوں اور نمائش بینوں کی آوازیں شور و غل پیدا کرتی رہتی ہیں مگر مسلمان اس سے غافل ہیں۔

قرآن کی قرأت شروع کرنے سے پہلے تعوذ (اعوذ باللہ من الشیطان الرجیم) پڑھنا چاہیے جیسا کہ آیت قرآنی اذ اقرأت القرآن فاستعذ باللہ سے ثابت ہے یعنی جب قرآن کی تلاوت شروع کرنے لگو تو اللہ کی پناہ مانگو شیطان کے شر سے ”تعوذ“ قرآن کے ساتھ مخصوص ہے اور کسی کتاب یا تقریر کے ساتھ غیر مسنون ہے اور نہیں پڑھنا چاہئے۔ اعوذ باللہ پڑھنے سے دل و سوسوں سے خالی ہو جاتا ہے۔ انسان کی زبان و اہی تباہی باتوں سے محفوظ ہو جاتی ہے، اور کلام اللہ کی تلاوت کے قابل ہو جاتی ہے۔ اس میں اللہ

سے مدد طلب کی جاتی ہے اور انسان اس کی عظیم قوتوں کا اقرار کرتا ہے اور انسان کے دشمن شیطان سے مقابلہ کے لئے انسان اپنے عجز کا اظہار کرتا ہے۔

اعوذ باللہ من الشیطن الرجیم پڑھنے کے بعد بسم اللہ الرحمن الرحیم سے تلاوت قرآن کا آغاز کرنا چاہیے اور ہر سورت کے شروع میں بسم اللہ الرحمن الرحیم پڑھنا چاہیے۔ البتہ سورہ برأت (توبہ) اس سے مستثنیٰ ہے حضور علیہ الصلوٰۃ والسلام ہر کام کے آغاز میں بسم اللہ کہتے تھے۔ قرآن پاک میں جا بجا اس کی ہدایت ہے کہ ہر کام کو اللہ کے نام سے شروع کیا جائے۔ آنحضرت صلی اللہ علیہ وسلم کا ارشاد ہے کہ ہر کام جو بسم اللہ سے شروع نہ کیا جائے وہ بے برکت رہتا ہے، ہر کام کو بسم اللہ سے شروع کرنے میں یہ حکمت پوشیدہ ہے کہ انسان کا ذہن ہر کام میں اللہ کی طرف رجوع ہو گیا بسم اللہ کا کلمہ اللہ اور اس کے بندہ کے درمیان ایک رابطہ ہے۔ جس کی بسم اللہ کے ذریعہ مسلسل تجدید ہوتی رہتی ہے۔

ختم قرآن کے دن روزہ رکھنا مسنون ہے، ختم قرآن کے وقت رحمت کا نزول ہوتا ہے۔ مجاہد کا قول ہے کہ ختم قرآن کے وقت دعا مقبول ہوتی ہے، ختم قرآن کے بعد دعا مانگنا سنت ہے، دارمی نے بواسطہ حضرت ابن عباس حضرت ابی ابن کعب سے روایت کی ہے کہ نبی صلی اللہ علیہ وسلم جب قل اعوذ برب الناس پڑھ چکے تو الحمد للہ سے پھر شروع کر دیتے اور اس کو پڑھ لینے کے بعد سورہ بقرہ میں سے بھی اولیٰک ہم المفلحون تک قرأت فرماتے اور اس کے بعد ختم قرآن کی دعا فرما کر اٹھتے تھے۔

قرآن مجید کو کمائی کا پیشہ بنانا مکروہ تحریمی ہے۔ قرآن سنا کر بھیک مانگنا حدیث

میں منع آیا ہے (ترمذی) ماسوائے نماز کے قرآن کھڑے ہو کر تلاوت کرنا حنفی فقہاء کے نزدیک مکروہ ہے (فتاویٰ عالمگیری) فقہاء نے لکھا ہے کہ قرآن کھڑے ہو کر صرف نماز میں جائز ہے۔ افضل یہ ہے کہ قرآن چپکے چپکے پڑھے فقہاء نے زور زور سے قرآن پڑھنے کو صدقہ جہری (علانیہ خیرات) اور چپکے چپکے پڑھنے کو صدقہ سری (پوشیدہ خیرات) سے تشبیہ دی ہے۔ مراد اور مطلوب ریاکاری اور دکھاوے کی جڑ کاٹنا ہے۔ ہاں اگر تنہائی ہو اور دل کا تقاضا نہ بھی ہو تو زور سے پڑھنے میں کوئی حرج نہیں ہے نیت یہ نہ ہو کہ دوسروں کو علم ہو کہ فلاں شخص قرآن پڑھا کرتا ہے اور محلہ میں شہرت ہو کہ بڑا عابد و زاہد ہے۔

کثرت سے قرآن پاک کی تلاوت کرنا مستحب ہے۔ ترمذی نے حضرت ابن مسعود سے روایت کیا ہے کہ جو شخص کتاب اللہ کا ایک حرف پڑھے گا اس کو اس حرف کے بدلے ایک ایسی نیکی ملے گی جو دس نیکیوں کے برابر ہوگی۔ مسلم نے ابو امامہ رضی اللہ عنہ سے روایت کی ہے کہ تم لوگ قرآن کو پڑھو، کیونکہ وہ قیامت کے دن اپنے پڑھنے والوں کا شفیع ہوگا۔

وجہ تالیف

تین سال قبل راقم الحروف نے ریڈیو پاکستان کراچی سے "تعارف مضامین قرآن" کے عنوان سے رمضان المبارک میں ۳۰ پاروں کے مطالب و مضامین کا خلاصہ پیش کیا تھا۔ اتفاقاً جناب زاہد ملک سے اس کا تذکرہ آگیا تو انہوں نے اپنے ادارے "مطبوعات حرمت" کے زیر اہتمام اس کی اشاعت کی خواہش ظاہر کی، اور اس طرح "خلاصہ مطالب قرآن" زیور طبع سے آراستہ ہو کر قارئین کے ہاتھوں میں ہے۔

میں جناب زاہد ملک کا ممنون ہوں کہ انہوں نے اس کتاب کی اشاعت میں

پوری دلچسپی لی۔


اللہ ہم سب کو قرآن پاک کو پڑھنے، سمجھنے اور اس پر عمل کرنے کی ہدایت و

توفیق مرحمت فرمائے۔ آمین

(ڈاکٹر) تنزیل الرحمن

اسلام آباد ۲۵ اکتوبر ۱۹۸۱ء





فاتحہ

سورہ ۱

سورہ فاتحہ قرآن مجید کی ترتیب کے لحاظ سے سب سے پہلی سورت ہے۔ سورہ فاتحہ اللہ تعالیٰ کی بے نظیر حمد اور ثناء جمیل اور بندہ کی اپنے رب سے ”دعا حاجت“ ہے مولانا ابوالکلام آزاد مرحوم کے الفاظ میں ”پوری سورت گویا خدا پرستی کے فکر و وجدان کا سر جویش ہے جو ایک طالب صادق کی زبان سے بے اختیار اُبل پڑتا ہے۔“ اس سورت کا خطاب انسان کے فطری ذوق اور وجدان سے ہے چنانچہ حضرت شاہ عبدالقادر رحمۃ اللہ علیہ نے لکھا ہے کہ ”یہ سورت اللہ نے بندوں کی زبان سے فرمائی جس کا جواب پورا قرآن ہے۔“

کتب تفسیر میں سورہ فاتحہ کی بڑی فضیلت بیان کی گئی ہے۔ اس کو ”فاتحہ“ اس لئے کہا جاتا ہے کہ ترتیب قرآن کے لحاظ سے یہ پہلی سورت ہے اور یہ گویا کتاب قرآن کی کنجی ہے۔ مفسرین نے اس سورت کے بہت سے نام بیان کئے ہیں چنانچہ علامہ آلوسی نے اپنی تفسیر ”روح المعانی“ میں اس کے بائیس نام لکھے ہیں جن میں سورہ فاتحہ کے علاوہ ام الكتاب، أم القرآن، اساس، سورة الصلوة، کافیه، شافیہ کنز اور سبع المثانی زیادہ مشہور ہیں۔ سبع المثانی اس لئے کہا گیا ہے کہ یہ سات آیتیں ہیں جو بار بار پڑھی جاتی ہیں یا اس لیے بھی کہ یہ دو بار نازل ہوئی ایک بار مکہ میں اور دوسری بار مدینہ میں۔ قرآن مجید میں اللہ تعالیٰ رسول مقبول صلی اللہ علیہ وسلم سے ارشاد فرماتا

ہے۔ وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ ۝

تحقیق ہم نے آپ کو سبع مثانی (سورہ الحمد) اور قرآن عظیم عطا کیا۔ (سورہ الحجر: ۸۷)

سورہ فاتحہ میں پانچ چیزیں بیان ہوئی ہیں۔

۱۔ اللہ تعالیٰ کی حمد و ثناء

۲۔ اللہ تعالیٰ کی صفات عالمیگر ربوبیت رحمت اور عدالت۔

۳۔ جزا و سزا کے لئے مقررہ دن اور آخرت پر یقین۔

۴۔ اللہ ہی کے لئے عبادت اور صرف اسی سے طلب اعانت۔

۵۔ فلاح کے راستے کی نشاندہی اور منزل تک پہنچنے کے لئے طلب ہدایت۔

اس مبارک سورہ میں اشارہ ہے کہ بندہ کا اللہ جل شانہ کی بارگاہ میں رجوع کرنا،

اس کی حمد و ثناء اور اپنی عاجزی بیان کرنا اور دعا کرنا تمام خوبیوں کی اصل ہے اور

اللہ تعالیٰ کی بارگاہ سے منہ موڑ کر نافرمانیاں کرنا اور اپنے نفس کی خواہشوں کے پیچھے

پھرنا تمام تر بدبختی اور گمراہی ہے۔

آلَم

جیسا کہ آپ جانتے ہیں قرآن کریم کے تیس پارے ہیں جو پارہ آلَم سے شروع ہو کر پارہ عَم پر ختم ہوتے ہیں۔ بالعموم ہر پارہ اپنے ابتدائی لفظ کے نام سے موسوم ہے۔ واضح رہے کہ قرآن مجید کی یہ ترتیب نزولی نہیں بلکہ ترقیبی ہے یعنی آنحضرت صلی اللہ علیہ وسلم کے ارشاد و فرمان کے مطابق ہے۔

ان تہیدی کلمات کے بعد قرآن مجید کے پہلے پارے کے مضامین کا خلاصہ پیش خدمت ہے۔ قرآن کریم کی موجودہ ترتیب کا آغاز جیسا کہ آپ جانتے ہیں سورہ فاتحہ سے ہوتا ہے۔ سورہ فاتحہ کو اُم لکتاب کہا گیا ہے۔ اس سورت میں اللہ رب العزت بندے کی زبان سے اپنی حمد و ثناء کے بعد صرف اللہ رب العزت ہی سے تمام حاجات طلب کرنے کو بندے کے حق میں لازم قرار دیتا ہے اور یہ کہ اللہ ہی عباد کے لائق ہے اس کے سوا کسی کی عبادت روا نہیں، سوائے اللہ کے کوئی عبادت کا سزاوار نہیں اور آخر میں بندے کی طرف سے صراطِ مستقیم کی ہدایت کی درخواست شامل ہے۔

بقرہ

سورہ: ۲

سورہ فاتحہ کے بعد سورہ بقرہ کا آغاز ہوتا ہے ذالک الكتاب لاریب فیہ

فرمایا گیا۔ سورہ فاتحہ میں جس صراطِ مستقیم کی ہدایت کی درخواست کی گئی تھی اس کا

جواب دیا جا رہا ہے کہ یہ کتاب قرآن جس کی حقانیت میں کوئی شبہ نہیں، بلاشبہ کتاب ہدایت ہے، ان لوگوں کے لئے جو متقی بننا چاہیں۔ پھر متقیوں کی صفات بیان کی گئیں کہ پہلی صفت ایمان بالغیب دوسری اقامتِ صلوة، اور تیسری اللہ کی راہ میں خرچ کرنا ہے جو تھی صفت قرآن مجید اور اللہ کی نازل کردہ پچھلی کتابوں پر ایمان لانا ہے اور پھر پانچویں صفت میں آخرت پر ایمان لانے کا ذکر ہے اہل ایمان کے بعد کافروں کا مختصر بیان فرمایا گیا ہے، اور پھر منافقین کا ذرا تفصیل سے ذکر کیا گیا۔ اس کے بعد آیاتہا لِنَاسٍ لِّعِبَادٍ وَاسْتَبْرَأَ لَكُمْ کے ساتھ تمام عالم انسانیت کو توحید کا پیغام دیا گیا اور پھر آنحضرت صلی اللہ علیہ وسلم کی رسالت پر ایمان لانے کو توحید کا لازمہ قرار دیا گیا اور قرآن مجید کو بطور ایک معجزہ پیش کیا گیا۔ درحقیقت قرآن مجید ایک ایسا معجزہ ہے جو قیامت تک باقی رہنے والا ہے۔

پھر ابلیس اور تخلیقِ آدم کا قصہ ہے۔ اور پھر آدم کے زمین پر اترنے کا بیان ہے جو اگرچہ ابتداءً بطور سزا کے تھا مگر معافی کے بعد زمین پر رہنا ہوا جو مقصدِ تخلیق کی تکمیل کے لئے تھا۔ اور اس کے بعد بنی اسرائیل کا نہایت تفصیل کے ساتھ ذکر کیا گیا اور پارہ آئم کے پندرہویں رکوع تک ان کا بیان ہے۔ سب سے پہلے اللہ تعالیٰ نے ان نعمتوں کا ذکر فرمایا جو قوم بنی اسرائیل کو عطا کی گئیں۔ پھر ان کو ان کی غلط کاریوں پر متنبہ کیا گیا اور ایفاء عہد کی جانب توجہ دلائی گئی کہ اس کتاب اور نبی آخر الزماں صلی اللہ علیہ وسلم پر ایمان لاؤ اور حق کو باطل کے ساتھ خلط ملط نہ کرو اور حق کو نہ چھپاؤ جب کہ تم اچھی طرح جانتے ہو کہ حق کیا ہے۔ ایمان و عقائد کے بعد اعمالِ صالح اختیار کرنے کی تلقین کی گئی۔ پھر دوبارہ بنی اسرائیل کو مخاطب کر کے ان احسانوں کو یاد دلا دیا جو اللہ تبارک و تعالیٰ کی طرف سے قوم بنی اسرائیل پر کئے گئے جس میں

فضیلت علی العالمین کے بعد فرعون کے اس ظلم و ستم سے چھٹکارے کا ذکر فرمایا گیا کہ فرعون ان کے بیٹوں کو مروا ڈالتا تھا اور بیٹیوں کو زندہ چھوڑ دیتا تھا کہ وہ بڑی ہو کر اس کی خدمت گاری میں لگی رہیں۔ پھر فرعون کو سمندر میں غرق کر دینے اور موسیٰ علیہ السلام اور ان کی اُمت کے غرقابی سے بچائے جانے کا ذکر ہے پھر بنی اسرائیل کے ایک بچھڑے کو معبود بنا کر دینِ حق سے گمراہ ہو جانے کے واقعے کا ذکر ہے پھر وادی تہ میں سرگرداں پھرنے اور اُن پر رحمت کے طوہر بادلوں کے سایہ کرنے اور مَن و سلوئی اترنے کا ذکر ہے، لیکن باوجود اس کے انہوں نے اپنے نفسوں پر ظلم کیا کہ بے مشقت حاصل شدہ مَن و سلوئی کی جگہ ان سے ادنیٰ درجہ کی اشیاء جو مشقت حاصل ہونے والی تھیں خواہش کی اس کو بھی اللہ تعالیٰ نے پورا کیا اور شہر میں داخل ہونے کا حکم دیا پھر وہ اللہ کے لطف و کرم سے شہر میں داخل ہوئے تو بجائے مغفرت طلبی کے انہوں نے دوسرا قول اختیار کیا اور اس عدول حکمی کے سبب ان پر عذاب نازل کیا گیا۔ پھر پانی کی عدم دستیابی کے سبب قوم موسیٰؑ کی شدید پیاس اور اللہ کی رحمت سے پانی کے بارہ چشمے جاری ہونے کا ذکر فرمایا گیا۔ نیز انہیں حکم دیا گیا کہ وہ ہفتے کے دن مچھلی کا شکار نہ کریں لیکن ان میں سے کچھ لوگوں نے عدل حکمی کی جس کے سبب وہ لوگ جنہوں نے عدول حکمی کی تھی بندر بنا دیئے گئے اور مسخ صورت کے اس عذاب کی قید میں وہ سب مر گئے۔

پھر اس واقعہ کا ذکر فرمایا گیا جس میں بقرہ کا تذکرہ ہے۔ یہ واقعہ اس طرح ہوا کہ بنی اسرائیل میں ایک خون ہو گیا، قاتل کا پتہ کسی طرح نہ چلتا تھا۔ قوم نے آ کر موسیٰ علیہ السلام سے کہا کہ وہ رب سے درخواست کریں کہ ہم کو قاتل کا نام بتلا دے۔ چنانچہ موسیٰ علیہ السلام نے اللہ تعالیٰ سے درخواست کی، حکم ہوا کہ سائلین

قوم ایک گائے ذبح کریں۔ قوم بنی اسرائیل کو اس پر حیرت ہوئی اور گائے کے ذبح کرنے کے معاملے میں وہ لیت و لعل سے کام لینے لگے، مگر بالآخر انہیں گائے ذبح کرنا پڑی۔ پھر حکم ہوا کہ اس مذبحہ گائے کا ایک ٹکڑا اس مقتول آدمی کی میت پر مارو۔ چنانچہ جو نبی ایسا کیا گیا وہ مردہ زندہ ہو بیٹھا اور قاتل کا نام بتا کر فوراً ہی مر گیا۔ لیکن بجائے اللہ کی عظمت و قدرت پر مزید نچنگی و یقین کے قوم بنی اسرائیل کے دل حق قبول کرنے کے معاملے میں پتھر سے بھی زیادہ سخت ہو گئے۔

اس واقعے کے بعد منافقین مدینہ کا ذکر فرمایا گیا جو کہ بیشتر یہود سے تعلق رکھتے تھے کہ جب مسلمانوں سے ملتے ہیں تو ان سے کہتے ہیں کہ ہم بھی مسلمان ہو گئے ہیں اور جب دوسرے علانیہ یہودیوں کے پاس جوتے ہیں تو ان کی محبت میں ان کی سی بات کہتے ہیں۔ پھر ایک ضابطہ بیان فرمایا گیا کہ جنہوں نے گناہ کیے اور گناہوں نے ان کو گھیرے رکھا وہ دوزخی ہیں اور جنہوں نے زندگی میں نیک اعمال کئے وہ جنتی ہیں۔

اس کے بعد اللہ تعالیٰ بنی اسرائیل کے اس عہد و میثاق کا ذکر فرماتا ہے جو اللہ نے ان سے لیا کہ وہ اللہ کے سوا کسی کی عبادت نہ کریں گے۔ والدین کے ساتھ حسن سلوک سے کام لیں گے۔ عزیز و اقارب، یتیموں اور محتاجوں کے ساتھ اچھا برتاؤ کریں گے لیکن ان میں سے کچھ کے سوا باقی سب نے اس عہد و میثاق سے روگردانی کی۔ اور پھر جب ان سے وعدہ لیا گیا کہ وہ ناحق خون ریزی سے اجتناب کریں گے اور اپنے لوگوں کو وطن سے نکال باہر نہ کریں گے تو انہوں نے بد عہدی کر کے ناحق خون ریزی بھی کی اور اپنے ہی میں سے ایک فرقہ کو وطن سے باہر نکال

دیا، ایسے لوگوں کے لئے دنیا میں سخت رسوائی اور آخرت میں شدید عذاب ہوگا۔ اور فرمایا گیا کہ اصل میں ایسے لوگوں نے مول لے لی ہے دنیا کی زندگی، آخرت کے بدلے۔ اس کے بعد بنی اسرائیل کے عیسائیوں کو جھٹلانے کا ذکر ہے کہ یہود نے موسیٰ علیہ السلام کے بعد آنے والے بہت سے پیغمبروں کی تکذیب کی حتیٰ کہ حضرت عیسیٰ علیہ السلام کو بھی جھٹلایا اور پھر جب رسول اللہ صلی اللہ علیہ وسلم اس دنیا میں مبعوث ہوئے اور ان پر کتاب نازل کی گئی تو انہوں نے باوجود اچھی طرح جان لینے کے اس کا انکار کیا۔ اللہ تعالیٰ نے ان منکرین حق پر اپنی لعنت اور کافروں پر ذلت آمیز عذاب کی وعید فرمائی۔

اور یہ بنی اسرائیل نہ صرف آنحضرت صلی اللہ علیہ وسلم سے بغض و کینہ رکھتے تھے بلکہ حضرت جبریل علیہ السلام کو بھی اپنا دشمن شمار کرتے تھے چنانچہ ارشاد فرمایا گیا کہ جو کوئی دشمن ہو اللہ کا اور اس کے فرشتوں کا اور اس کے پیغمبروں کا اور جبریلؑ اور میکائیلؑ کا، تو اللہ دشمن ہے ان کافروں کا۔

پھر قوم یہود کی اس بے عقلی کی طرف اشارہ فرمایا گیا کہ انہوں نے کتاب اللہ کے اتباع کو چھوڑ کر سحر و جادو کا اتباع کیا جس کا چرچا خبیث جن کیا کرتے تھے۔ چنانچہ اس کفر و بد عملی کے سبب وہ اللہ کی جانب سے خیر و برکت سے محروم ہو گئے۔ اس کے بعد یہودیوں کی ایک شرارت کا ذکر ہے کہ وہ آنحضرت صلی اللہ علیہ وسلم کی خدمت مبارک میں آ کر لفظ ”راعنا“ سے آپ کو خطاب کرتے جس کے معنی عبرانی زبان میں ایک بڑھا کے ہیں اور عربی زبان میں رعایت فرمانے کے آتے ہیں۔ مسلمان اس امر کو نہ سمجھ سکے چنانچہ مسلمانوں کو متنبہ کیا گیا کہ ”راعنا“ نہ کہا کریں بلکہ ”انظرونا“ کہا کریں، اس سے عام مسلمانوں کو تنبیہ ہوئی۔

اس کے بعد نسخ آیات کے بارے میں ارشاد فرمایا گیا کہ اللہ تعالیٰ جو کوئی آیت منسوخ کرتے ہیں یا بھلا دیتے ہیں تو اس سے بہتر یا اس کے برابر دوسری آیات بھیج دیتے ہیں۔ اللہ تبارک و تعالیٰ ہر چیز پر قادر ہیں۔

پھر اہل کتاب کی اس خواہش کا ذکر کیا گیا کہ اہل کتاب کا دل چاہتا ہے کہ کسی طرح مسلمانوں کو اسلام سے پھیر کر پھر سے کافر بنا دیں۔ ساتھ ہی یہود و نصاریٰ کے اس دعوے کی تکذیب کی گئی کہ صرف وہی جنت میں داخل ہوں گے اور فرمایا گیا کہ یہ ان کی صرف آرزوئیں ہی ہیں بلکہ حقیقت یہ ہے کہ جس نے اپنے آپ کو اللہ کے تابع فرمان بنا لیا اور وہ نیک کام کرنے والا ہے تو اسی کے لئے ہے ثواب اس کا اپنے رب کے پاس اور نہ ڈر ہے ان پر اور نہ وہ غمگین ہوں گے۔

اس کے بعد ان لوگوں کی برائی بیان کی گئی جو اللہ کی مسجدوں میں اللہ کا نام بلند کئے جانے میں مانع ہوتے ہیں اور مسجدوں کے اجاڑنے اور برباد کرنے میں کوشاں رہتے ہیں۔ ایسے لوگوں کے لیے دنیا میں ذلت اور آخرت میں بڑا عذاب ہے۔

آخر میں ایک بار پھر بنی اسرائیل کو مخاطب کر کے انہیں اللہ کی نعمتیں یاد دلائی گئیں اور آخرت کے دن سے ڈرایا گیا جب کوئی کسی کا مددگار نہ ہوگا، کہ آخرت ہی مقصود اعظم ہے۔

پھر حضرت ابراہیم علیہ السلام کے امتحان کا ذکر ہے کہ اللہ تعالیٰ نے کس طرح چند باتوں میں ان کا امتحان لیا اور جب وہ اس امتحان میں پورے اترے تو ان کو عالم کی پیشوائی عطا کی۔ اور پھر بیت اللہ کو لوگوں کے بار بار رجوع ہونے کی جگہ اور جائے امن بنائے جانے کا ذکر ہے۔ اور آخر میں حضرت ابراہیم علیہ السلام

کی اس دُعا کا ذکر ہے جس میں انہوں نے فرمایا کہ ”اے پروردگار ہمارے اور بھیج
ایک رسول ان ہی میں سے جو پڑھے ان پر تیری آیتیں اور سکھلائے ان کو
کتاب اور دانائی کی باتیں اور پاک کرے ان کو۔“

ربنا وابعث فيهم رسولا منهم يتلوا عليهم آياتك
ويعلمهم الكتاب والحكمة ويزكيهم

اس دُعا کی قبولیت آنحضرت صلی اللہ علیہ وسلم کی بعثت کی صورت میں ظاہر
ہوئی۔ پھر ملتِ ابراہیمی پر ثابت قدم رہنے کی تلقین کی گئی اور فرمایا گیا کہ جو کوئی ملتِ
ابراہیمی سے روگردانی کرے گا وہ وہی گاجو اپنی ذات ہی سے احمق ہو۔
اور اس پارے کی آخری آیات میں گواہی چھپانے والے کو بہت بڑا ظالم کہا
گیا اور فرمایا گیا کہ ہر کسی کا کیا ہوا اچھا بڑا کام اس کے سامنے آئے گا اور کسی سے
کسی دوسرے کی باز پرس نہ ہوگی بلکہ وہ خود ہی اپنے سارے کئے کا ذمہ دار ہوگا۔



سیقول

پارہ سیقول میں سب سے پہلے جس چیز کو بیان کیا گیا ہے وہ تحویل قبلہ کا حکم ہے۔ آنحضرت صلی اللہ علیہ وسلم مدینہ ہجرت فرمانے کے بعد تقریباً سولہ سترہ ماہ تک بیت المقدس کی طرف رخ کر کے نماز پڑھتے رہے۔ لیکن آپ (صلی اللہ علیہ وسلم) دل سے چاہتے تھے کہ اللہ تعالیٰ کی جانب سے حرم کعبہ کی طرف رخ کر کے نماز ادا کرنے کا حکم نازل ہو جائے چنانچہ اللہ تعالیٰ نے آنحضرت صلی اللہ علیہ وسلم کی اس تمنا کو قبول فرمایا جس کا اظہار وہ بار بار اپنا منہ آسمان کی طرف اٹھا کر فرمایا کہ تے تھے اور مسجد حرام کو مسلمانوں کا قبلہ مقرر فرمایا۔ اس پر یہود اور بعض مشرکین و منافقین آنحضرت صلی اللہ علیہ وسلم اور صحابہ کو ام پر یہ اعتراض کرنے لگے کہ کس چیز نے ان مسلمانوں کا قبلہ بدل دیا۔ چنانچہ قرآن حکیم نے ان معترضین کے اس اعتراض کا ذکر کر کے فرمایا قُلْ لِلَّهِ الْمَشْرِقُ وَالْمَغْرِبُ کہ آپ فرمادیجئے اللہ ہی کے ہیں مشرق و مغرب یہ مدی من یشاء الی صراط المستقیم وہ جس کو چاہتا ہے سیدھی راہ چلاتا ہے۔ دراصل قبلہ کا حکم اللہ تبارک تعالیٰ کی اطاعت کا ایک مظہر ہے کہ اس طرف رخ کر کے نماز پڑھنا حکم ربی ہے کہ انسان اللہ جل شانہ کے حکم کی تعمیل کے لیے کمر بستہ رہے اور

جو حکم مل جائے اس پر بے چون و چرا عمل کرے۔ تحویل قبلہ کے حکم کی ایک غایت یہ بھی بیان کی گئی کہ دیکھیں کون تابع رہتا ہے رسول اللہ صلی اللہ علیہ وسلم کا۔ چنانچہ اگر کوئی عین حرم میں نماز پڑھ رہا ہو تو اس کے لئے استقبال قبلہ لازمی قرار دیا گیا اور حرم کے باہر دنیا کے دوسرے حصوں میں نماز پڑھنے والوں کے لیے سمت قبلہ کی طرف رُخ کرنا ضروری ہوا، ورنہ نماز ادا نہ ہوگی۔ الایہ کہ سواری پر ہو یا کسی اور وجہ سے مجبور ہو۔

پھر اللہ تبارک و تعالیٰ کا یہ اعلان ہے کہ اُمّت مسلمہ کو اُمّت معتدل بنایا گیا ہے۔ وَكَذَلِكَ جَعَلْنَاكُمْ أُمَّةً وَسَطًا کہ کیا ہم نے تم کو اُمّت معتدل بنایا۔ یہ ایک بہت بڑا شرف اور انعام ہے جو اُمّت مسلمہ کو اللہ تبارک و تعالیٰ کی طرف سے عطا ہوا۔ وصف اعتدال انسانیت کا جو ہر ہے۔ اس روحانی اور اخلاقی وصف کا لازمہ یہ ہے کہ مسلمان اپنے ذاتی مفادات اور خواہشات کو چھوڑ کر حکم الہی کے بموجب خود بھی چلتے ہیں اور دوسروں کو بھی چلانے کی کوشش کرتے ہیں۔ اور اگر کسی معاملے میں نزاع و اختلاف ہو جائے تو اس کے فیصلے کے لیے بھی اللہ اور اس کے رسول کے حکم کی طرف رجوع کرتے ہیں۔ اُمّت مسلمہ کے اُمّت وسطا ہونے کے معنی یہ ہیں کہ اس کا ہر فرد اپنے فکرو عمل میں اعتدال پیدا کرے اور فکرو عمل کا یہ دائرہ اعتقاد، عبادت، معاشرت، تمدن، اقتصاد، سب پر حاوی ہے۔

پھر ارشاد فرمایا گیا کہ ارسَلْنَا فِيكُمْ رَسُولًا مِنْكُمْ يَتْلُو عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ کہ ہم نے بھیجا تم پر ایک رسول تم ہی میں سے (یعنی آنحضرت صلی اللہ علیہ وسلم) جو پڑھتا ہے تم پر ہماری آیتیں اور تزکیہ کرتا ہے تمہارا اور سکھاتا ہے تم کو کتاب و حکمت۔ یہ اس دعائے ابراہیمی کی قبولیت

ہے جس کا ذکر پارہ آلم میں کیا جا چکا ہے، پھر ہدایت کی گئی کہ اے مسلمانو! صبر اور نماز کے ذریعہ مدد حاصل کرو، اللہ صبر کرنے والوں کے ساتھ ہے۔ بعض مفسرین نے صبر کو روزے سے تعبیر کیا ہے اور پھر جہاد فی سبیل اللہ میں شہید ہونے والوں کی عظمت کے اظہار کے لئے فرمایا گیا کہ وہ زندہ ہیں لیکن تم ان کی زندگی کا شعور نہیں رکھتے۔

اس پارے میں اہم مضمون حج و عمرہ کے احکام کا بیان ہے۔ پچھلے پارے میں خانہ کعبہ کے جائے عبادت بنائے جانے کا ذکر تھا اور اب اس کو مسلمانوں کا قبلہ قرار دینے جانے کے بعد ارکان اسلام کے پانچویں رکن یعنی حج کی عبادت اور اس کے مناسک کا ذکر کیا گیا ہے اور حج و عمرہ کے خاص احکام بیان کئے گئے ہیں۔ چنانچہ فرمایا گیا۔ اتمو الحج والعمرة کہ حج اور عمرہ اللہ کے واسطے پورا کرو یعنی حج و عمرہ سے تمہاری سوائے اللہ تعالیٰ کے حکم کی بجا آوری اور خوشنودی کے اور کوئی نیت و غرض نہ ہو اور حالت احرام عورتوں کے ذکر و تذکرے اور گناہ اور جھگڑا کرنے سے مطلقاً پرہیز کا حکم دیا گیا ہے۔ فَلَا رَفَثَ وَلَا فُسُوقَ وَلَا جِدَالَ فِي الْحَجِّ۔

پھر حلال اور پاکیزہ چیزیں کھانے کی تلقین فرمائی گئی کہ شیطان کے نقش قدم پر نہ چلو وہ تمہارا صریح دشمن ہے، وہ تو تم کو یہی حکم کرے گا کہ تم بڑے اور بے حیائی کے کام کرو، لیکن تمہیں اس کی پیروی ہرگز اختیار نہ کرنی چاہیے۔ پھر مزید تاکید کے طور پر دو بارہ ارشاد فرمایا گیا کہ ایمان والو کھاؤ پاکیزہ چیزیں، جو روزی دی ہم نے تم کو اور شکر کرو، اللہ کا، اگر تم اسی کے بندے ہو۔ گویا عبادت کا لازمہ یہ ہے کہ پاک روزی تلاش کی جائے اور اللہ کا شکر بجا لایا جائے۔ پھر ارشاد فرمایا کہ مردہ جانور

اور بہت خون اور خنزیر کا گوشت اور جس جانور پر اللہ کے نام کے سوا کسی اور کا نام پکارا جائے وہ تم پر مطلقاً حرام ہے۔ الا یہ کہ کوئی شخص مضطر ہو کر جان جانیکے خوف میں مبتلا ہو جائے اور مجبوری کی حالت ہو تو بقدر ضرورت جس سے جان بچ جائے۔ ان حرام چیزوں کے کھالینے کی اجازت ہے۔ فلا اثم علیہ پس تم پر اس کھالینے سے گناہ نہ ہوگا۔

پھر شراب اور جوئے کے بارے میں بھی حکم دیا گیا کہ ان دونوں چیزوں کے استعمال میں گناہ کی بڑی بڑی باتیں پیدا ہو جاتی ہیں۔ اگرچہ لوگوں کو بعض فائدے بھی ہیں لیکن وہ گناہ کی باتیں فائدے سے بڑھی ہوئی ہیں اس لئے دونوں عمل قابل ترک ہیں مثلاً شراب نوشی میں سب سے بڑھی خرابی یہ ہے کہ عقل و ہوش جاتا رہتا ہے اور عقل ہی ایسی چیز ہے جو انسانوں کو بڑے کاموں سے روکتی ہے دراصل عقل ہی انسانی کمالات کی بنیاد ہے۔ شراب ام الخبائث ہے۔ انسان کو بڑے سے بڑے جرم پر آمادہ کر دیتی ہے اور زنا اور قتل جیسے قبیح جرائم بھی اس کے نتیجے میں رونما ہوتے ہیں۔ روحانی طور پر بھی شراب کی مضرتیں بے شمار ہیں کہ انسان پہ ایک غفلت کی حالت طاری رہتی ہے۔ چنانچہ قرآن حکیم میں شراب کی مضرت کے بارے میں بتایا گیا: ویصدکم عن ذکر اللہ وعن الصلوٰۃ یعنی شراب تم کو ذکر اللہ اور نماز سے روکتی ہے۔ شراب کی اقتصادی اور مالی مضرتیں اور جسمانی مفاسد اس کے علاوہ ہیں۔ تماری یعنی جوئے کے متعلق بھی قرآن حکیم میں شراب کے ساتھ ذکر فرمایا اگرچہ اس میں بظاہر نفع ہے کہ ایک مفلوک الحال شخص بازی کے جیت جانے سے اچانک مالدار بن سکتا ہے مگر جوئے کی معاشی، اجتماعی، سماجی اور روحانی خرابیاں اس قدر ہیں کہ نہ صرف انفرادی بلکہ اجتماعی طور پر یہ پوری قوم کے لئے سخت تباہی

اور فساد کا باعث ہے۔

پھر اسلامی قانون تعزیرات میں اہم ترین قانون قصاص کا ذکر فرمایا گیا کہ قتل کے جرم میں اسی قسم کا بدلہ ہے، آزاد کے بدلے آزاد، غلام کے بدلے غلام اور عورت کے بدلے عورت، الایہ کہ مقتول کے ورثہ یا اولیاء اس کو معاف کر دیں خون بہا لے کر جس کو خوش دلی کے ساتھ ادا کرنا چاہیے۔ اور فرمایا گیا کہ لکم فی القصاص حیوة کہ تمہارے لئے قصاص میں زندگی ہے۔ اے عقل مندو! اس سے بچتے رہو یعنی قتل وغیرہ سے۔

پھر روزہ رمضان کی فرضیت کا حکم نازل فرمایا گیا کہ یا ایہا الذین آمنوا کتب علیکم الصیام کما کتب علی الذین من قبلکم لعلکم تتقون کہ اے ایمان والو! فرض کئے گئے تم پر روزے جیسے فرض کئے گئے تھے تم سے اگلوں پر تاکہ تم پر ہیزگار ہو جاؤ،

پھر فرمایا گیا کہ یہ مہینہ رمضان کا ہے جس میں نازل ہوا قرآن، ہدایت ہے واسطے لوگوں کے، اور دلیلیں روشن راہ پانے کی، اور حق کو باطل سے جدا کرنے کی، سو جو کوئی پائے تم میں سے اس مہینہ کو تو ضرور روزے رکھے اس ماہ رمضان کے اور جو کوئی بیمار یا مسافر ہو تو اس کو گنتی پوری کرنی چاہیے اور دنوں میں (بعض دوسرے دنوں روزہ رمضان کی قضا کر لیں۔) اور روزہ کی حالت میں عورتوں کے ساتھ بے حجابی اور کھانے پینے سے رُکے رہیں۔

اس پارے میں احکام طلاق کا بھی ذکر ہے۔ اور طلاق کی مختلف صورتوں اور عدت کے احکام کا بھی ذکر ہے۔ چنانچہ طلاق کے متعلق فرمایا، الطلاق مرتان فامساک بمعروف او تسریح باحسان کہ طلاق دو بار تک دینا چاہیے۔ اس کے بعد

یا تو رکھ لینا (رجوع کر لینا) موافق دستور کے یا چھوڑ دینا ہے معروف طریقے پر اور طلاق دینے کی صورت میں مردوں کے لیے یہ امر روا نہیں کہ وہ اپنا دیا ہوا مال عورتوں سے واپس لے لیں ہاں اگر مرد و عورت کو اس امر کا اندیشہ ہو کہ وہ دونوں اللہ کی حدود کو قائم نہ رکھ سکیں گے یعنی ایک دوسرے پر بحیثیت شوہر اور بیوی کے جو حقوق و فرائض عائد ہوتے ہیں ان کو اللہ اور اس کے رسول کے بتائے احکام کے مطابق پورا کرنے سے اپنے کو قاصر پائیں تو ایسی صورت میں کچھ ہرج نہیں کہ عورت مرد کو بدلہ دے کر اس سے خلیع حاصل کر لے (جو مہر سے زائد نہ ہو) پھر اگر دو طلاقوں کے بعد کوئی تیسری طلاق دے تو وہ عورت اس تیسری طلاق کے بعد اس شخص کے لئے حلال نہ ہوگی جب تک کہ وہ اس شوہر کے سوا دوسرے شخص کے ساتھ عدت کے بعد نکاح نہ کر لے اور حقوق زوجیت کے تمام تقاضے ادا نہ ہو جائیں۔ پھر اگر یہ دوسرا شوہر اس کو طلاق دے دے اور اس کی عدت بھی گزر جائے تو ان دونوں پر اس میں کوئی گناہ نہیں کہ وہ دوبارہ آپس میں نکاح کر کے بدستور پھر مل جائیں، بشرطیکہ دونوں کو اس پر اعتماد ہو کہ آئندہ اللہ کے احکام اور ضابطوں کی پیروی کریں گے اور حدود اللہ کو قائم رکھیں گے۔ البتہ اگر مرد نے ایک یا دو طلاق جمع ہی اور دوران عدت رجوع نہ کیا تو پھر وہ دونوں ایک دوسرے سے دوبارہ نکاح کر سکتے ہیں، عورت کے کسی دوسرے مرد کے ساتھ نکاح کرنے کی شرط عائد نہ ہوگی اور عورتوں کو ہدایت ہے کہ طلاق کی صورت میں تین حیض عدت پوری کریں اور شوہر کی وفات کی صورت میں چار ماہ دس دن۔ اس کے بعد ان پر کوئی گناہ نہیں، اگر وہ عقد ثانی کرنا چاہیں۔

پھر عورتوں کے مہر کے احکام بیان کئے گئے کہ اگر کوئی مہر مقرر کیا گیا ہے تو اس کو

خوشدلی کے ساتھ ادا کرو اور اگر بغیر قربت و خلوت عورت کو طلاق دینی جائے تو اس کو مقررہ مہر کا نصف ادا کرنا لازم ہے۔

احکام نکاح، مہر، طلاق اور عدت کے ضمن میں مرد و عورت کے درمیان خوش دلی، خوش اخلاقی اور خوش اسلوبی کے ساتھ رہنے پر حکم دیا گیا ہے اور باہمی حقوق و فرائض کی ادائیگی پر توجہ دلائی گئی ہے۔



تِلْكَ الرُّسُلُ

تیسرا پارہ تِلْكَ الرُّسُلُ سورۃ بقرہ کے آخری آٹھ رکوع اور سورۃ آل عمران کے ابتدائی ۱۱ رکوع پر مشتمل ہے۔ اللہ تعالیٰ اپنے رسولوں اور انبیاء کے درمیان باہم فضیلت اور فرق مراتب کے ذکر کے بعد اہل ایمان کو مخاطب کر کے فرماتے ہیں: یا ایہا الذین آمنوا انفقوا مما رزقناکم من قبل ان یاتی یوم لا ینفع فیہ ولا خلة ولا شفاعة کہ اے ایمان والو خرچ کرو اس میں سے جو ہم نے تم کو روزی دی۔ اس دن کے آنے سے پہلے کہ جس میں نہ خرید و فروخت ہے نہ دوستی اور نہ سفارش۔ مراد یہ ہے کہ جو کچھ عمل خیر کہنا ہے وہ اس دنیا میں کر لو ورنہ آخرت میں کوئی چیز عمل خیر کے ترک کا بدل نہ ہو سکے گی۔ عمل کا وقت ابھی ہے، آخرت میں نہ تو کسی کے عمل کا تبادلہ ہو سکتا ہے نہ کوئی دوستی کام آئے گی نہ کوئی سفارش سے چھڑا سکے گا۔ مگر یہ کہ اللہ سفارش کی اجازت دے چنانچہ جو کوئی اللہ پر ایمان لایا تو اس نے مضبوط پکڑ لیا حلقہ کو جو ٹوٹنے والا نہیں اور پھر ارشاد ہوتا ہے کہ ہدایت گمراہی سے جدا ہو کر سامنے آجھی ہے اب اسے رد یا قبول کرنا خود انسان کے اپنے ارادہ و اختیار پر ہے۔ اللہ مددگار ہے ایمان والوں کا جو ان کو کفر کی تاریکیوں سے نکال کر نور اسلام کی طرف لاتا ہے اور جو لوگ کافر ہیں ان

کے سانحہ شیطانی ہیں جو ان کو نور اسلام سے نکال کر کفر کی تاریکیوں کی طرف لے جاتے ہیں۔ ایسے لوگ جو اسلام کو چھوڑ کر کفر اختیار کریں دوزخ میں رہنے والے ہیں اور یہ لوگ اس میں ہمیشہ ہمیشہ رہیں گے۔

پھر ارشاد ہوتا ہے کہ اپنی ضرورت سے زائد مال کو اللہ کی رضا اور خوشنودی کے لیے حاجت مند اور مفلس لوگوں پر خرچ کرو۔ چنانچہ صدقہ و خیرات کی فضیلت اور اس کی ترغیب اور اس سے متعلق احکام تفصیل سے بیان کئے گئے۔ ارشاد فرمایا گیا کہ ان لوگوں کی مثال جو خرچ کرتے ہیں اپنے مال اللہ کی راہ میں ایسی ہے کہ جیسے ایک دانہ اس سے اُگیں سات بالیاں اور ہربالی میں ہوں سو سو دانے چنانچہ اللہ تعالیٰ صدقہ و خیرات میں خرچ کئے ہوئے مال کو اسی طرح ایک کے بدلے سات سو گنا تک ثواب عطا فرماتا ہے۔ اور بشارت ہے ان لوگوں کے لئے جو دیتے ہیں اللہ کی راہ میں بلا "من والا ذی" یعنی بغیر کسی قسم کا احسان جتلائے یا تکلیف پہنچائے ان کے لئے ہے ثواب اللہ کے یہاں اور نہ ڈر ہے ان پر اور نہ وہ غمگین ہوں گے۔ پھر ارشاد ہوتا ہے کہ جو کوئی خرچ کرتا ہے اپنا مال لوگوں کے دکھانے کو اور یقین نہیں رکھتا اللہ پر اور قیامت کے دن پر سو اس کی مثال ایسی ہے جیسے صاف تھمر، کہ اس پر پڑی ہے کچھ مٹی، پھر برس اس پر زور کا مینہ تو کہ چھوڑا اس کو بالکل صاف اور ایسے لوگوں کے ہاتھ کچھ ثواب نہیں آتا۔ اور جو لوگ اللہ کی خوشنودی حاصل کرنے کی خاطر بلا نمود و نمائش خرچ کرتے ہیں ان کی مثال ایسی ہے جیسے ایک باغ ہے بلند زمین پر جب اس پر مینہ پڑا تو وہ باغ دو گنا پھل لایا۔ اس سے یہ ثابت ہوا کہ اللہ کی راہ میں خرچ کرنے میں اخلاص نیت شرط ہے۔ نام و نمود کی خواہش باہر یا کاری کا شائبہ تک نہ ہونا چاہیے۔

پھر اہل ایمان کو مخاطب کر کے ارشاد ہوتا ہے کہ اے ایمان والو خرچ کرو صاف ستھری طیب اور حلال چیزیں اپنی کمائی میں سے اور اس میں سے جو ہم نے پیدا کیا تمہارے واسطے زمین سے پس جو لوگ خرچ کرتے ہیں اپنے مال اللہ کی راہ میں دن اور رات میں چھپا کر اور ظاہر کر کے تو ان کے لئے ثواب ہے ان کا اپنے رب کے پاس اور نہ ڈر ہے ان پر اور نہ وہ غمگین ہوں گے۔ مراد یہ ہے کہ صدقہ و خیرات کے لئے کوئی وقت مقرر نہیں اور نہ رات اور دن کی کوئی قید ہے اسی طرح خفیہ اور علانیہ دونوں طرح سے اللہ کی راہ میں خرچ کرنا موجب ثواب ہے بشرطیکہ اخلاص کے ساتھ خرچ کیا جائے نام و نمود مقصود نہ ہو۔

صدقہ و خیرات کی فضیلت کے بعد سود اور سود خوری کی مذمت کی گئی اور فرمایا گیا کہ جو لوگ سود کھاتے ہیں جب قبر سے اٹھیں گے تو اس پاگل و مجنون کی طرح اٹھیں گے جس کو کسی شیطان جن نے خبی بنا دیا ہو گویا ان سے خبیوں کی طرح بکواس ہڈیاں اور دوسری مجنونانہ حرکتیں سرزد ہوں گی اور وہ آسیب زدہ کی طرح اس تکلیف و عذاب کو پوری طرح محسوس کریں گے۔ اور سود خوروں کی اس سزا کی وجہ یہ بیان فرمائی گئی کہ ان لوگوں نے دو جرم کئے ہیں۔ ایک تو بذریعہ سود حرام مال کھایا اور دوسرے یہ کہ سود کو حلال جانا اور حرام کہنے والوں کے جواب میں یہ کہا کہ بیع و شری (خرید و فروخت) بھی تو ربوا کی مثل ہے جس طرح بیع و شری کے ذریعے نفع مقصود ہوتا ہے اسی طرح ربوا کے ذریعے نفع حاصل کیا جاتا ہے گویا سود خوروں نے ربوا کو حرام کہنے والے لوگوں کے ساتھ بطور تضحیک اور استہزاء کہا کہ اگر تم ربوا کو حرام کہتے ہو تو بیع کو بھی حرام کہو۔ حالانکہ اللہ تعالیٰ نے بیع کو حلال قرار دیا ہے اور ربوا کو حرام۔ پھر ارشاد ہوتا ہے کہ اے ایمان والو ڈرو اللہ سے اور چھوڑ دو جو کچھ

باقی رہ گیا ہے سود، اگر تم کو یقین ہے، اللہ کے فرمانے کا، اور اگر نہیں چھوڑتے تو تیار ہو جاؤ لڑنے کو اللہ سے اور اس کے رسولؐ سے اور اگر توبہ کرتے ہو تو تمہارے واسطے ہے صرف راس المال، نہ تم کسی ظلم کو اور نہ کوئی تم پر اور اگر تمہارا مقروض تنگ دست ہے تو اسے مہلت دینی چاہیے۔ فراغت حاصل ہونے تک اور اگر تم اس کی تنگ دستی کے پیش نظر اپنا قرضہ اسے بخش دو یعنی اسے معاف کر دو تو یہ بہت بہتر ہے تمہارے لئے اگر تم سمجھتے ہو اور ڈرتے رہو اس دن سے کہ جس دن لوٹائے جائیں گے لوگ اللہ کی طرف۔

ربوا کی تعریف، اس کی حقیقت اور اس کی تباہ کاری کے بیان کے بعد عام قرض کے بارے میں ارشاد فرمایا گیا کہ ایمان والو جب تم آپس میں ادھار کا کوئی معاملہ کرو کسی وقت مقرر تک کے لئے تو اس کو لکھ لیا کرو اور دو گواہ کر لیا کرو۔ دو شاہد اپنے مردوں میں سے پھر اگر نہ ہوں دو مرد تو ایک مرد اور دو عورتیں گواہ بنا لیا کرو ان لوگوں میں سے کہ جن کو تم پسند کرتے ہو، اور مت چھپاؤ گواہی کو، اور جو شخص اس کو چھپائے گا۔ تو بے شک وہ گناہ گار ہے۔ پھر حکم شہادت کے تکرار کے طور پر انسان کو متنبہ کیا گیا کہ شہادت کو چھپانا حرام ہے اگر تم نے معاملے کو جانتے ہوئے چھپایا تو اللہ علیم وخبیر ہے وہ اس کو بھی جانتا ہے جس کو تم ظاہر کرتے ہو اور اس کو بھی جانتا ہے جس کو تم چھپاتے ہو اور وہ تم سے ضرور حساب لے گا۔ اور اللہ تعالیٰ ہر چیز پر قادر ہے۔

آل عمران

سورہ ۳:

اس کے بعد بندے کی جانب سے اپنے رب کی بارگاہ میں دعائیہ کلمات کے ساتھ سورہ بقرہ ختم ہوتی ہے اور سورہ آل عمران کا آغاز ہوتا ہے۔ جو ترتیب

کے لحاظ سے قرآن حکیم کی تیسری سورت ہے۔

سورۃ آل عمران میں خصوصیت کے ساتھ دو گروہوں کو خطاب کیا گیا ہے ایک اہل کتاب یعنی یہود و نصاریٰ اور دوسرے اہل ایمان چنانچہ اہل کتاب کو ان کی اعتقادی گمراہیوں اور اخلاقی خرابیوں پر سرزنش اور تنبیہ کرتے ہوئے انہیں بتایا گیا کہ رسول اللہ صلی اللہ علیہ وسلم اور یہ کتاب اللہ تم کو اسی دین کی طرف بلا رہے ہیں جس کی دعوت شروع سے تمام انبیاء علیہم السلام دیتے چلے آئے ہیں۔ اب اللہ نے یہ کتاب نازل کی جو حق لے کر آئی ہے۔ اب جو لوگ اللہ کی ان آیتوں کو جھٹلائیں ان کو یقیناً سخت سزا ملے گی چنانچہ جن لوگوں نے کفر کا رویہ اختیار کیا ان کا انجام ویسا ہی ہو گا جیسا فرعون کے ساتھیوں اور ان سے پہلے کے نافرمانوں کا ہو چکا ہے۔

پھر غزوہ بدر کے واقعہ کی طرف اشارہ فرمایا گیا کہ ایک گروہ اللہ کی راہ میں لڑ رہا تھا اور دوسرا گروہ کافر تھا اور دیکھنے والے بچشم خود دیکھ رہے تھے کہ کافر گروہ مومن گروہ سے دگنا ہے مگر نتیجے نے ثابت کر دیا کہ اللہ اپنی فتح و نصرت سے جس کو چاہتا ہے مدد دیتا ہے۔

پھر ارشاد ہوتا ہے کہ لوگوں کے لئے مرغوبات نفس۔ غمخیزیں، بیٹے، سونے چاندی کے ڈھیر، چیدہ گھوڑے، مویشی اور کھیت کھلیاں بڑی اچھی لگنے والی چیزیں بنا دی گئی ہیں۔ مگر یہ سب دنیا کی چند روزہ زندگی کا سامان ہے حقیقت میں جو بہتر ٹھکانہ ہے وہ تو اللہ کے پاس ہے اور ان سب سے زیادہ اچھی چیز یہ ہے کہ لوگ تقویٰ اختیار کریں۔ ایسے لوگ اللہ کی رضا سے سرفراز ہوں گے۔

پھر ارشاد فرمایا گیا ان الدین۔ اللہ الاسلام کہ اللہ کے نزدیک دین صرف

اسلام ہے اور جو کوئی اللہ کے احکام کی اطاعت سے انکار کر دے تو اللہ کو اس سے حساب لیتے کچھ دیر نہیں لگتی۔

پھر ارشاد فرمایا گیا کہ جو لوگ اللہ کے احکام و ہدایت ماننے سے انکار کرتے ہیں اور اس کے پیغمبروں کو ناحق قتل کرتے ہیں اور ایسے لوگوں کی جان کے درپے ہو جاتے ہیں جو خلقِ خدا میں سے عدل و راستی کا حکم دینے کے لئے اٹھیں ان کے لئے دردناک سزا ہے۔

پھر حضرت مریمؑ اور حضرت عیسیٰؑ ابن مریم کی پیدائش اور بعض حلال و حرام چیزوں کا ذکر ہے۔ اس کے بعد عیسیٰ علیہ السلام اور بنی اسرائیل کی یاہمی آویزش کا بیان ہے اور پھر آنحضرت صلی اللہ علیہ وسلم کی جانب سے منکرین کو دعوتِ مہابہ کا ذکر ہے کہ آؤ ہم اور تم خود بھی آ جاؤ اور اپنے اپنے بال بچوں کو بھی لے آئیں اور خدا سے دعا کریں کہ جو جھوٹا ہو اس پر خدا کی لعنت ہو۔

پھر اہل کتاب کو تنبیہ کی گئی ہے کہ اے اہل کتاب (یعنی یہود و نصاریٰ) کیوں حق کو باطل کا رنگ پڑھا کر مشتبہ بناتے ہو اور کیوں جانتے بوجھتے حق کو چھپاتے ہو۔ جو لوگ اللہ کے عہد اور اپنی قسموں کو تھوڑی قیمت پر بیچ ڈالتے ہیں تو ان کے لئے آخرت میں کوئی حصہ نہیں۔ اللہ قیامت کے روز نہ ان سے بات کرے گا نہ ان کی طرف دیکھے گا۔ اور نہ انہیں پاک کرے گا۔ پھر مرتد لوگوں کے بارے میں ارشاد فرمایا گیا کہ بھلا یہ کیسے ممکن ہے کہ اللہ ان لوگوں کو ہدایت بخشے جنہوں نے نعمتِ ایمان پالنے کے بعد پھر کفر اختیار کیا۔ حالانکہ وہ خود اس کی گواہی دے چکے ہیں کہ رسول اللہ صلی اللہ علیہ وسلم حق پر ہیں۔ اللہ ظالموں کو ہدایت نہیں دیا کرتا۔ ان کے ظلم کا صحیح بدلہ یہی ہے کہ ان پر اللہ اور فرشتوں اور

تمام انسانوں کی پھٹکار ہے۔ اسی حالت میں وہ ہمیشہ رہیں گے نہ ان کی سزا میں
 تخفیف ہوگی اور نہ انہیں مہلت دی جائے گی۔ البتہ وہ لوگ بچ جائیں گے جو
 اس کے بعد توبہ کر کے اپنے طرز عمل کی اصلاح کریں۔ اللہ بخشنے والا اور رحم
 فرمانے والا ہے۔



لن تنالوا

اس چوتھے پارے کا آغاز لن تنالوا البرحتی تنفقوما تجبون سے ہوتا ہے کہ اس وقت تک کامل نیکی حاصل نہ کر سکو گے جب تک کہ نہ خرچ کرو اللہ کی راہ میں اپنی پیارے چیز سے کچھ۔ اس سے پہلی آیت میں کفار و منکرین کے صدقات و خیرات کا اللہ تعالیٰ کے نزدیک غیر مقبول ہونا بیان کیا گیا تھا۔ اس آیت میں مسلمانوں کے صدقات و خیرات کے قبول ہونے کے آداب کے طور پر یہ بتلایا گیا کہ تم اپنی پسندیدہ چیزوں میں سے کچھ اللہ کی راہ میں ضرور خرچ کرو۔ اور یہ کہ آدمی جو کچھ اللہ کی راہ میں خرچ کرتا ہے اس کی اصل حقیقت اللہ کو خوب معلوم ہے۔

پھر بیت اللہ کا ذکر ہے ان اول بیت وضع للناس للذی بیکہ مبارکاً وهدی للعلمین۔ کہ سب سے پہلا گھر جو مقرر ہوا لوگوں کے واسطے یہی ہے جو مکہ میں ہے، برکت والا، اور سارے عالموں کے لئے ہدایت۔ صاحب استطاعت لوگوں پر حج کرنا اس گھر کا بطور حق اللہ فرض کیا گیا۔

پھر اہل ایمان سے خطاب ہوتا ہے کہ اہل کتاب اور دوسرے لوگ جو تمہیں گمراہی میں مبتلا کرنا چاہتے ہیں ان کی گمراہی سے باخبر رہ کر بچنے کا اہتمام کریں اور اس کے لئے دو اصول بیان کئے گئے ایک تقویٰ اور دوسرا اتفاق و اتحاد۔ چنانچہ

پہلے ارشاد فرمایا گیا۔ یا ایہا الذین آمنوا اتقوا اللہ حق تقاہہ کہ اے ایمان والو! ڈرو اللہ سے جیسا کہ اس سے ڈرنے کا حق ہے اور پھر ارشاد ہوا: واعتصموا بحبل اللہ جمیعاً ولا تفرقوا واذکروا نعمت اللہ علیکم اذکنتم اعداءً فالق بین قلوبکم فاصبحتم بنعمتہ اخوانا وکنتم علی شفا حفرة من النار فاتقواہم منہا۔ کہ مضبوط پکڑو رسی اللہ کی سب مل کر اور پھوٹ نہ ڈالو اور یاد کرو احسان اللہ کا اپنے اوپر اور جب کہ تمھے تم آپس میں دشمن پھر الفت دی تمہارے دلوں میں اب ہو گئے اس کے فضل سے بھائی بھائی اور تمھے کنارے پر آگ کے ایک گڑھے کے پھر تم کو اس سے نجات دلائی۔

اللہ کی رسی سے مراد قرآن مجید ہے جو ایک طرف اہل ایمان کا تعلق اللہ تعالیٰ سے قائم کرتا ہے اور دوسری طرف تمام ایمان لانے والوں کو باہم ملا کر ایک جماعت اور آپس میں بھائی بھائی بناتا ہے جو دین اسلام کی بنیادی باتوں میں سے ایک اہم بنیاد ہے یعنی اخوت اسلامی۔ ساتھ ہی ارشاد فرمایا گیا ولا تفرقوا کہ قرآنی صراطِ مستقیم کو چھوڑ کر اپنی ذاتی، گروہی خواہشات کے زیر اثر خود ساختہ راستوں پر چل کر ٹکڑے ٹکڑے مت ہو جاؤ۔ اور چاہیے کہ مسلمان صرف اپنے اعمال و افعال کی اصلاح پر اکتفا نہ کریں بلکہ اپنے دوسرے بھائیوں کی اصلاح کی فکر بھی کریں۔ اس صورت سے پوری قوم کی اصلاح بھی ہوگی اور اتفاق و اتحاد کو بھی تقویت پہنچے گی اور وہ باقی رہے گا۔

پھر امت مسلمہ کے بارے میں فرمایا گیا کہ تم سب امتوں سے بہتر امت ہو اور اس کا سبب یہ ہے کہ تم اچھے کاموں کا حکم کرتے ہو اور بُرے کاموں سے

کلمنغ کرتے ہو اور ایمان لاتے ہو اللہ پر۔

پھر مسلمانوں کو ہدایت کی گئی کہ اسے ایمان والو اپنے لوگوں کے سوا اور مذہب والوں میں سے کسی کو محبت کے برتاؤ میں صاحب خصوصیت نہ بناؤ کیونکہ وہ دوسرے مذہب والے تمہارے ساتھ فساد کرنے میں کوئی دقیقہ اٹھا نہیں رکھتے۔ تمہیں نقصان پہنچنے کی تمنا رکھتے ہیں اور وہ اپنے دلوں میں تمہاری طرف سے اس قدر بغض رکھتے ہیں کہ بعض اوقات وہ بغض بے اختیار بات چیت میں ان کے منہ سے ظاہر ہو جاتا ہے۔ چنانچہ جو کچھ دلوں میں ہے وہ تو بہت کچھ ہے۔ یہ لوگ تم سے اصل محبت نہیں رکھتے۔ جب تم کو کوئی اچھی حالت پیش آتی ہے مثلاً تم میں باہم اتفاق ہو، غیروں پر غلبہ حاصل ہو جائے تو ان کے لئے موجب رنج ہوتی ہے اور اگر تم کو کوئی ناگوار حالت پیش آتی ہے تو اس سے وہ بڑے خوش ہوتے ہیں۔

پھر غزوہ احد میں آنحضرت صلی اللہ علیہ وسلم کی ترتیب جنگ کے بارے میں اشارہ فرماتے ہوئے جنگ بدر کے موقع پر اپنی نصرت کا ذکر فرمایا۔ اور احد کے موقع پر مسلمانوں کی شکست پر تسلی دی گئی کہ اگرچہ تم اس وقت اپنی بے عنوانی سے مغلوب ہو گئے لیکن سست نہ ہو اور نہ غم کھاؤ اور تم ہی غالب رہو گے، اگر تم ایمان رکھتے ہو۔ ولا تہنوا ولا تحزنوا وانتم الاعلون ان کنتم مؤمنین۔ اور بہت سے نبی گزرے ہیں جن کی حمایت میں بہت سے طالبانِ خدا لڑے ہیں پھر نہ انہوں نے ہمت ہاری ہے تکلیف پہنچنے سے اور نہ سست ہوئے ہیں اور نہ دب گئے ہیں اور اللہ تعالیٰ محبت کرتا ہے ثابت قدم رہنے والوں سے۔ دراصل احد کے مصائب اللہ کی طرف سے آزمائش کے

طور پر تھے۔ چنانچہ آنحضرت صلی اللہ علیہ وسلم کو ہدایت فرمائی گئی کہ صحابہ کرام سے مزید لطف و کرم سے پیش آئیں اور مختلف معاملات میں ان سے مشورہ لیں۔ چونکہ اس موقع پر منافقین نے کہا تھا کہ اگر ہم جنگ اُحد میں شریک نہ ہوتے اور گھروں میں بیٹھے رہتے تو ہلاک نہ ہوتے۔ تو ایسے ناسمجھ لوگوں کے لئے فرمایا گیا کہ اگر وہ اپنے دعوے میں سچے ہیں تو ذرا اپنے اوپر سے موت کو ہٹادیں۔ مراد یہ ہے کہ موت کا ایک وقت معین ہے جو علم الہی میں ہے اور کسی کے ٹالے سے ٹل نہیں سکتا۔ پھر مسلمانوں کو تسلی دی گئی کہ وہ لوگ جو اللہ کی راہ میں شہید ہوئے زندہ ہیں اور اپنے رب کے پاس کھاتے پیتے اور شاداں و فرجاں ہیں۔ پھر آنحضرت صلی اللہ علیہ وسلم کو تسلی دی گئی کہ آپ ان کفار کی حرکتوں سے رنجیدہ اور شکستہ خاطر نہ ہوں۔

اور پھر ان لوگوں کی مذمت بیان کی گئی جو ضروری مواقع پر خرچ کرنے میں بخل سے کام لیتے ہیں۔ ایسے لوگ قیامت کے روز طوق پہنائے جائیں اس مال کا سانپ بنا کر جس میں انہوں نے بخل کیا تھا گویا اخلاص کے ساتھ اللہ کے راستے میں خرچ کرنے کی تلقین فرمائی گئی۔ پھر اہل کتاب کی بد عہدی کا ذکر فرمایا گیا کہ اللہ تعالیٰ کے احکام جو تورات میں آئے تھے انہوں نے ان احکام کو چھپایا اور یہ دلیری کھائی کہ اپنے اس فعل کو قابل تعریف جانا۔

اس کے بعد مومنین صالحین کی چند دعاؤں کا ذکر فرمایا گیا اور مسلمانوں کو ہدایت فرمائی گئی کہ کفار کے ظاہری عیش و عشرت، مال و دولت اور دنیا میں چلت پھرت سے دھوکہ نہ کھانا چاہیے۔ کہ وہ چند روزہ ہے اور پھر عذاب دائمی۔ اس کے برخلاف تقویٰ شعار مسلمانوں کے لئے جنت کی لازوال نعمتوں

کا وعدہ فرمایا گیا یا ایہا الذین آمنوا اصبروا وصابروا ورابطوا واتقوا اللہ
 لعلکم تفلحون۔ کہ اے ایمان والو صبر کرو، اور مقابلے میں مضبوط رہو اور لگے
 رہو اور ڈرتے رہو اللہ سے تاکہ تم اپنی مراد کو پہنچو۔

النساء

سورہ ۴: ۵

اس کے بعد سورہ نسا کا آغاز ہوتا ہے۔ سورہ آل عمران کا اختتام آیت ^{رابط}
 تقویٰ پر ہوا تھا اور یہ سورہ نساء بھی حکم تقویٰ سے شروع ہو رہی ہے۔ جس
 میں سب سے انسانی مساوات کا نظریہ پیش کر کے اپنے پروردگار سے ڈرنے کی
 ہدایت کی گئی ہے۔ صلہ رحمی کے ساتھ رشتے اور قرابت کے تعلقات کو بگاڑنے
 سے پرہیز کرنے کا حکم دیا گیا، یتیموں کے حقوق ادا کرنے اور ان کا مال ان کو
 واپس کرنے کی ہدایت دی گئی الایہ کہ وہ کم عقل ہوں۔ تاہم ان کے مال اپنے مال
 کے ساتھ ملا کر نہ کھا جانے کا حکم دیا گیا اور اس کے ساتھ ہی ایک وقت میں چار
 عورتوں تک کو نکاح میں رکھنے کی اجازت دی گئی لیکن اگر اندیشہ ہو کہ ان کے
 ساتھ مساوات و عدل نہ کیا جاسکے گا تو پھر ایک ہی زوجہ پر اکتفا کرنے کی ہدایت
 کی گئی کہ بے انصافی سے بچنے کے لئے یہ زیادہ قرین انصاف ہے۔ پھر مرد جو
 اپنی بیویوں کے مہر داب لیا کرتے تھے اور عورتوں کو اپنے ظلم کا نشانہ بنایا کرتے
 تھے اس کے سدباب کے لئے ہدایت کی گئی کہ بیویوں کا حق خوش دلی کے
 ساتھ ادا کیا کرو۔ پھر میراث کا مفصل قانون بیان کیا گیا اور ہر وارث کے
 حصے معین کئے گئے اور فرمایا گیا کہ یہ اللہ کی مقررہ کی ہوئی حدیں ہیں جو کوئی ان
 حدوں سے تجاوز کرے گا۔ (یعنی دوسروں کے حصے کا مال ہڑپ کر جائے گا۔)

اسے اللہ آگ میں ڈالے گا۔ میراث کے اس قانون کے ذریعہ عورتوں کے حق
 میراث کے سلسلے میں جو نا انصافی جاری تھی اس کا ازالہ کیا گیا اور عورتوں کو مردوں
 کے ساتھ میراث کا مستحق قرار دیا گیا۔ اور محروم الارث رشتہ داروں کے ساتھ
 صلہ رحمی اختیار کرنے اور انہیں بھی کچھ دینے کی تلقین کی گئی اور پھر اس کے آخر
 میں عرب کی اس رسم قبیلہ کا ذکر کیا گیا کہ جن عورتوں کے ساتھ نکاح جائز نہیں ان
 سے بھی نکاح کر لیتے تھے۔ چنانچہ ایسی عورتوں کا تفصیلی ذکر کیا گیا جن سے شرعاً
 نکاح جائز نہیں ہے



والمحصنت

پچھلے پارے میں عورتوں سے نکاح کے احکام کا ذکر تھا اور جاہلیت کی اس رسم قبیح کا کہ بعض عورتوں سے جن سے نکاح جائز نہیں تھا نکاح کر لیا کرتے تھے۔ مثلاً سوتیلی ماں سے یا ایک بہن کے نکاح میں ہوتے ہوئے اس کی دوسری بہن سے۔ اس ضمن میں دوسری محرمات کا ذکر بھی فرمایا گیا۔

پھر ہدایت کی گئی کہ نہ کھاؤ ایک دوسرے کے مال آپس میں ناحق۔ لاتاکلوا اموالکم بینکم بالباطل۔ اس میں باطل طریقہ پر ایک دوسرے کا مال کھانے کی ممانعت کے ساتھ ان تمام طریقوں کا اجمالاً ذکر آ گیا جن میں نا انصافی، ظلم، زبردستی، رشوت اور دھوکہ دہی شامل ہے اور صرف پاکیزہ مال کھانے کی اجازت رہ گئی۔ دوسرے کا مال باطل طریقہ سے کھانا گناہ کبیرہ ہے چنانچہ وعدہ فرمایا گیا کہ اگر تم بڑے گناہوں سے بچتے رہو گے تو ہم معاف کر دیں گے۔ چھوٹے گناہ۔ اور پھر ایک شدید روحانی بیماری یعنی حسد و رشک کی طرف اشارہ فرمایا گیا کہ ہوس مت کرو جس چیز میں بڑائی دے اللہ نے ایک کو دوسرے پر۔ پھر عورتوں پر مردوں کی فضیلت کا ذکر فرمایا گیا۔ الرجال قوامون علی النساء بما فضل اللہ بعضہم علی بعض وبما انفقو من اموالہم۔ مرد عورتوں پر قوام ہیں اس واسطے

کہ بڑائی دی اللہ نے ایک کو دوسرے پر اور اس واسطے کہ فرج کئے انہوں نے اپنے مال عورتوں پر پھر آپس میں ناچاقی اور نہ سمجھنے کی صورت میں فرمایا گیا کہ مرد و عورت کے خاندان میں سے ایک حکم چن لو جو فیصلہ کرادے۔ اور اگر یہ دونوں چاہیں گے کہ اصلاح کرادیں تو اللہ تعالیٰ موافقت کرادے گا ان دونوں میں۔

پھر اللہ کی بندگی کرنے اور اس کا کسی کو شریک نہ بنانے کی ہدایت کے ساتھ حقوق العباد کی ادائیگی کی طرف متوجہ فرمایا گیا کہ والدین، رشتہ داروں، یتیموں اور عام انسانوں اور جو تمہارے زیر دست لوگ ہیں ان کے حقوق ادا کرتے رہو۔ اللہ تعالیٰ کسی کی نیکی کو ضائع نہیں کرتا بلکہ اگر نیکی ہو تو اس کا دگنا کر دیتا ہے اور دیتا ہے اپنے پاس سے بڑا ثواب۔

باہمی معاملات کے ساتھ ہی خدا کے خوف اور فکر آخرت کا بیان ہے جو معاملات کی درستی کو آسان کر دیتے ہیں پھر امانتیں امانت والوں کو پہنچانے کا ذکر ہے اور پھر عدل و انصاف کرنے کی نصیحت کی گئی اور ساتھ ہی ہدایت کی گئی کہ اے ایمان والو حکم مانو اللہ کا اور حکم مانو رسول صلی اللہ علیہ وسلم کا اور اولوالامر کا جو تم میں سے ہوں۔ پھر اگر تم میں کسی چیز میں اختلاف ہو تو رجوع کرو اللہ اور اس کے رسول کی طرف، اگر تم اللہ اور آخرت کے دن پر یقین رکھتے ہو۔ ساتھ ہی خلاف شرع قوانین کی طرف رجوع کرنے کی مذمت بیان کی گئی چنانچہ ارشاد فرمایا گیا کہ کیا تم نہیں دیکھتے ان کو جو دعویٰ تو یہ کرتے ہیں کہ ایمان لائے اللہ پر اور اللہ کی کتاب منزل پر لیکن چاہتے ہیں کہ اپنا قضیہ لے جائیں شیطان کے پاس اور جب ان سے کہا جاتا ہے کہ آؤ اللہ کے حکم کی طرف جو اس نے اتارا ہے

اور رسول صلی اللہ علیہ وسلم کی طرف تو منافقین بدکتے ہیں پھر ارشاد ہوا فلا وربک
 لا یؤمنون حتیٰ یحکموک فیما شجر بینہم ثم لا یجدوا فی
 انفسہم حرجاً مما قضیت ویسلموا تسلیماً۔ قسم ہے تیرے
 رب کی، وہ مومن نہ ہوں گے یہاں تک کہ آپ کو حکم بنالیں اس معاملے میں
 جس میں کہ وہ جھگڑ رہے ہیں اور پھر اپنے نفسوں میں اس فیصلے سے کوئی تنگی
 محسوس نہ کریں جو آپ فرمادیں اور آپ کے حکم کے آگے تسلیم خم کر دیں۔
 اور جو شخص اللہ اور اس کے رسول صلی اللہ علیہ وسلم کا حکم مانے گا وہ ان
 لوگوں کے ساتھ ہوگا جن پر اللہ نے انعام کیا۔ وہ انبیاء، صدیقین، شہداء اور
 صالحین کے ساتھ ہوگا۔

اس کے ساتھ ہی اللہ کے اطاعت گزار بندوں کو احیاء دین اور اعلاء
 کلمۃ اللہ کے لئے جہاد کا حکم دیا گیا۔ پھر قتل مومن کا بیان ہے کہ کسی مومن کے لئے
 یہ سزاوار نہیں کہ وہ کسی مومن کو قتل کرے لیکن غلطی سے ہو جائے تو اور بات ہے
 اور جو کوئی شخص کسی مومن کو غلطی سے قتل کر دے اس پر دیت (خون بہا) واجب
 ہے جو اس مقتول کے خاندان والوں کو ادا کی جائے الا یہ کہ وہ اس دیت کو معاف
 کر دیں اور جو کوئی شخص کسی مسلمان کو قصداً قتل کرے گا تو اس کی سزا جہنم ہے
 (واضح رہے کہ سورہ بقرہ میں قتل عمد کے جرم میں قصاص کا ذکر ہے کہ جان کے
 بدلے جان لی جائے گی۔ الا یہ کہ مقتول کے ورثاء خون بہا لینے پر آمادہ ہوں)۔
 پھر اللہ کے دین کے قیام و نصرت کے لئے ہجرت کی فضیلت بیان فرمائی
 گئی اس کے ساتھ ہی سفر اور خوف کی حالت میں نماز کی ادائیگی اور بعض خاص سہولتوں
 اور تخفیضوں کا ذکر فرمایا گیا۔

رسول مقبول صلی اللہ علیہ وسلم کو خطاب کرتے ہوئے پھر ارشاد فرمایا گیا کہ ہم نے اتاری کتاب سچی کہ تو انصاف کرے لوگوں میں جو کچھ سمجھاوے تجھ کو اللہ اور تو مت ہو دغا بازوں کی طرف سے جھگڑنے والا۔ اس سے معلوم ہوا کہ خیانت کرنے والے دغا بازوں کی طرف سے وکالت کرنا جائز نہیں۔ پھر ارشاد فرمایا گیا "سنتے ہو! تم لوگ جھگڑا کرتے ہو ان کی طرف سے دنیا کی زندگی میں پھر کون جھگڑا کرے گا۔ ان کے بدلے، قیامت کے دن، یا کون ہو گا ان کا وکیل اور جو کوئی برا عمل کرتا ہے۔ تو وہ اپنے ہی حق میں برا کرتا ہے اور اللہ سب کچھ جاننے والا حکمت والا ہے۔ اور جو کوئی کرے خطایا گناہ، پھر تہمت لگا دے کسی بے گناہ پر، اس نے اپنے سر پر دھرا طوفان اور گناہ صریح۔ اور جو کوئی مخالفت کرے رسول اللہ صلی اللہ علیہ وسلم کی، جب کہ اس پر ہدایت ظاہر ہو چکی۔ اور چلے سب مسلمانوں کے رستہ کے خلاف تو اللہ اسے اسی طرف پھیر دے گا جس طرف وہ مڑا ہے اور اس کا ٹھکانا جہنم ہے اور جو لوگ ایمان لائے اور عمل کئے اچھے ان کو اللہ تعالیٰ جنت میں داخل فرمائے گا۔ اور اس شخص سے بہتر کون ہو گا جس نے اللہ کے حکم کے آگے اپنا سر تسلیم خم کیا اور نیک کاموں میں لگا رہا اور دین ابراہیمی کا اتباع کیا، ایک طرف کا ہو کر اور اسی کا ہے جو کچھ ہے آسمانوں میں اور جو کچھ ہے زمین میں۔ اور سب چیزیں اللہ ہی کے قبضہ و اختیار میں ہیں۔

پھر عائلی قانون سے متعلق ہدایت دی گئی کہ اگر کسی عورت کو اپنے شوہر سے غالب احتمال بددماغی یا بے پروائی کا ہو تو دونوں کے لئے اس امر میں کوئی گناہ نہیں کہ دونوں آپس میں کسی طرح صلح کر لیں اور صلح اچھی چیز ہے اور اگر تم نیکی کرو اور پرہیزگاری کرو تو اللہ کو تمہارے سب کاموں کی خبر ہے اور تم ہرگز برا بنو رکھو

سکو گے عورتوں کو اگرچہ اس کی حرص کرو، تم بالکل ایک ہی کی طرف نہ ڈھل جاؤ کہ وہ مظلوم عورت بیچ میں لٹک کر رہ جائے۔

یتیموں اور عورتوں کے احکام بیان کرنے کے بعد عدل و انصاف پر زور دیا گیا چنانچہ ارشاد ہوا کہ اے ایمان والو! انصاف پر قائم رہو اور گواہی دو اللہ کے لئے خواہ اس میں تمہارا یا ماں باپ کا یا قرابت والوں کا کچھ نقصان ہو۔ اگر کوئی مالدار ہے یا غریب تو اللہ ان کا تم سے زیادہ خیر خواہ ہے سو تم اپنے نفس اور خواہش کی پیروی نہ کرو انصاف کرنے میں اور اگر تم زبان ملو گے یا بچا جاؤ گے تو اللہ تمہارے سب کاموں سے واقف ہے۔

پارے کے آخر میں منافقین کا ذکر کیا گیا کہ بیشک منافقین ہیں سب سے نیچے درجہ ہیں دوزخ کے اور ان کا کوئی مددگار نہ ہوگا، ماسوائے ان کے جنہوں نے توبہ کی اور اپنی اصلاح کی اور مضبوط پکڑا اللہ کو اور خالص حکم بردار ہوئے اللہ کے سو وہ ہیں مومنین کے ساتھ اور اللہ تعالیٰ ایمان والوں کو جلد ثواب عطا فرمائے گا۔



لَا يُحِبُّ اللَّهُ

اللہ تعالیٰ فواحش و منکرات کی اشاعت کو سخت ناپسند فرماتا ہے چنانچہ ارشاد ہوتا ہے لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ - کہ اللہ تعالیٰ پسند نہیں فرماتا برائی کے اظہار کو مگر یہ کہ جس پر ظلم ہوا ہو، اگر وہ اس بُری بات کو ظاہر کرے تو کوئی مضائقہ نہیں چنانچہ ارشاد ہوتا ہے اگر تم کھول کر کوئی بھلائی یا اس کو چھپاؤ یا معاف کرو برائی کو، تو اللہ بھی معاف کرنے والا ہے۔

اس کے بعد یہود کی بعض شرارتوں اور ان کے عہد و میثاق باندھنے اور عہد توڑنے کا ذکر ہے۔ اس ضمن میں حضرت عیسیٰ علیہ السلام کے متعلق ان کے باطل خیال کی تردید کی گئی اور یہ واضح فرمایا گیا کہ حضرت عیسیٰ علیہ السلام ان کے ظلم و ستم کے سبب آسمان پر زندہ اٹھائے گئے اور جو لوگ یہ دعویٰ کرتے ہیں کہ ہم نے عیسیٰ علیہ السلام کو قتل کر دیا ہے اور ان کو سولی دے دی ہے۔ وہ سراسر جھوٹ ہے بلکہ جس شخص کو انہوں نے قتل کیا وہ عیسیٰ (علیہ السلام) نہیں تھے بلکہ ان کا ہم شکل ایک دوسرا شخص تھا جس کو قتل کر کے یہ لوگ سمجھنے لگے کہ ہم نے عیسیٰ علیہ السلام کو قتل کر دیا۔ سو ہم نے یہود کے گناہوں کی وجہ سے حرام کر

دیں ان پر بہت سی پاک چیزیں جو ان پر حلال تھیں اور اس وجہ سے کہ وہ لوگوں کو براہِ حق پر آنے سے بہت روکتے تھے اور اس وجہ سے کہ ممانعت کے باوجود وہ سودی لین دین کرتے تھے اور اس وجہ سے کہ وہ لوگوں کے مال ناحق کھاتے تھے۔

پھر اہل کتاب کو مخاطب کر کے عیسائیوں کے قول تثلیث کا ذکر کیا گیا اور فرمایا گیا کہ نہ کہو کہ خدائیں ہیں، انما اللہ الہ واحد بیشک اللہ معبود ایک ہے، وہ اس سے بلند ہے کہ اس کے کوئی اولاد ہو۔

یہود کے اعتراض کے جواب کے بعد پوری کائنات سے خطاب فرمایا جا رہا ہے کہ اے لوگو! تمہارے پاس رسول آچکے، ٹھیک بات لے کر تمہارے رب کی جانب سے تو مان لو تا کہ بھلا ہو تمہارا۔ اے لوگو تمہارے پاس تمہارے رب کی جانب سے برہان یعنی سند اور دلیل پہنچ چکی یعنی آنحضرت صلی اللہ علیہ وسلم اور اتاری ہم نے واضح روشنی تم پر یعنی قرآن مجید۔ جو لوگ ایمان لائے اللہ پر اور اس کو مضبوط پکڑا، ان کو اللہ تبارک و تعالیٰ اپنی رحمت یعنی جنت میں داخل فرمائے گا۔

اس کے بعد میراث کے ضمن میں کلالہ کے مسئلے پر سورہ نساء ختم ہوئی۔

مائدہ

سورہ: ۵

اگلی سورت "سورہ مائدہ" کا آغاز ہوتا ہے۔ سورہ مائدہ کے قریباً گیارہ رکوع

اس چھٹے پارے میں شامل ہیں۔ سورہ مائدہ معاہدات اور معاملات کے بارے

میں خاص اہمیت رکھتی ہے چنانچہ اس کا آغاز ہی یا ایہا الذین آمنوا

او فوا بالعقود سے ہوتا ہے کہ اے ایمان والو اپنے عہدوں، وعدوں،
 کو پورا کرو۔ گویا عہدوں کا پورا کرنا بھی ایمان کا تقاضا ہے۔ پھر جانوروں کے
 حلال و حرام ہونے کے بارے میں احکام دیئے گئے۔ نیکی و تقویٰ کے کاموں
 میں باہمی تعاون اور ظلم و عدوان سے لاتعلقی کی ہدایت کی گئی اور پھر فرمایا گیا:
 ایوم اکملت لکم دینکم و اتممت علیکم نعمتی و رضیت لکم
 الاسلام دینا۔ کہ اب میں پورا کر چکا ہوں تمہارے لئے دین اور پورا کیا تم
 پر میں نے احسان اپنا، اور پسند کیا میں نے تمہارے واسطے اسلام کو دین۔
 یعنی قیامت تک تمہارا یہی دین رہے گا۔ پھر چند شرعی احکام کھانے پینے کے
 متعلق بتائے گئے اور پھر عبادات سے متعلق چند امور مثلاً وضو، غسل و طہارت
 سے متعلق احکام بیان کئے گئے اور پھر عدل و انصاف کی تلقین کی گئی کہ اے ایمان والو
 کھڑے ہو جا یا کر اللہ کے واسطے گو اسی دینے کو انصاف کی اور کسی قوم کی دشمنی کے باعث
 انصاف کو ہرگز نہ چھوڑو، عدل کرو! یہی بات زیادہ نزدیک ہے تقویٰ کے
 اعدلوا ہوا قرب للتقوی اور اللہ سے ڈرتے رہو۔ اللہ تعالیٰ کو خوب
 خبر ہے جو تم کرتے ہو۔ اور پھر اہل ایمان کو اللہ کی نعمتیں یاد کرنے کی ہدایت
 کی گئی اور پھر بنی اسرائیل کے میثاق کا ذکر اور ان کی بد عہدیوں کا بیان ہے اور
 اہل کتاب کی بعض شرارتوں کا ذکر ہے۔ اہل کتاب کو آنحضرت صلی اللہ علیہ وسلم پر
 ایمان لائیں پھر دعوت دی گئی کہ مبادا وہ کہنے لگیں کہ ہمارے پاس کوئی بشیر و نذیر
 نہیں آیا۔

اور پھر جرم و سزا کے چند قرآنی ضابطے بیان فرمائے گئے کہ جو لوگ اللہ اور اس کے
 رسول سے لڑتے ہیں اور ملک میں فساد برپا کرنے کی کوشش کرتے ہیں ان کی یہی

سزا ہے کہ ان کو قتل کیا جائے یا سولی چڑھایا جائے یا کاٹے جائیں ان کے ہاتھ اور پاؤں مخالف جانب سے یا دُور کر دیئے جائیں اس جگہ سے (یعنی جلاوطن یا قید کر دیئے جائیں)۔ یہ ان کی رسوائی ہے دُنیا میں اور آخرت میں ان کے لئے بڑا عذاب ہے۔ مگر جو لوگ تمہارے قابو میں آنے سے پہلے اپنے جرم سے تائب ہو جائیں تو جان لو کہ اللہ تعالیٰ بخشنے والا مہربان ہے۔ یہ آیت عام اس کے کہ محاربہ اور زمین میں فساد مچانے والوں کے لئے ہے۔ رہزنی اور ڈاکہ زنی کے جرم کی سزا کو بیان کرتی ہے کہ ان رہزنیوں نے کسی کو صرف قتل کیا ہو، مال لوٹنے کی نوبت نہ آئی ہو تو قتل کئے جائیں اور اگر قتل بھی کیا ہو اور مال بھی لیا ہو تو وہ سولی دیئے جائیں لیکن اگر صرف مال لوٹا ہو قتل نہ کیا ہو تو ان کے ہاتھ پاؤں مخالف سمت سے یعنی داہنہ ہاتھ اور بائیں پاؤں کاٹ دیئے جائیں لیکن اگر نہ مال لیا ہو نہ قتل کیا ہو، محض ارتکاب جرم کی کوشش کے بعد پکڑ لئے گئے تو ایسی صورت میں انہیں یا تو قید کر دیا جائے یا جلاوطن کر دیا جائے۔

پھر اللہ تعالیٰ کے احکام کی مخالفت سے ڈرنے اور اطاعت و فرمانبرداری کے ذریعہ اس کا قرب تلاش کرنے کی ترغیب دی گئی اور بعد ازاں حدِ سرقہ کا حکم بیان فرمایا گیا کہ جو مرد چوری کرے اور اسی طرح جو عورت چوری کرے ان کی سزا یہ ہے کہ ان دونوں کے داہنے ہاتھ کاٹ ڈالو ان کے اس کردار کے عوض میں اور یہ عوض بطور سزا کے ہے، تنبیہ یہ ہے اللہ کی طرف سے جزاء بما کسبنا نکلّا من اللہ پس جس نے توبہ کی اپنے ظلم کے بعد اور اصلاح کر لی تو اللہ قبول کرتا ہے اس کی توبہ کو۔ بیشک اللہ بخشنے والا مہربان ہے۔

اب پھر اہل کتاب کا ذکر آتا ہے جس سے ظاہر ہوتا ہے کہ یہ لوگ اللہ تعالیٰ

کے احکام اور ہدایت کے مقابلے میں اپنی خواہشات اور رایوں کو اولیت دیتے ہیں اور احکام و ہدایات میں من مانی تاویلات کر کے احکام الہی کو اپنی خواہشات کے سانچے میں ڈھالنے کی کوشش میں لگے رہتے ہیں۔ چنانچہ پہلی بات یہ فرمائی گئی کہ وہ بدل ڈالتے ہیں اس بات کو اس کا ٹھکانا (اصل جگہ) چھوڑ کر بیسرفون الکلم من بعد مواضعہ دوسری برائی ان میں یہ ہے کہ یہ لوگ چھوٹی اور غلط باتیں سننے کے عادی ہیں سمعون للکذب اور تیسری برائی ان میں یہ ہے کہ وہ بڑے حرام کھانے والے ہیں۔ اکلون للسحت آئمہ تفسیر نے لفظ سحت کی تفسیر رشوت سے کی ہے اور رشوت کو اشد حرام یعنی نہایت سخت حرام قرار دیا ہے۔ اور لکھا ہے کہ رشوت کو سحت کہنے کی وجہ یہ ہے کہ وہ نہ صرف لینے دینے والوں کو تباہ کرتی ہے بلکہ امن عامہ اور نظم و نسق کو تباہ کر دیتی ہے۔ جہاں رشوت چل جائے وہاں قانون بے اثر ہوتا ہے اور جب قانون ہی بے اثر ہو جائے تو پھر نہ کسی کی جان محفوظ رہتی ہے نہ مال اور نہ کسی کی عزت و آبرو ایسے لوگوں کو انجام بد سے ڈرایا گیا کہ دنیا و آخرت میں ان کے لئے بڑی رسوائی ہے۔

اس کے بعد اللہ تعالیٰ نے یہود و نصاریٰ اور مسلمانوں کو مشترکہ طور پر ایک اہم حکم شرعی کی جانب توجہ دلائی ہے اور وہ ہے اللہ جل شانہ سے کئے ہوئے عہد و پیمان کی خلاف ورزی کا اور اس کے بھیجے ہوئے احکام میں تغیر و تبدل کا اور تحریف و تاویل کا خاص طور پر مسلمانوں کو متنبہ کیا گیا کہ وہ اہل کتاب کی طرح جاہ و مال کے لالچ میں اللہ تعالیٰ کے احکام کو نہ بدل ڈالیں اور اس کے قانون کے خلاف اپنی طرف سے قانون جاری نہ کرنے لگیں۔

پھر خصوصی طور پر مسلمانوں کو مخاطب کرتے ہوئے ہدایت کی گئی کہ اے ایمان والو یہود اور نصاریٰ کو دوست مت بناؤ۔ وہ آپس میں ایک دوسرے کے دوست ہیں۔ اور جو کوئی تم میں سے دوستی کرے ان سے تو وہ انہی میں سے ہے۔ بیشک اللہ تعالیٰ ظالم لوگوں کو ہدایت نہیں کرتا اور تمہارا رفیق تو اللہ ہی ہے اور اس کا رسول اور جو ایمان والے ہیں جو قائم ہیں نماز پر اور دیتے ہیں زکوٰۃ اور اللہ کے سامنے عاجزی کرنے والے ہیں اور جو کوئی دوست رکھے اللہ اور اس کے رسول کو اور ایمان والوں کو تو اللہ کی جماعت ہی سب پر غالب ہے، فان حزب اللہ هم الغالبون۔ اے ایمان والو امت بناؤ دوست ان لوگوں کو جو تمہارے دین کو ہنسی اور کھیل قرار دیتے ہیں ان لوگوں کو جو اہل کتاب ہیں اور کافروں کو، اور اللہ سے اگر تم اہل ایمان ہو۔ اور جب تم پکارتے ہو نماز کے لئے تو وہ لوگ ٹھہراتے ہیں اس کو ہنسی اور کھیل۔ یہ اس واسطے کہ وہ لوگ بے عقل ہیں۔

پھر یہود کا ذکر کیا گیا کہ ان میں بہت سے لوگ ایسے ہیں جو دوڑ دوڑ کر گناہ اور ظلم اور حرام مال کھانے پر گرتے ہیں۔ واقعی ان کے یہ بڑے کام ہیں۔ ان کے مشائخ اور علماء انہیں گناہ کی بات اور کرنے سے کیوں نہیں منع کرتے۔ واقعی یہ ان کی بڑی عادت ہے۔ پھر اہل کتاب کو اسلام لانے کی ترغیب دی گئی اور آخر میں آنحضرت صلی اللہ علیہ وسلم کو مخاطب کر کے فرمایا گیا کہ آپ پائیں گے سب لوگوں سے زیادہ دشمن مسلمانوں کا یہودیوں کو اور مشرکوں کو۔



اذا سمعوا

گذشتہ پارے کے آخر میں یہود و مشرکین کا مسلمانوں سے عداوت رکھنے کا ذکر تھا، اسی کے ساتھ فرمایا گیا کہ بعض نصاریٰ جو عالم ہیں، درویش ہیں اور تکبر نہیں کرتے جب سنتے ہیں کلام مجید کو تو ان کی آنکھوں میں آنسو ڈبڈبانے لگتے ہیں کیونکہ انہوں نے حق کو پہچان لیا اور ایسے لوگ ایمان لائے اور بدلے میں دیئے اللہ نے ایسے باغ جن کے نیچے نہریں بہتی ہیں اور جو لوگ منکر ہوئے اور جھٹلانے لگے اللہ کی آیتوں کو، وہ ہیں دوزخ میں رہنے والے۔

پھر اہل ایمان کو مخاطب کر کے فرمایا کہ جو چیزیں تمہارے لئے حلال کی گئی ہیں ان کو حرام مت کرو۔ پھر قسم کے کفارہ کا بیان ہے کہ تم جو پکی قسم کھاؤ اور وہ پوری نہ کرو (بشرطیکہ وہ قسم بے ہودہ نہ ہو) تو اس کا کفارہ دس مسکینوں کو کھانا کھلانا یا کپڑا پہنانا یا استطاعت نہ ہونے کے سبب تین یوم روزے رکھنا ہے۔ پھر فرمایا کہ ایسی قسموں کا خیال کیا کرو اور قسم ٹوٹ جانے کی صورت میں کفارہ ادا کئے بغیر یونہی نہ چھوڑا کرو۔

پھر حرام چیزوں سے اجتناب کا حکم فرمایا گیا اور کہا گیا کہ اے ایمان والو یہ جو ہے مثراب اور جوا اور بت پرستی اور پانسے یہ سب گندے کام ہیں جس

من عمل الشیطن۔ پس ان سے اجتناب کرو۔ بچتے رہو تا کہ تم فلاح پاؤ۔ شیطان تو یہی چاہتا ہے کہ ڈالے تم میں دشمنی اور عداوت بذریعہ شراب اور جوئے کے اور روکے تم کو اللہ کی یاد سے اور نماز سے۔ پھر بطور تنبیہ ارشاد فرمایا گیا۔ فصل انتم منتھون سواب بھی تم باز آؤ گے! پھر ارشاد فرمایا گیا کہ اللہ اور اس کے رسول کی اطاعت کرو اور بچتے رہو اور پھر بھی اگر تم روگردانی اختیار کرتے ہو تو ہمارے رسول کے ذمہ تو صرف ابلاغ المبین ہے یعنی اللہ کے احکام کو کھول کھول کر پہنچا دینا۔ اور اللہ کو معلوم ہے جو تم ظاہر میں کرتے ہو اور جو چھپا کر کرتے ہو۔ اے رسول (صلی اللہ علیہ وسلم) آپ فرما دیجئے کہ برابر نہیں ناپاک اور پاک سو ڈرتے رہو اللہ سے اے عقلمندو تا کہ تمہاری نجات ہو۔

یہاں بعض بر خود غلط قسم کے لوگوں نے اپنی خواہش نفس کے تحت "اجتنبوہ" (اس سے بچو) کے لفظ کو یہ معنی پہنانے کی کوشش کی کہ شراب اسلام میں حرام نہیں۔ صرف بچنے کا حکم ہے۔ اور "بچنا" حرام سے کم درجہ ہے۔ یہ غلط نہی یا خوش فہمی دراصل ان کی عربی ادب سے ناواقفیت اور قرآن کے طریقہ اظہار سے جہالت کا نتیجہ ہے۔ "اجتنبوہ" امر کا صیغہ ہے جس کی شدت "فصل انتم منتھون" سے ظاہر کی گئی کہ بس اب تم باز آتے ہو یا نہیں! یہ ایک ڈانٹ ہے اللہ کی جانب سے جو اس آیت میں بیان کردہ حکم کے ساتھ مخصوص ہے۔ لفظ "اجتناب" سے صرف یہی مراد نہیں کہ شراب حرام کر دی گئی، بلکہ اس دسترخوان (میز) پر مت بیٹھو جس پر شراب موجود ہو اس محفل میں مت جاؤ جہاں شراب نوشی کی جا رہی ہو۔ غرض اس کا نہ صرف پینا حرام بلکہ اس کے پاس پھٹکنے تک سے منع فرما دیا گیا۔ اور پھر لفظ "اجتناب" کی تشریح خود

آنحضرت صلی اللہ علیہ وسلم کی احادیث اور عمل رسولؐ سے ظاہر ہے اور پھر صحابہ کا تعامل اس پر صریح نص ہے۔ اب ان لوگوں کی عقلی درزش شریعت میں لائق اعتبار ہوگی یا شارع علیہ السلام کا خود اپنا قول و عمل! یہ بات اہل بصیرت پر اچھی طرح واضح ہے کسی تفصیل کی ضرورت نہیں۔

پھر اہل ایمان کے متعلق فرمایا گیا کہ تم کو اپنی اصلاح کا اور دوسروں کی اصلاح کا بقدر وسعت و قدرت کوشش کرنے کا حکم ہے، کوشش پر ثمرہ مرتب ہوتا تمہارے اختیار سے باہر ہے۔ اسی لئے تم پر اپنی جان کی فکر لازم ہے۔

پھر تقسیم مال کے سلسلے میں لوگوں کی دنیاوی مصالح کی رعایت کرتے ہوئے ہدایت فرمائی گئی کہ اے ایمان والو! جب تم میں سے کسی پر آثار موت ظاہر ہونے لگیں بوقت وصیت دو عادل مسلمان بطور گواہ ہونے چاہئیں یا اور ہوں تمہارے سوا اگر تم بوقت اجل سفر میں ہو۔ اگر وہ دونوں حق بات چھپا جائیں تو دو گواہ اور کھڑے ہوں ان کی جگہ جو میت کے سب سے زیادہ قریب ہوں جو قسم کھائیں اللہ کی کہ ہماری گواہی پہلوں کی گواہی سے زیادہ حق پر ہے اور ہم نے زیادتی نہیں کی اس میں امید ہے کہ وہ ادا کریں شہادت ٹھیک طرح پر اور ڈرتے رہو۔ اللہ سے اور سن رکھو اللہ نافرمانوں کو سیدھی راہ نہیں چلاتا۔

پھر قیامت کا اجمالاً ذکر فرمایا گیا کہ وہ روز بھی کیسا ہولناک ہوگا جس روز اللہ تعالیٰ تمام پیغمبروں کو جمع کریں گے اور پھر عیسیٰ علیہ السلام سے خصوصی کلام ہوگا اور ان کو ان معجزوں کے بارے میں یاد دلایا جائے گا جو اللہ تعالیٰ نے ان کو دیئے مثلاً اللہ کے حکم سے حالت طفلی میں کلام پھونک مارنے سے مٹی گارے کے بنے ہوئے پرندہ کا جاندار بن جانا یا مردہ کا باذن الہی زندہ ہو جانا۔ اس کا مقصد

اہل کتاب کو عیسیٰ علیہ السلام کے متعلق بعض امور کا سنانا ہے جس سے حضرت عیسیٰ علیہ السلام کی عبدیت یعنی بندہ ہونا واضح ہو اور عیسائیوں کے انہیں خدا سمجھ لینے کی نفی ہو۔ پھر ارشاد فرمایا گیا کہ یہ دن قیامت کا ایسا ہے کہ اس دن صادقین کے لئے ان کا صدق کام آئے گا۔ اور ان کے لئے ہیں باغ جن کے نیچے بہتی ہیں نہریں اور رہیں گے وہ ہمیشہ ان میں اللہ راضی ہو ان سے اور وہ راضی ہوئے اللہ سے۔ اور یہی ہے بڑی کامیابی ذالک الفوز العظیم۔ اللہ ہی کے لئے ہے سلطنت آسمانوں اور زمین کی اور جو کچھ ان کے بیچ میں ہے اور وہ ہر چیز پر قادر ہے۔ اور اسی پر سورہ مائدہ ختم ہوتی ہے اور سورہ انعام شروع ہوتی ہے۔

انعام

سورہ: ۶

سورہ انعام کے آغاز میں فرمایا گیا کہ وہ اللہ ہی ہے جس نے پیدا کیا تم کو مٹی سے پھر مقررہ کر دیا ایک وقت تمہارے مرنے کا اور دوسرا وقت معین دوبارہ زندہ ہو کر اٹھنے کا، خاص اللہ ہی کو معلوم ہے پھر بھی تم میں سے بعض شک کرتے ہیں کہ قیامت کو محال سمجھتے ہیں حالانکہ جس نے اول جیات بخشی اور زندہ کیا اس کے لئے کیا مشکل ہے کہ وہ تمہیں موت دے کہ دوبارہ زندہ اٹھالے۔

پھر منکرین کے کتاب منزل (قرآن مجید) اور رسول اللہ صلی اللہ علیہ وسلم پر ایمان نہ لانے کے لئے عداوت و دشمنی کا ذکر فرماتے ہوئے ارشاد ہوا کہ اگر ہم کاغذ پر لکھا ہوا کوئی نوشتہ آپ (صلی اللہ علیہ وسلم) پر نازل فرماتے پھر اس کو

یہ لوگ اپنے ہاتھ سے چھو بھی لیتے تب بھی یہ کافر لوگ یہی کہتے کہ یہ صریح جادو ہے اور اگر ہم کوئی فرشتہ بھیج دیتے تو پھر سارا قصہ ہی ختم ہو جاتا اور یوں بھی ہم اس فرشتے کو آدمی کی شکل بناتے تو اس پر بھی وہ کفار و منکرین وہی شبہ کرتے جو اب کر رہے ہیں۔

پھر آپ (صلی اللہ علیہ وسلم) کو ارشاد فرمایا گیا کہ آپ ان کفار سے فرما دیجئے کہ ذرا زمین میں چلو پھرو پھر دیکھو کہ تکذیب کرنے والوں کا کیا انجام ہوتا ہے۔ قل سیروا فی الارض ثم انظروا کیف کان عاقبة المکذبین پھر ارشاد فرمایا گیا کہ یہ اہل کتاب جو پوری طرح رسول اللہ صلی اللہ علیہ وسلم کو پہچاننے کے باوجود مسلمان نہیں ہوتے یہ اپنے ہاتھوں اپنے آپ کو برباد کر رہے ہیں اور خسارے میں پڑ رہے ہیں الذین خسروا انفسهم فہم لا یؤمنون۔ اور جس روز ہم تمام خلایق کو میدانِ حشر میں جمع کریں گے پھر ہم مشرکین سے کہیں گے کہ تمہارے وہ شریک کہاں ہیں جن کا تم کو دعویٰ تھا۔ یہ حالت دیکھ کر وہ کہیں گے کاش ہمیں دنیا میں واپس بھیج دیا جائے تو ہم نیک عمل کریں اور مسلمانوں میں ہو جائیں اور اگر واپس بھیج دیئے جائیں تو پھر وہی بُرے کام کریں گے۔ بیشک وہ جھوٹے ہیں۔

پھر ارشاد ہوتا ہے کہ دنیا کی زندگی لہو و لعب کے سوا کچھ نہیں اور درحقیقت اہمیت کا گھر ہی بہتر ہے، پرہیزگاروں کے لئے، کیا تم نہیں دیکھتے ما الحیاة الدنیا الا لعب و لہو و للدار الاخرہ خیر للذین یتقون افلا تعقلون۔

انبیاء علیہم السلام کی تکذیب پر عذاب کی خبر، اُمتِ مسلمہ کو عملِ صالح کی ترغیب، صرف ایک اللہ کی اطاعت کی تلقین، شرک سے اجتناب، اتحاد و اتفاق

کی تعلیم اور ایسے لوگوں کی صحبت سے کنارہ کشی اختیار کرنے کی ہدایت کی گئی جو اللہ سے گریزاں اور ہر وقت دنیا کمانے کی فکر میں غلطاں و پیچاں ہیں۔ پھر حضرت ابراہیم علیہ السلام کا اپنے باپ آذر کو بت پرستی سے باز رکھنے اور بت شکنی کا قصہ ہے جس کے ذریعہ خدائے واحد پر ایمان لانے اور سارے مظاہر فطرت کو اللہ کے تابع فرمان جاننے کی تعلیم دی گئی ہے۔ پھر قرآن مجید کے بارے میں فرمایا گیا کہ یہ نہایت برکت والی کتاب ہے عقل و شعور رکھنے والوں کے لیے اس میں بڑی بصیرت ہے۔



ولو اننا

اسلام کے خلاف کفار کے کفر و عناد کو ظاہر کرنے کے لیے ارشاد فرمایا گیا کہ اگر ہم ان کے پاس فرشتے نازل کرتے اور مردے ان لوگوں سے باتیں کرنے لگیں اور زندہ کہ دیں ہم ان کے رد و ہر چیز کو، تب بھی وہ ہرگز ایمان لانے والے نہیں، الا ان یشاء اللہ مگر یہ کہ اللہ چاہے۔

پھر خود گمراہ اور گمراہ کرنے والے لوگوں کے اتباع سے منع فرماتے ہوئے ارشاد فرمایا گیا کہ تم مسلمان ہو، اللہ کے احکام کا اتباع کرتے رہو اللہ تعالیٰ نے حلال و حرام کی جو ہدایت عطا فرمادی ہے اس پر چلتے رہو۔ اس ضمن میں ارشاد فرمایا گیا کہ جس حلال جانور پر ذبح کے وقت اللہ کا نام بلا شرکت غیر سے لیا جائے اس میں سے بلا غل و غش کھاؤ اور اس کو حلال جانور اور تم ایسے جانور میں سے نہ کھاؤ جس پر ذبح کے وقت اللہ کا نام بلا شرکت غیر سے نہ لیا گیا ہو۔

پھر فرمایا گیا کہ اللہ تعالیٰ جس شخص کے حق میں خیر چاہتا ہے اس کا سینہ قبولِ اسلام کے لئے کھول دیتا ہے اور یہی اسلام اللہ کی طرف سے سیدھا راستہ ہے۔

پھر ارشاد ہوتا ہے کہ وہ اللہ ہی ہے جس نے پیدا کئے باغ اور کھجور کے درخت اور کھیتی اور مختلف اقسام کے پھل اور کھاؤ ان کے پھل میں سے جس وقت کہ وہ پھل

لائیں اور ادا کرو ان کے حق جس دن ان کو کاٹو یعنی غرباء و مساکین کے لئے پیداوار کی زکوٰۃ ادا کیا کرو فصل کے کاٹے جانے دن (جس کو اصطلاحاً عشر کہا جاتا ہے) و اتواحقہ یوم حصادہ ولا تسرفوا۔ اور بے جا خرچ نہ کرو۔ اللہ بے جا خرچ کرنے والوں کو پسند نہیں فرماتا۔ اور جس طرح اللہ تعالیٰ نے باغ اور کھیت پیدا فرمائے ہیں اسی طرح مویشی بھی، سو تم ان کو حلال طریقہ سے کھاؤ اور شیطان کے نقش قدم پر نہ چلو، وہ تمہارا کھلا دشمن ہے۔

پھر آنحضرت صلی اللہ علیہ وسلم کو ارشاد ہوا کہ آپ ان سے کہیے کہ آؤ! میں تم کو وہ چیزیں پڑھ کر سناؤں جن کو تمہارے رب نے تم پر حرام فرمایا ہے۔ وہ یہ کہ اللہ تعالیٰ کے ساتھ کسی چیز کو شریک مت ٹھہراؤ۔ اور ماں باپ کے ساتھ حسن سلوک کرو اور اپنی اولاد کو مفلسی کے ڈر سے نہ مار ڈالو۔ ہم ہی رزق دیتے ہیں تم کو اور ان کو۔ اور بے حیائی کے کاموں کے پاس بھی نہ بھٹکو اور کسی شخص کو ناحق قتل نہ کرو۔ اور یتیم کے مال کے پاس نہ جاؤ یعنی اس میں تصرف نہ کرو مگر اس طرح کہ اس میں اس یتیم کے لئے بہتری ہو۔ اور پورا تولو اور پورا ناپو انصاف کے ساتھ اور جب تم بات کہو تو حق کہو اگرچہ وہ اپنا قریبی عزیز ہی کیوں نہ ہو اور اللہ کا عہد پورا کرو۔ اور یہ راہ ہے میری سیدھی سواس پر چلو اور دوسرے راستے پر مت چلو کہ تم کو جدا کر دیں گے اللہ کے راستے سے۔ تم کو اللہ تعالیٰ نے یہ تاکید کی حکم کر دیا ہے تاکہ تم منفق ہو جاؤ۔ اور یہ کتاب قرآن جو ہم نے نازل کی ہے بڑی برکت والی ہے سواس پر چلو اور اللہ سے ڈرتے رہو تاکہ تم پر اللہ کی رحمت نازل ہو۔ اب کون شخص اس سے زیادہ ظالم ہو گا جو جھٹلائے اللہ کی آیتوں کو اور ان سے پہلو تہی کرے۔

پھر ارشاد فرمایا گیا کہ جن لوگوں نے دین کو جدا جدا کر دیا، ٹکڑے ٹکڑے کر دیا اور گروہ گروہ بن گئے ان کا آپ سے کوئی تعلق نہیں۔ بس ان کا معاملہ اللہ کے حوالے ہے۔ پھر روز قیامت ان کا کیا ہوگا ان کو جتلا دیا جائے گا یعنی ان کے سامنے لایا جائے گا۔ کہ جو کچھ وہ دنیا میں کر رہے تھے اس کا دین حق سے کوئی واسطہ نہ تھا۔

چنانچہ ارشاد فرمایا گیا کہ اب اللہ تعالیٰ کا سیدھا راستہ صرف قرآن مجید اور رسول کریم صلی اللہ علیہ وسلم کے اتباع میں منحصر ہے جس طرح آپ سے پہلے انبیاء کے زمانے میں ان کے اور ان کی کتاب و شریعت کے اتباع میں نجات منحصر تھی آج صرف آپ (صلی اللہ علیہ وسلم) کی اور آپ کی لائی ہوئی شریعت کی پیروی میں نجات منحصر ہے۔ عقل سے کام لو، در سیدھے راستے کو چھوڑ کر دائیں بائیں غلط راستوں کو اختیار نہ کرو۔ وہ راستے تمہیں اللہ تعالیٰ سے دور کر دیں گے۔

اور سورت کے آخر میں ارشاد فرمایا گیا کہ ہر شخص کا گناہ اس کے اپنے ذمے ہے اور کوئی ایک دوسرے کا بوجھ نہ اٹھائے گا اور پھر تم سب کو اپنے رب ہی کے پاس لوٹ کر جانا ہے۔ سو وہ بتلا دے گا جس بات پر تم جھکرتے تھے۔ اور اسی نے تم کو ناسب کیا زمین میں اور بلند کر دیئے تم میں درجے ایک کے دوسرے پر تاکہ تمہاری آزمائش کی جائے کہ تم میں سے کون حکم مانتا ہے اور کون حکم کے خلاف چلتا ہے۔ یہاں سورہ انعام ختم ہوتی ہے۔

اعراف

سورہ: ۷

اس سورت کا آغاز بھی قرآن مجید کے ذکر سے ہوتا ہے کہ یہ قرآن ایک کتاب

ہے جو اللہ کی جانب سے آپ کے پاس اس لئے بھیجی گئی ہے کہ آپ اس کے ذریعے لوگوں کو سزائے نافرمانی سے ڈرائیں۔ اور قیامت کے دن ہر ایک کے اعمال تولے جائیں گے اور جس کی تول بھاری ہوگی وہی لوگ نجات یافتہ ہوں گے اور جن کی تولیں ہلکی ہوں گی سو وہی ہیں جنہوں نے اپنا نقصان کیا اس واسطے کہ ہماری آیتوں کا انکار کرتے تھے اور ہم نے تم کو جگہ دی زمین میں اور مقرر کر دیں اس میں تمہارے لئے روزیاں مگر تم بہت کم شکر گزار ہو۔

اس کے بعد تخلیق آدم، شیطان کے بہکانے اور آدم علیہ السلام کے زمین پر اتارے جانے کا بیان ہے۔ ساتھ ہی ستر پوشی کی ہدایت، بے حیائی کی باتوں سے پرہیز کی ہدایت کی گئی اور اللہ کی آیتوں کو جھٹلانے والوں کے لئے عذاب شدید کی وعید ہے۔ جنت و دوزخ کی کیفیت کا اظہار اور یہ کہ دونوں کے بیچ میں ایک دیوار ہوگی اور اعراف کے اوپر مرد ہوں گے جو پہچان لیں گے ہر ایک کو اس کی نشانی سے اور وہ پکاریں گے جنت والوں کو کہ سلامتی ہے تم پر وہ ابھی جنت میں داخل نہیں ہوئے اور وہ امیڈ وار ہیں۔ اور جب پھرے گی ان کی نگاہ دوزخ والوں کی طرف تو کہیں گے اے رب ہمارے مت کر، ہمیں گناہگار لوگوں کے ساتھ۔ اور پکاریں گے دوزخ والے جنت والوں پر کہ بہاؤ ہم پر تھوڑا سا پانی یا دو کچھ اس میں سے جو تم کو روزی دی اللہ نے تو جنت والے جواباً کہیں گے کہ اللہ نے ان دونوں چیزوں کی کافروں کے لئے بندش کر رکھی ہے۔ جنہوں نے دنیا میں اپنے دین کو لہو و لعب بنا رکھا تھا اور جن کو دنیاوی زندگی نے دھوکے اور غفلت میں ڈال رکھا تھا۔ اس لئے انہوں نے دین کی کچھ پروا نہ کی۔

پھر آسمان و زمین کی پیدائش، عرش پر اللہ کے فرار پڑنے، رات و دن

کی مسلسل گردش، سورج اور چاند اور ستاروں کے امر ربّی سے مسخر ہونے کا ذکر ہے کہ سب اس کے حکم تکوینی کے تابع ہیں کہ جو کام جس کے ذمہ ہے وہ کئے جاتے ہیں۔ پھر ارشاد ہوتا ہے کہ تم لوگ ہر حالت میں اور ہر حاجت میں اپنے اللہ رب العزت سے دعا کیا کرو۔ عاجزی کے ساتھ اور چپکے چپکے اور فرمایا گیا کہ اللہ کی زمین پر فساد مت پھیلاؤ۔

پھر فرمایا گیا کہ وہی اللہ ہے جو مینہ سے پہلے اچھی ہوا میں چلاتا ہے پھر مینہ برساتا ہے پھر اس کے حکم سے پھل نکلتے ہیں اور سبز ہوتا ہے۔ یہ اللہ کی نشانیاں ہیں جو اللہ تعالیٰ پھیر پھیر کر بیان فرماتا ہے۔ یہ نشانیاں شکر کرنے والوں ہی کے لئے نافع ہوتی ہیں۔

پھر حضرت نوح علیہ السلام کی دعوتِ دین اور قوم نوح کی نافرمانی اور اللہ کی آیتوں کو جھٹلانے کے سبب قوم نوح (علیہ السلام) کے طوفان میں ڈوب جانے کا ذکر ہے۔ پھر ہود علیہ السلام کے اپنی قوم کی طرف بھیجے جانے کا ذکر فرمایا گیا اور صالح علیہ السلام کے قوم ثمود کی طرف اور لوط علیہ السلام کو ان کی قوم کی طرف بھیجے جانے کا ذکر ہے کہ وہ اپنی قوم کے لوگوں کو ایک اللہ کی پرستش کی طرف بلائیں۔ قوم لوط نے اللہ کی نافرمانی کی اور خلافِ وضع فطری فعل اختیار کیا۔ اللہ نے ان پر پتھروں کا مینہ برسایا اور سب نے دیکھ لیا، گناہگاروں کا جو انجام ہوا۔ پھر شعیب علیہ السلام کے مدین کی طرف بھیجنے کا ذکر ہے۔ جنہوں نے اپنی قوم کو ایک خدا کی بندگی کی طرف بلایا اور ناپ تول میں کمی سے منع کیا اور لوگوں کو ان کی چیزیں گھٹا کر دینے سے روکا مگر انہوں نے حکمِ عدولی کی اور اپنے انجام بد کو پہنچے۔

پھر قوم شعیب کے سرداروں کا ذکر ہے کہ انہوں نے حضرت شعیب علیہ السلام کو دھمکی دی کہ یا تو تم ہمارے دین میں لوٹ آؤ ورنہ ہم تم کو اور تمہارے ساتھیوں کو شہر بدر کر دیں گے۔ ان کی اس دریدہ دہنی کے سبب اللہ کا عذاب آیا اور ایک صبح کو اچانک زلزلے نے ان پکا ابروہ اپنے گھروں کے اندر اونڈھے منہ پڑے رہ گئے۔

قال الملاء

آٹھویں پارے کے آخر میں کچھلی قوموں کے اللہ کے احکام کے ساتھ استہزا اور اپنے انبیاء کے ساتھ گستاخیوں کا ذکر تھا۔ چنانچہ قوم نوحؑ، عاد و ثمود اور قوم لوطؑ کی نافرمانیوں اور ان پر عذاب کے ذکر کے بعد بیان فرمایا گیا کہ حضرت شعیب علیہ السلام کو ان کی قوم نے دھمکی دی کہ تم ہمارے دین میں واپس لوٹ آؤ۔ ورنہ ہم تمہیں اور تمہارے ساتھیوں کو اپنے شہر سے نکال دیں گے۔ ان کی اس گستاخی اور دریدہ دہنی کے نتیجہ میں ان پر اللہ کا عذاب آیا اور اچانک زلزلہ نے آن پکڑا اور ایک صبح کو وہ سب اپنے گھروں میں اوندھے منہ پڑے رہ گئے۔ اور اب حضرت موسیٰ علیہ السلام کا قصہ بیان ہوتا ہے کہ اللہ تعالیٰ نے موسیٰؑ کو فرعون اور اس کے سرداروں کے پاس بھیجا جنہوں نے اس کے سامنے اپنے کو بحیثیت رسول پیش کیا اور کہا کہ قوم بنی اسرائیل کو ہمارے ساتھ جانے دے مگر فرعون نے انکار کر دیا اور ان سے اپنے سچے ہونے پر معجزہ کا مطالبہ کیا۔ آپ نے اپنے عصا کو زمین پر ڈال دیا جو فوراً اژدہا بن گیا۔ سردار لوگ کہنے لگے یہ تو کوئی بہت بڑا جادوگر ہے۔ پھر حضرت موسیٰ علیہ السلام کے فرعون کے جادوگروں کے ساتھ مقابلہ اور حضرت موسیٰ علیہ السلام کے غالب آنے اور فرعون کے مزید جوہر و ظلم کا

ذکر ہے جس کے نتیجہ میں اللہ تعالیٰ نے آل فرعون پر قحط کا عذاب نازل فرمایا پھر ان پر طوفان، ٹڈی دل، مینڈکوں اور پانی کے خون کی شکل میں بدل جانے کے مختلف عذاب آئے اور جب وہ عذاب موسیٰ علیہ السلام کی دعا کے ساتھ ٹل جاتے تو فرعون نے اپنے کفر پر اور سختی کے ساتھ جم جاتے اور ان کے تکبر میں اضافہ ہی ہوتا رہا۔ بالآخر قوم فرعون تباہ و برباد ہوئی اور قوم بنی اسرائیل اللہ کی زمین کی وارث بنی جو ایک کمزور قوم تھی، بسبب اپنے صبر کرنے کے۔ پھر حضرت موسیٰ علیہ السلام کے کوہ طور پر جانے، تورات کے ملنے اور ان کی عدم موجودگی میں بنی اسرائیل کے پھٹے کو خدا بنا کر پوجنے کا، پھر موسیٰ علیہ السلام کے واپس آنے اور اپنی قوم سے سخت ناراض ہونے اور بنی اسرائیل پر اللہ کا عذاب نازل ہونے کا ذکر ہے۔ پھر حضرت موسیٰ علیہ السلام نے دعا فرمائی تو ارشاد ہوا کہ مجھ رحمت کے مستحق وہ لوگ ہوں گے جو ایمان و تقویٰ اور زکوٰۃ وغیرہ کی مخصوص شرائط کو پورا کریں۔

چنانچہ اگلی آیت میں ارشاد ہوتا ہے کہ وہ لوگ جو پیروی کرتے ہیں اس رسول کی جو اُمّی ہے، جس کی شہادت تورات و انجیل میں ان کے پاس ہے اور وہ نبی حکم کرتا ہے نیک کاموں کا اور منع کرتا ہے منکرات سے اور حلال کرتا ہے اُن کے لئے طیب چیزیں اور حرام کرتا ہے ان پر خبیث و ناپاک چیزیں، سو جو اس پر ایمان لائے اور اس کے رفیق و مددگار ہوئے اور تابع ہوئے اس نور یعنی قرآن مجید کے جو اس کے ساتھ اترا، وہی لوگ فلاح یاب ہوئے اور اپنی مراد کو پہنچے

پھر آنحضرت صلی اللہ علیہ وسلم کو ارشاد ہوا کہ فرمادیجئے، اے لوگو! اِنّی رسول اللہ الیکم جمیعا۔ میں رسول ہوں اللہ کا تم سب کی طرف۔ سو ایمان لاؤ اللہ پر اور اس کے بھیجے ہوئے نبی اُمّی پر تاکہ تم راہ پاؤ۔

پھر قوم موسیٰؑ پر احسان کے طور پر اللہ تعالیٰ کے حکم سے قوم موسیٰؑ کے بارہ قبیلوں کے لئے پانی کے بارہ چشمے جاری ہوئے صحرائے تیبہ میں سایہ کرنے، من و سلوی اتارنے اور شہر میں حطۃ یعنی بخش دے کہتے ہوئے داخل ہونے کی ہدایت اور اس سے نافرمانی کے سبب آسمان سے ان پر عذاب نازل ہونے کا ذکر ہے اور ہفتے کے دن حکم ربّی کے خلاف مچھلیاں پکڑنے اور ان کی صورتیں مسخ ہو جانے کا بیان ہے۔ پھر فرمایا گیا جو لوگ مضبوطی سے پکڑے ہوئے ہیں کتاب قرآن کو اور قائم رکھتے ہیں نماز، ہم ان نیکی کرنے والوں کا اجر ضائع نہ کریں گے۔

پھر اس عہد الست کا ذکر ہے جو اللہ نے تخلیق کائنات کے وقت ذریعات آدم سے لیا تھا۔ پھر اس عہد الست سے اعراض کرنے والے اور اللہ کی آیات جھٹلانے والے لوگوں کی دنیا طلبی کا ذکر ہے کہ ان کی مثال اس کتے کی سی ہے جو زبان باہر نکالے ہوئے اپنی خواہش کے پیچھے پڑا رہتا ہے۔ گوان کے دل ہیں مگر ان سے حق بات کو نہیں سمجھتے۔ آنکھیں ہیں مگر استدلالی طور پر کسی چیز کو نہیں دیکھتے، اور کان ہیں مگر حق بات کو نہیں سنتے۔ وہ ایسے ہیں جیسے چوہاٹے بلکہ ان سے بھی زیادہ بے راہ۔ وہی لوگ ہیں غافل۔ ان کو اپنے کئے کی سزا ضرور ملے گی۔

پھر ارشاد فرمایا گیا کہ ان لوگوں میں کہ جن کو ہم نے پیدا کیا ایک جماعت ایسے لوگوں کی ہے کہ راہ بتلاتے ہیں سچی اور اسی کے موافق انصاف کرتے ہیں۔ پھر لوگوں کے اس سوال کا کہ قیامت کب آئے گی ذکر فرمایا گیا۔ آپؐ فرمادیجئے کہ اس کا علم کب آئے گی صرف میرے رب ہی کے پاس ہے۔ وقت آنے پر اس کو

وہی ظاہر کرے گا۔ وہ بھاری بات ہے آسمانوں اور زمینوں میں جب تم پر آئے گی تو بے خبر آئے گی۔ آپ فرمادیں گے کہ میں اپنی ذاتِ خاص کے لئے بھی بھلے بڑے کا اختیار نہیں رکھتا، مگر اتنا ہی جتنا کہ حق تعالیٰ نے چاہا ہو اور اگر میں غیب کی باتیں جانتا ہوتا تو میں اپنے لئے بہت سا منافع حاصل کر لیا کرتا اور کوئی مضرت ہی مجھ پر واقع نہ ہوتی۔

جن کو تم پکارتے ہو اللہ کے سوا، وہ بندے ہیں تم جیسے، میرا حامی تو اللہ ہی ہے جس نے اناری کتابِ قرآن اور وہی حمایت کرتا ہے اپنے نیک بندوں کی۔ آپ فرمادیں گے کہ میں تو وحی الہی کا پابند ہوں جو حکم میرے رب کی طرف سے آتا ہے میں تو اس پر چلتا ہوں۔ پھر فرمایا گیا کہ آپ ہر شخص سے کہہ دیجئے کہ جب قرآن پڑھا جائے تو وہ اس کو خاموشی کے ساتھ سنا کریں تاکہ ان پر رحم کیا جائے اور اپنے رب کی یاد صبح و شام گڑ گڑاتے ہوئے، ڈرتے ہوئے اور ایسی آواز سے جو پکارنے سے کم ہو کرتے رہنا چاہیے تاکہ تمہارا شمار غافلوں میں نہ ہو۔ بیشک جو تیرے رب کے نزدیک ہیں، وہ تکبر نہیں کرتے اس کی بندگی سے، اور یاد کرتے ہیں اس ذاتِ پاک کو اور اسی کو سجدہ کرتے ہیں۔

انفال

سورہ: ۸

یہاں سورہ اعراف ختم ہو کر سورہ انفال شروع ہوتی ہے جس میں زیادہ تر مالِ غنیمت کے احکام بیان کئے گئے ہیں۔ چنانچہ ارشاد ہوتا ہے کہ مالِ غنیمت اللہ کا ہے اور رسول کا۔ پھر ارشاد ہوتا ہے کہ ڈرو اللہ سے اور صلح کرو آپس میں اور اللہ اور اس کے رسول کی اطاعت کرو اگر تم صاحبِ ایمان ہو۔

پھر ارشاد ہوتا ہے کہ ایمان والے وہی ہیں جب اللہ کا نام آئے تو اس کے جلال و عظمت کے استحضار سے ان کے دل ڈر جاتے ہیں اور جب اللہ کی آیتیں ان کو پڑھ کر سنائی جاتی ہیں تو وہ آیتیں ان کے ایمان کو اور زیادہ مضبوط کر دیتی ہیں اور وہ لوگ اپنے رب پر توکل کرتے ہیں۔ نماز قائم کرتے ہیں، اور جو کچھ اللہ نے ان کو عطا فرمایا ہے اس میں سے خرچ کرتے ہیں۔ یہی لوگ سچے ایمان والے ہیں اور ان کے اپنے رب کے پاس بڑے درجے ہیں اور ان کے لئے مغفرت ہے اور رزق کیم، عزت کی روزی۔

پھر غزوہ بدر کا واقعہ اور اللہ کی مدد و نصرت کا حال مذکور ہے اور پھر ساتھ ہی اسلامی قانون جنگ کے بعض قاعدے بیان کئے گئے۔ پھر ارشاد ہوا کہ حیانت نہ کرو۔ اللہ اور رسولؐ سے اور جان بوجھ کر آپس کی امانتوں میں خیانت نہ کرو۔ اور اچھی طرح جان لو کہ بلاشبہ تمہارے مال اور اولاد فتنہ و آزمائش میں۔ اگر تم اللہ سے ڈرتے رہے تو اللہ تمہارے گناہوں کو بخش دے گا۔ پھر اس پارے کے آخر میں حکم ہوتا ہے کہ کفار عرب سے اس حد تک لڑو کہ ان میں فساد عقیدہ یعنی شرک نہ رہے۔ پھر اگر وہ مشرک سے باز آجائیں تو اللہ ان کے کام کو دیکھتا ہے اور اگر وہ نہ مانیں تو جان لو کہ اللہ تمہارا حمایتی ہے یعنی اللہ کی مدد و نصرت پر بھروسہ کرتے ہوئے آخری دم تک لڑتے رہو۔ ظاہر ہے کہ تمہارے مقابلہ میں اللہ کی حمایت کے سامنے کوئی نہیں ٹھہر سکتا۔

واعلموا

نویں پارے کے آخر میں کفار کے ساتھ جہاد کا ذکر تھا، اب اس دسویں پارے کے آغاز میں مالِ غنیمت کا حکم بیان کیا گیا ہے کہ جو کچھ مالِ غنیمت تمہارے ہاتھ آئے اس میں سے پانچواں حصہ اللہ کے لئے ہے اور اس کے رسول کے لئے اور رسول اللہ صلی اللہ علیہ وسلم کے قربت داروں یتیموں، مسکینوں اور مسافروں کے لئے (مختص) ہے۔

پھر غزوہ بدر کی بعض تفصیلات بیان فرمائی گئیں اور اس ضمن میں ارشاد فرمایا گیا کہ اے مسلمانو! حکم مانو اللہ کا اور اس کے رسول (صلی اللہ علیہ وسلم) کا اور آپس میں نہ جھگڑو۔ اگر آپس میں جھگڑو گے تو اس کے نتیجے میں کمزور اور بزدل ہو جاؤ گے اور تمہاری ہوا اکھڑ جائے گی۔ پھر حکم ہوتا ہے واعدوا لهم ما استطعتم من قوۃ۔ کہ تیاری کرو کفار سے لڑنے کے لئے جو کچھ تمہارے بس میں ہو اور جو کچھ تم اللہ کی راہ میں خرچ کرو گے، وہ پورا ملے گا تم کو اور تمہارا حق نہ رہ جائے گا۔

پھر غزوہ بدر میں جو کفار مسلمانوں کے ہاتھ قید ہوئے ان کے بارے میں ارشاد ہوا پھر بدرین یعنی جو صحابہ کرام غزوہ بدر میں شریک ہوئے ان کی فضیلت

کلیان کی گئی پھر قانون میراث کا ایک قاعدہ کلیہ بیان فرمایا گیا: واولوالارحام
بعضہم اولیٰ ببعض کہ رشتہ دار آپس میں زیادہ حقدار ہیں ایک دوسرے کے
اور اس کے ساتھ ہی سورہ انفال اختتام کو پہنچی۔

توبہ

سورہ: ۹

اب سورہ توبہ کا آغاز ہوتا ہے۔ اس کو سورہ اُت بھی کہا گیا ہے۔ اس میں
کفار سے برأت یعنی مسلمانوں کے کافروں سے بری الذمہ ہونے کا بیان ہے اور
توبہ اس لئے کہ اس میں مسلمانوں کی توبہ قبول ہونے کا بیان ہے۔

سورہ توبہ میں چند غزوات اور ان سے متعلقہ واقعات کا بیان ہوا اور
پھر ان کے ضمن میں بہت سے احکام نازل فرمائے گئے۔ مثلاً ۱۰ھ میں فتح مکہ
اور غزوہ حنین، رجب ۹ھ میں غزوہ تبوک اور پھر ذی الحجہ ۹ھ میں تمام
مشرک قبائل عرب سے معاہدات ختم کرنے کا اعلان۔ چنانچہ سورہ کی ابتداء ہی
میں ارشاد ہوتا ہے کہ: برآة من اللہ ورسولہ الی الذین عاہدتم من
المشرکین۔ کہ اللہ اور اس کے رسول کی طرف سے ان مشرکین کے عہد سے
دستبرداری ہے جن سے تم نے بلا تعین مدت عہد کر رکھا تھا۔ مگر جن مشرکوں سے
تم نے عہد کیا تھا پھر انہوں نے کچھ قصور نہ کیا تھا تمہارے ساتھ اور مدد نہ کی
تمہارے مقابلے میں کسی کی سوان سے پورا کرو ان کا عہد ان کے وعدے تک۔
اور پھر جب چار ماہ حج کے گزر جائیں جس میں جدال و قتال ممنوع ہے تو پھر مشرکوں
کے خلاف کھلا اعلان جنگ کرو، یہاں تک کہ وہ افعال شرک سے تائب
ہوں اور نماز قائم کریں اور زکوٰۃ دیا کریں تو ان سے تعرض نہ کرو اور ان کا راستہ

چھوڑ دو۔ بیشک اللہ غفور و رحیم ہے اور اگر تم سے کوئی مشرک پناہ مانگے تو اس کو پناہ دے دو یہاں تک کہ وہ کلام الہی سن لے پھر اس کو امن کی جگہ میں پہنچا دو اور یہ لوگ جب کفر و شرک سے توبہ کر لیں اور نماز پڑھنے لگیں اور زکوٰۃ دینے لگیں تو پھر وہ تمہارے دینی بھائی بن جائیں گے۔ اور اگر وہ توڑ دیں اپنی قسمیں عہد کرنے کے بعد اور عیب لگائیں تمہارے دین میں تو لڑو کفر کے سرداروں سے تاکہ وہ باز آئیں کہ وہ اس فکر میں ہیں کہ رسول اللہ صلی اللہ علیہ وسلم کو نکال باہر کریں، در آنجا بیکہ چھڑ چھاڑ اور پہل انہی کی طرف سے ہوئی۔

پھر حکم ہوا کہ اے ایمان والو! لا تتخذوا آباءکم اولیاء ان استحبوا الکفر علی الایمان کہ اپنے باپوں اور بھائیوں کو بھی اپنا رفیق مت بناؤ اگر وہ ایمان کے مقابلے میں کفر کو عزیز رکھیں۔ یعنی تمہاری دوستی اور تمہاری دشمنی کی واحد بنیاد صرف ایمان ہے، خواہ وہ تمہارا باپ اور بھائی ہی کیوں نہ ہو۔ دوسرے لفظوں میں اصل رشتہ اسلام اور ایمان ہی کا رشتہ ہے، نسبی، نسلی اور وطنی سارے رشتے اسلام کے مقابلے میں ناقابل اعتبار اور قربان کر دینے کے لائق ہیں۔

ہزار خویش کہ بیگانہ از خدا باشد

قدائے یک تن بیگانہ کا شنا باشد

اور جب اسلام کو اللہ نے جزیرۃ العرب میں غالب فرمادیا تو حکم ہوا کہ مشرک لوگ نجس ہیں، پلید ہیں؛ فلا یقربوا المسجد الحرام بعد عامہم ہذا۔ پس وہ نزدیک نہ آنے پائیں مسجد حرام کے اس سال کے بعد اور اگر تمہیں مشرکوں کے حدود حرم میں داخلے پر پابندی سے معاش کی تنگی کا خوف لاحق ہے تو اللہ چاہے گا تو تمہیں آئندہ غنی کر دے گا اپنے فضل و کرم سے اور

اللہ سب کچھ جاننے والا حکمت والا ہے۔

پھر حکم ہوا کہ اہل کتاب یا تو ایمان لائیں یا جزیہ دے کر دارالاسلام میں رہ سکتے ہیں۔ پھر ارشاد فرمایا گیا: هو الذی ارسل رسولہ بالہدی و دین الحق لیظہرہ علی الدین کلہ ولو کرہ المشرکون۔ کہ اللہ ہی نے بھیجا اپنے رسول صلی اللہ علیہ وسلم کو ہدایت اور سچا دین دے کر تاکہ اس کو غلبہ دیں ہر دین پر، خواہ مشرکین برامائیں۔ گویا کتاب ہدایت یعنی قرآن مجید اور رسول کریم صلی اللہ علیہ وسلم کی بعثت کا منشاء و مقصود ہی یہ ہے کہ اللہ کے دین کو سارے ادیان پر غالب کیا جائے۔

پھر جہاد میں سستی کرنے والوں کی مذمت کی گئی۔ اور منافقین کا حال بیان کیا گیا جنہوں نے جھوٹے عذر اور بہانے تراش کر غزوہ تبوک میں عدم شمولیت کی اجازت حاصل کر لی تھی۔

پھر زکوٰۃ جو سورہ میں فرض کی گئی، اس کے صرف کی مدارات بیان فرمائی گئیں کہ: انما الصدقات للفقراء والمساکین والعاملین علیہا والمؤلفۃ قلوبہم وفي الرقاب والغارمین وفي سبیل اللہ و ابن السبیل فریضۃ من اللہ و اللہ عیلم حکیم۔ فرض صدقات یعنی زکوٰۃ تو حق ہے صرف غریبوں کا اور محتاجوں کا اور جو کارکن زکوٰۃ وصول کرنے پر متعین ہوں اور جن کی دلجوئی کرنا منظور ہو۔ اور غلاموں کی گردن چھڑانے میں اور قرض داروں کے قرضے ادا کرنے میں اور جہاد والوں کے سامان میں اور مسافروں کی امداد میں صرف کی جائے یہ حکم اللہ کی طرف سے مقرر ہے اور اللہ سب کچھ جاننے والا حکمت والا ہے۔

پھر منافقین کا ذکر و احوال ہے کہ جو دل ہی دل میں ڈرا کرتے ہیں کہ کہیں قرآن مجید کی ایسی کوئی سورت نازل نہ ہو جائے جس سے ان کے دل کی حقیقت مسلمانوں پر کھل جائے۔ پھر منافقوں کی پہچان یہ بتلائی گئی کہ وہ بڑی باتیں سکھاتے ہیں اور اچھی باتوں سے باز رکھتے ہیں اور اللہ کی راہ میں خرچ کرنے سے رُکے رہتے ہیں۔ اللہ نے ان کو پھٹکار دیا اور ان کے لئے عذاب ہے قائم و برقرار رہنے والا۔ پھر مومن مردوں اور مومن عورتوں کا بیان فرمایا گیا کہ وہ ایک دوسرے کی مدد کرتے ہیں اور نماز قائم رکھتے ہیں اور زکوٰۃ دیتے ہیں اور اللہ اور اس کے رسول صلی اللہ علیہ وسلم کے حکم پر چلتے ہیں۔

پھر اللہ کے اس وعدے کا ذکر ہے کہ جو اس نے مومن مردوں اور مومن عورتوں سے کیا ہے کہ وہ ان کو ایسی جنت میں داخل کرے گا جس کے نیچے نہریں بہ رہی ہیں اور جنت میں ان کا بہترین ٹھکانا ہوگا۔ اور سب سے بڑی بات یہ ہے کہ اللہ کی رضا اور خوشنودی ان کو حاصل ہوگی اور یہی سب سے بڑی کامیابی ہے۔ اس کے بعد نبی کریم صلی اللہ علیہ وسلم سے ارشاد ہوتا ہے کہ اے نبی! آپ جہاد کیجئے کافروں اور منافقین سے۔ پھر اس کے بعد منافقین کے لئے استغفار کے بارے میں ارشاد ہوتا ہے کہ اگر آپ ان کے لئے ستر بار بھی استغفار کریں گے تب بھی اللہ ان کو معاف نہ کرے گا۔ پھر نبی کریم صلی اللہ علیہ وسلم کو خطاب کر کے ارشاد ہوتا ہے کہ ان منافقین کی نہ تو آپ نماز جنازہ پڑھیے اور نہ ان کی قبر پھڑے ہوئیے کیونکہ انہوں نے اللہ اور اس کے رسول کے ساتھ کفر کیا اور یہ فاسق ہیں۔



يعتذرون

دسویں پارے کے آخر میں ان منافقین کا ذکر تھا جو اپنے کفر و نفاق کے سبب جہاد میں شرکت سے عذر کر کے بیٹھ رہے اور انہوں نے جیلے بہانے تراش کر آنحضرت صلی اللہ علیہ وسلم سے گھر بیٹھ رہنے کی اجازت لے لی تھی اور کچھ ایسے بھی متکبر منافق تھے جنہوں نے سرے سے کسی اجازت ہی کی ضرورت محسوس نہ کی اور آپ ہی گھر بیٹھ رہے چنانچہ اب ان منافقین کا بیان ہے جنہوں نے آنحضرت صلی اللہ علیہ وسلم کی جہاد سے واپسی پر آپ کی خدمت میں حاضر فرمادی اور جہاد میں عدم شرکت کے جھوٹے عذر تراشے۔ آنحضرت صلی اللہ علیہ وسلم کو اس صورت حال سے بذریعہ وحی باخبر کر دیا گیا اور فرمایا گیا کہ آپ ان سے فرمادیں کہ فضول جھوٹے عذر نہ تراشو، ہم تمہیں سچا نہ سمجھیں گے، اور آنحضرت صلی اللہ علیہ وسلم کو ان منافقین سے راضی نہ ہونے کا حکم دیا گیا، کیونکہ اللہ تعالیٰ ایسے مشرکوں سے راضی نہیں ہوتا۔

منافقین کے ذکر کے بعد مؤمنین کا بیان ہوا اور مہاجرین سابقین الاولین یعنی جو پہلے ہجرت کر لے والے ہیں اور انصار میں ان کی پہلی مدد کرنے والے ہیں ان کی فضیلت اور درجات کی بلندی کا ذکر فرمایا گیا کہ رضی اللہ عنہم

ورضوا عنه۔ اللہ ان سے راضی ہوا اور وہ اللہ سے۔ ایک مسلمان کی

معراج اور فتہائے مقصود یہ ہے کہ اللہ اس سے راضی ہو جائے اور یہ

شرف صحابہ کرام السابقون الاولون کو ہو جب اس آیت قرآنی حاصل ہو گیا۔

اس کے بعد مجاہدین کی فضیلت بیان فرمائی گئی کہ اللہ تعالیٰ نے مسلمانوں

سے ان کی جانوں اور ان کے مال کو اس بات کے عوض خرید لیا ہے کہ ان کو

جنت ملے گی۔ وہ لوگ اللہ کی راہ میں جہاد کرتے ہیں۔ ساتھ ہی فرمایا گیا کہ

وہ مجاہدین، جہاد کے باوصف گناہوں سے توبہ کرنے والے ہیں اور اللہ کی

عبادت کرنے والے ہیں اور اللہ کی حمد کرنے والے ہیں اور روزہ رکھنے والے ہیں اور رکوع و

سجود یعنی نماز پڑھنے والے ہیں اور نیک باتوں کی تعلیم دینے والے ہیں اور بڑی باتوں سے باز رکھنے

والے ہیں اور اللہ کے احکام کا خیال رکھنے والے ہیں اور ایسے مؤمنین کو آپ

(صلی اللہ علیہ وسلم) خوشخبری سنا دیجئے کہ ان سے جنت کا سچا وعدہ کیا گیا

ہے اور اللہ سے زیادہ اپنے عہد کو کون پورا کرنے والا ہے۔

پھر رسول کریم صلی اللہ علیہ وسلم کو ہدایت فرمائی گئی کہ آپ اور دوسرے

مسلمانوں کے لئے جائز نہیں کہ مشرکین کے لئے مغفرت کی دعا مانگیں اگرچہ

وہ رشتہ دار ہی کیوں نہ ہوں جب کہ یہ امر ظاہر ہو چکا کہ وہ دوزخی ہیں۔

پھر اس امر کی ہدایت کی گئی کہ مسلمانوں کی ایک جماعت ایسی ہو جو بقیہ

مسلمانوں کو دین کا علم پہنچائیں لیتفقہ وافی الدین اور مسلمان علم حاصل ہو

جانے کے بعد دین کے خلاف کاموں سے احتراز برتیں۔

سورہ توبہ کے آخر میں ارشاد ہوا لقد جاءکم رسول من انفسکم

عزیز علیہ ما عنتم حریص علیکم بالمؤمنین رؤف الرحیم۔

اے لوگو! تمہارے پاس ایک ایسے پیغمبر (صلی اللہ علیہ وسلم) تشریف لائے ہیں جو تمہاری جنس بشر سے ہیں جن کو تمہاری تکلیف کی بات بہت گراں گذرتی ہے اور جو تمہاری منفعت کے بڑے خواہشمند رہتے ہیں، مؤمنین کے ساتھ تو آپ بڑے ہی شفیق اور مہربان ہیں۔ پھر بھی اگر لوگ اعراض کریں تو آپ کہہ دیجئے کہ کافی ہے محمد کو اللہ جس کے سوا کوئی معبود نہیں۔ علیہ توکلت و هو رب العرش العظيم۔ میں نے اسی پر توکل کیا اور وہ ہے مالک عرش عظیم کا۔

یونس

سورہ: ۱۰

اسی پر سورہ توبہ تمام ہوئی اور اگلی سورہ یونس کا آغاز ہوتا ہے۔ سورہ یونس میں بھی اسلام کے تین اہم پہلوؤں یعنی توحید، رسالت اور آخرت کی طرف مشاہدہ کائنات کے ذریعے توجہ دلائی گئی اور اس کے ساتھ ہی کچھ عبرت انگیز تاریخی واقعات قصص کا ذکر کر کے ان مضامین توحید و رسالت اور آخرت کو ذہن نشین کرایا گیا ہے۔ چنانچہ سب سے پہلے آسمانوں اور زمین کی پیدائش، سورج اور چاند کی چمک اور مقررہ منازل میں طلوع و غروب یا رات اور دن کا اختلاف، اور آسمانوں اور زمینوں میں جو لاتعداد چیزیں پیدا فرمائی ہیں ان کا ذکر فرما کر توحید کا پیغام دیا گیا اور پھر فرمایا گیا کہ جو لوگ ہمارے پاس دوبارہ لوٹ کر آنے کا خیال تک دل میں نہیں لاتے اور وہ دنیا کی زندگی میں خوش و خرم ہیں اور اسی میں اپنا جی لگا بیٹھے ہیں، آخرت کی نہ کوئی طلب ہے اور نہ کوئی فکر، اور جو لوگ ہماری نشانیوں سے بے خبر ہیں اور بالکل غافل ہیں ایسے لوگوں کا ٹھکانہ دوزخ ہے۔ البتہ جو لوگ ایمان لائے اور اچھے کام کیے ان کو اللہ رب العزت ان کے مومن ہونے کے

سبب اُن کے مقصد یعنی جنت تک پہنچا دے گا۔

پھر اللہ تعالیٰ کی یہ صفت بیان کی گئی کہ اللہ تعالیٰ نافرمان لوگوں کی فوراً ہی پکڑ نہیں کرتا بلکہ انہیں ڈھیل دیتا رہتا ہے تاکہ توبہ کی مہلت رہے۔ ان کے پاس پیغمبر آتے ہیں اور جب ان کے سامنے اللہ کی آیتیں پڑھی جاتی ہیں جو بالکل صاف اور واضح ہیں تو یہ لوگ جو سرے سے آخرت ہی کے منکر ہیں اس کے سوا کوئی دوسرا قرآن لانے کا مطالبہ کرتے ہیں یا اس قرآن کے احکام میں ترمیم چاہتے ہیں۔ آپ (صلی اللہ علیہ وسلم) فرمادیتے تھے کہ یہ قرآن میرے پاس وحی کے ذریعہ پہنچا ہے۔ میری یہ مجال نہیں کہ اس کو اپنی طرف سے بدل ڈالوں، میرے پاس تو جو حکم آتا ہے میں اس کی تابعداری کرتا ہوں۔

پھر قیامت کے بارے میں ارشاد فرمایا گیا کہ یوم قیامت اللہ تعالیٰ سب کو جمع کرے گا اور وہ لوگ سخت خسارے میں ہوں گے جنہوں نے بعث بعد الموت یعنی موت کے بعد دوبارہ اٹھائے جانے اور جزا و سزا کو جھٹلایا اور نبیوں کی تکذیب کی، ایسے لوگوں کے لئے عذاب واقعی امر ہے۔

پھر قرآن مجید کے بارے میں پورے عالم انسانیت کو مخاطب کر کے فرمایا گیا کہ اے لوگو! تمہارے پاس تمہارے رب کی طرف سے ایک ایسی چیز آئی ہے جو تمہارا نصیحت ہے اور دلوں میں جو بڑے کاموں کے کرنے سے روک ہو جاتے ہیں اُن کے لئے شفا ہے اور نیک کاموں کے کرنے کے لئے رہنمائی کرنے والی ہے اور اگر اس پر عمل کر کے نیک کاموں کو اختیار کریں تو برابر رحمت ہے اور یہ سب برکات ایمان والوں کے لئے ہیں۔ آپ ان سے فرمادیتے تھے کہ لوگوں کو خدا کے اس

انعام اور رحمت پر خوش ہونا چاہیے اور قرآن کریم کی یہ دولت اس دنیا سے بدجہا

بہتر ہے جس کو وہ جمع کر رہے ہیں۔ لیکن جو لوگ ایمان لائے اور اللہ سے ڈرتے رہے ان کے لئے دنیا کی زندگی میں اور آخرت میں خوشخبری ہے۔

رسول اللہ صلی اللہ علیہ وسلم کو تسلی دی گئی کہ آپ بے دین لوگوں کی کفر کی باتوں پر غم نہ ہوں اور پھر حضرت نوح علیہ السلام اور حضرت موسیٰ علیہ السلام کی قوموں کا ذکر کیا گیا کہ کس طرح منکرین حق کو ہلاکت و تباہی کا سامنا کرنا پڑا۔ اسی سلسلے میں حضرت یونس علیہ السلام اور ان کی قوم کا ایک واقعہ ذکر فرمایا گیا جس میں بڑی عبرتیں اور نصیحتیں ہیں۔ پھر ارشاد فرمایا گیا کہ اگر اللہ رب العزت چاہتا تو جتنے لوگ زمین میں ہیں سارے کے سارے ایمان لے آتے لیکن کیا آپ (صلی اللہ علیہ وسلم) لوگوں پر زبردستی کریں گے کہ لوگ مومن ہو جائیں۔ حالانکہ کسی شخص کا ایمان لانا بلا مشیتِ ایزدی ممکن نہیں۔ پس اے نبی! لوگوں سے فرما دیجئے کہ تمہارے پاس تمہارے رب کی طرف سے حق پہنچ چکا۔ سو جو شخص اس حق کے راستے پر چلے تو اس کا فائدہ اسی کے لئے ہے اور جو کوئی راہِ حق سے بہکا تو اس کا وبال اسی پر ہوگا۔ اور اللہ ہی سب سے بہتر فیصلہ کرنے والا ہے۔

سورہ: ۱۱

ہود

یہاں سورہ یونس ختم ہو کر سورہ ہود شروع ہوتی ہے۔ سورہ ہود میں پچھلی قوموں پر نازل ہونے والے اللہ کے قہروں اور مختلف قسم کے عذابوں اور پھر قیامت کے ہولناک واقعات اور جزا و سزا کا ذکر خاص انداز میں آیا ہے۔

سورت کے آغاز میں فرمایا گیا کہ یہ قرآن ایک ایسی کتاب ہے کہ اس کی آیتیں محکم ہیں اور پھر صاف صاف بھی بیان کی گئیں اور یہ کتاب قرآن ایسی کتاب

ہے جو ایک حکیم و خبیر کی طرف سے آئی ہے جس کا بنیادی مقصد یہ ہے کہ اللہ کے
 سوا کسی کی عبادت نہ کرو اور یہ کہ رسول کریم (صلی اللہ علیہ وسلم) اسی کی طرف سے
 کتاب قرآن پر ایمان نہ لانے کے سبب عذاب سے ڈرانے والے اور ایمان
 لانے پر ثواب کی بشارت دینے والے ہیں پس تم لوگ اپنے گناہ اپنے رب سے معاف
 کرو اور پھر اس کی طرف عبادت میں متوجہ رہو، وہ تم کو وقت مقررہ تک ایمان و عمل
 صالح کی برکت سے دنیا میں بھی متاعاً حسناً سے نوازے گا اور آہنیت میں
 بھی ہر زیادہ عمل کرنے والے کو زیادہ ثواب دے گا اور اگر تم لوگ ایمان لانے
 سے اعراض کرتے رہے، بچتے رہے تو تمہارے لئے ایک بڑے دن کے عذاب
 کا اندیشہ ہے۔ تم سب کو اللہ ہی کے پاس جانا ہے اور وہ ہر شے پر پوری قدرت
 رکھتا ہے۔



وما من دابة

یہ بارہاں پارہ سورہ ہود کے دس رکوع اور سورہ یوسف کے ابتدائی چھ رکوع پر مشتمل ہے۔

سورہ ہود کی ابتدائی چند آیات جو گیارہویں پارے کے آخر میں شامل ہیں ان میں اللہ تعالیٰ کے علم محیط کا ذکر تھا کہ اللہ تعالیٰ کا علم ہر شے پر محیط ہے۔ اب یہاں اس پارے کے آغاز میں اللہ کے اپنے بندوں پر ایک عظیم احسان کا ذکر فرمایا گیا اور وہ عظیم احسان یہ ہے کہ حق تعالیٰ نے ان کے رزق کی کفالت خود اپنے ذمے لے لی۔ چنانچہ ارشاد ہوتا ہے: وما من دابة فی الارض الا علی اللہ رزقھا۔ کہ کوئی جاندار روئے زمین پر چلنے والا ایسا نہیں کہ اس کی روزی اللہ کے ذمہ نہ ہو۔ پھر کائنات کو پیدا کرنے کی حقیقت بیان کی گئی جس سے معلوم ہوا کہ آسمان اور زمین کا پیدا کرنا بجائے خود کوئی مقصد نہیں بلکہ ان پر عمل کرنے والے انسانوں کے لئے بنایا گیا تاکہ وہ ان چیزوں سے اپنی معاش بھی حاصل کریں اور ان چیزوں پر غور کر کے اپنے خالق اور اپنے رب کی معرفت حاصل کریں چنانچہ ارشاد فرمایا گیا: لیسلونکم ایکم احسن عملاً کہ آسمان و زمین کی تخلیق کا مقصد یہ ہے کہ اللہ تعالیٰ تمہاری آزمائش کرے کہ تم میں کون اچھا عمل کرنے والا ہے یعنی اللہ کی پیدا کی ہوئی چیزوں سے

کوئی شخص اللہ کے بتائے ہوئے طریقوں کے مطابق متمتع اور مستفیض ہوتا ہے۔ پس جو کوئی دنیا کی زندگی اور اس کی زینت چاہتا ہے تو اللہ تعالیٰ اس کو اس کے عمل کا فائدہ دنیا ہی میں دے دیتا ہے اور ایسے لوگوں کے واسطے آخرت میں کچھ نہیں، سوائے نار و دوزخ کے۔

پھر حضرت نوح علیہ السلام کی دعوت و تبلیغ کا ایک نئے انداز سے ذکر فرمایا گیا کہ قوم نوح کے سربرآوردہ اور مالدار لوگوں نے حضرت نوح علیہ السلام کو یہ طعنہ دیا کہ آخر تم میں ایسی کون سی فضیلت ہے کہ تم رسالت کے مدعی ہو ہم تو تم میں کوئی بڑائی نہیں دیکھتے اور تمہاری دعوت کو جس کسی نے بھی قبول کیا ہے وہ سب نچلے درجے کے لوگ ہیں۔ نوح علیہ السلام نے انہیں سمجھانے اور قائل کرنے کی کوشش کی کہ فضیلت کا معیار مال و دولت نہیں اور جو لوگ ایمان لائے ہیں ان کا نچلے درجے سے ہونا انہیں اللہ کے نزدیک خیر و برکت سے محروم نہیں رکھ سکتا۔ مگر قوم نوح علیہ السلام کے یہ سردار جنہیں اپنی دولت پر گھمنڈ اور ناز تھا کہنے لگے: فاستنابما تعدنا ان کنت من الصادقین۔ کہ اچھا جس چیز یعنی عذاب سے تم ہم کو دھمکانے رہتے ہو وہ ہمارے سامنے لے آؤ۔ پھر طوفان نوح کا تفصیلی ذکر فرمایا گیا جس میں نوح علیہ السلام کا بیٹا تک غرق ہو گیا۔ کیونکہ وہ نافرمان تھا۔ جس سے معلوم ہوا کہ نجات کا دار و مدار زور و جواہر کی زیادتی یا عالی نسب پر نہیں بلکہ صرف اور صرف ایمان باللہ ایمان بالرسالت اور عمل صالح پر ہے۔ اور یہ کہ مومن باپ اور کافر بیٹے میں باہم اگرچہ قرابت کا رشتہ ہو مگر دینی اور مسلمانوں کے اجتماعی معاملات میں اس رشتہ قرابت کا کوئی اعتبار نہیں۔ کوئی شخص کتنا

ہی عالی نسب ہو سکتے ہی بڑے بزرگ کی اولاد ہو یہاں تک کہ اگر وہ کسی نبی کی آل اولاد میں سے بھی ہو تو اگر وہ صاحبِ ایمان نہیں تو اس کی عالی نسب یا نبی کے خاندان سے تعلق اس کی نجات کا سبب نہیں ہو سکتا۔ نجات کا اصل دار و مدار تو درحقیقت ایمان و تقویٰ پر ہے۔

اور پھر ہود علیہ السلام کے قوم عاد کی طرف بھیجے جانے کا ذکر ہے اور قوم نوح کی طرح قوم عاد نے بھی آوازِ حق کو نہ سنا اور پھر وہ راتوں رات تباہ و برباد کر دی گئی اور ان کا یہ دعویٰ من اشد مناقوۃ کہ کون ہے جو قوت میں ہم سے بڑھ کر ہے؟ اللہ کے غضب کے آگے بے حقیقت ہو کر رہ گیا۔

قوم عاد کے بعد قوم ثمود کی سرکشی کا ذکر ہے جنہوں نے قوم نوح اور عاد کی طرح دعوتِ حق کو قبول نہ کیا۔ اور بالآخر دردناک عذاب سے دوچار ہوئے۔ پھر قوم لوط کی فحاشی، آبرو باختگی، لواطت اور کھلی بے حیائی کا ذکر ہے۔ حضرت لوط علیہ السلام کے سمجھانے کے باوجود قوم لوط کا بدکاری پر اصرار اللہ کے غضب کا سبب بنا اور ان پر آسمان سے پتھروں کی بارش ہوئی۔ اور یہ قوم اپنی زبردست بد اخلاقی، بدکاری اور آبرو باختگی کے سبب پیوند زمین ہو گئی۔ قوم لوط پر عذاب والی آیت کے آخر میں اقوامِ دنیا کو متنبہ کرنے کے لئے ارشاد فرمایا گیا: وما ہی من الظالمین ببعید۔ پتھراؤ کا عذاب آج بھی ظالموں سے کچھ زیادہ دور نہیں۔ یعنی جو لوگ قوم لوط کی طرح ظلم و بے حیائی پر جمے رہیں گے وہ اپنے آپ کو اس عذاب سے دور نہ سمجھیں جو قوم لوط پر آیا۔ پھر حضرت شعیب علیہ السلام کے مدین بھیجے جانے اور اہل مدین کے دولت کی حرص و ہوس میں مبتلا

کہ ہونے کا بیان ہے۔ اہل مدین کو دولت کی اس قدر حرص تھی کہ وہ جائز و ناجائز طریقے سے دولت کمانے میں کوئی تفریق نہ کرتے، ناپ تول میں کمی کرتے اور لوگوں کا مال ناحق کھا جاتے اور لاتعداد بندوں کے حقوق ان کی گردنوں پر تھے۔ لیکن انہیں دولت کی حرص نے اندھا کر دیا تھا۔ انہیں اگر فکر تھی تو بس ہر طرف سے مال سمیٹنے کی۔ حضرت شعیب علیہ السلام نے انہیں ان بڑی حرکتوں اور حرام طریقوں سے مال کمانے سے باز رہنے کی نصیحت کی اور کوشش کی مگر ان کے کانوں پر جوں تک نہ رہی۔ نتیجہ ظاہر ہے کہ ان کا انجام بھی قوم عاد اور ثمود سے مختلف نہ ہوا۔ پھر حضرت موسیٰ علیہ السلام کے توحید پیش کرنے اور فرعون کے انکار اور سرکشی کا ذکر ہے جس کا سبب اس کا تبر تھا۔

ان واقعات کے ذکر سے مقصود یہ ہے کہ دین حق یعنی اسلام کی مخالفت جو یہ کفار و مشرکین کہ رہے ہیں تو یہ کوئی نئی بات نہیں ہے بلکہ سابق میں دوسرے انبیاء کے ساتھ بھی ایسا ہوتا رہا ہے۔ چنانچہ ان نافرمان قوموں کے ذکر اور احوال سنانے کے بعد ہدایت کی گئی کہ جس طرح آپ (صلی اللہ علیہ وسلم) اور مسلمانوں کو حکم ہوا ہے راہ دین پر قائم رہیے چنانچہ وہ دائرہ دین سے ذرا باہر نہ نکلے اور ظالموں کی طرف ذرہ برابر مائل نہ ہوئے۔ پھر ارشاد فرمایا گیا کہ نماز قائم کیجئے، ذٰلک ذکرى للذاکرین۔ یہ نماز ذکر ہے، یاد دہانی ہے یاد رکھنے والوں کے لئے۔ یعنی نماز کے ذریعے بندے اور اس کے مبود کے درمیان یاد کا ایک تعلق قائم ہوتا ہے۔ واللہ غیب السموات والارض والیہ یرجع الامر کلہ فاعبدہ ونسوا کل علیہ وما ربک بغافل عما تعملون۔ اور آسمانوں اور زمین میں جتنی غیب کی باتیں ہیں ان کا علم اللہ ہی کو ہے اور سب امور اسی

اسی کی طرف رجوع ہوں گے تو اے محمد (صلی اللہ علیہ وسلم) آپ اسی کی عبادت کیجئے اور اسی پر بھروسہ رکھیے اور آپ کا رب جو کچھ تم کرتے ہو اس سے بے خبر نہیں ہے۔

یوسف

سورہ: ۱۲

یہاں سورہ ہود ختم ہو کہ سورہ یوسف شروع ہوتی ہے۔ سورہ یوسف کے آغاز میں نزول قرآن کی غایت بیان کی گئی ہے کہ لوگ عقل و تدبیر سے کام لیں اور خلاف قرآن راستہ اختیار کر کے تباہی و بربادی کو دعوت نہ دیں۔ پھر حضرت یوسف علیہ السلام کے خواب دیکھنے اور آپ کے والد ماجد حضرت یعقوب علیہ السلام سے اس خواب کے ذکر اور ان کی ہدایت کہ دوسرے بھائیوں سے اس کا ذکر نہ کرنا اور پھر بھائیوں کے بہانہ بازی سے کام لے کر حضرت یوسف علیہ السلام کو بکل لے جانے، کنویں میں ڈالنے اور پھر والد سے غلط بیانی کرنے اور پھر حضرت یوسف علیہ السلام کے مصر میں فروخت ہونے کا ذکر ہے۔ اس کے بعد حضرت یوسف علیہ السلام کے حسن و جمال پر عزیز مصر کی بیوی کے فریفتہ ہونے اور حضرت یوسف علیہ السلام کے بتلائے آزمائش ہونے اور صاف بیچ نکل آنے اور اس عورت کے آپ پر جھوٹا الزام لگانے اور آپ کے جیل جانے اور حق کے راستے میں ثابت قدم رہنے کا ذکر ہے۔ جیل میں آپ کے ساتھ دو نوجوان بھی داخل ہوئے۔ پھر ان کے خواب دیکھنے اور یوسف علیہ السلام کے تعبیر بتانے کا ذکر ہے۔ حضرت یوسف علیہ السلام کی بتائی ہوئی تعبیر صحیح ثابت ہوئی اور ان قیدیوں میں سے ایک بیچ گیا۔ حضرت یوسف علیہ السلام نے جس شخص

کے بچ جانے کی تعبیر دی تھی اس سے کہا کہ اپنے مالک کے پاس جا کر میرا ذکر کرنا۔
 لیکن وہ بادشاہ کو یہ قصہ سنانا بھول گیا حتیٰ کہ بادشاہ نے ایک خواب دیکھا اور
 جب اس کا تذکرہ اس خادم نے سنا تو اسے حضرت یوسف کی یاد آئی۔ اس نے
 بادشاہ سے ذکر کیا چنانچہ بادشاہ نے فوراً آپ کی رہائی کا حکم دے دیا۔ مگر آپ
 نے رہا ہونے سے انکار کر دیا اور فرمایا کہ اپنے مالک سے کہو کہ اس واقعے کی حقیقت
 دریافت کرے کہ عورتوں نے اپنے ہاتھ کیوں کاٹ ڈالے تھے چنانچہ بادشاہ
 نے ان عورتوں کو اپنے دربار میں بلایا۔ واقعہ کی بقیہ تفصیل اگلے پارے میں بیان
 کی گئی ہے۔



وما ابری

یہ تیرھواں پارہ سورہ یوسف کے آخری چھ رکوع، پوری سورہ رعد اور سورہ ابراہیم کل ۱۸ رکوع پر مشتمل ہے۔ سابقہ پارے میں حضرت یوسف علیہ السلام کا قصہ بیان ہو رہا تھا کہ حضرت یوسف علیہ السلام نے جیل سے رہا ہونے سے اس وقت تک کے لئے انکار کر دیا جب تک کہ ان کے بے قصور جیل بھجے جانے کی حقیقت آشکار نہ ہو جائے۔ چنانچہ بادشاہ نے متعلقہ عورتوں کو بلایا اور ان سے حقیقت حال معلوم کی تو ان عورتوں نے کہا کہ ماشاء اللہ ہم نے یوسف (علیہ السلام) میں کوئی بُرائی نہیں دیکھی۔ جب عزیز مصر کی بیوی نے دیکھا کہ اب سچی بات کھل گئی تو اس نے اعتراف کیا کہ میں نے یوسفؑ کو پھسلانے کی کوشش کی تھی اور یوسفؑ سچا ہے۔ یہ حقیقت آشکار ہو گئی کہ یوسف علیہ السلام نے عزیز مصر کی عزت پر ڈاکہ نہیں ڈالا تھا اور وہ پاک دامن ہیں بلکہ عزیز مصر کی بیوی نے انہیں پھسلانے کی ناکام کوشش کی تھی۔ یہ سب کچھ اس لئے ناگزیر تھا کہ یوسف علیہ السلام کی پاکہ منی ظاہر ہو جائے۔ اس کے بغیر عزیز مصر کے دل سے شک و شبہ کا کاٹنا نہیں نکل سکتا تھا۔

چنانچہ یوسف علیہ السلام کو قید خانہ سے اعزاز و اکرام کے ساتھ بادشاہ کے دربار میں لایا گیا اور بادشاہ نے انہیں وزارت خزانہ کا ذی عزت منصب عطا

فرمایا۔ پھر یوسف علیہ السلام کے بھائیوں کا غلے کے لئے مصر میں ادھر ادھر پھر فرمایا۔ یوسف علیہ السلام کا ان کو پہچان لینا، بلا قیمت غلہ دینا، پھر علاقائی بھائی کو ساتھ لے کر ان سب کا دوبارہ آنا اور یوسف علیہ السلام کا ایک تدبیر سے اپنے بھائی کو روک لینا، بھائیوں کا اپنے شہر واپس لوٹنا اور پھر بیٹوں کی جدائی کے غم میں روتے روتے حضرت یعقوب علیہ السلام کا نابینا ہو جانا اور پھر یوسفؑ کے پاس ان کے بھائیوں کا تسری بار آنا بیان ہوا ہے۔ جب برادران یوسفؑ کو یہ علم ہوا کہ یہ تو وہی یوسفؑ ہے جسے ہم نے کنویں میں مرنے کے لئے چھوڑ دیا تھا تو ان کے سرندامت سے جھک گئے۔ یوسف علیہ السلام نے فرمایا کہ جو کوئی اللہ سے ڈرتا ہے اور مصائب پر صبر کرتا ہے تو اس کا حق اللہ تعالیٰ ضائع نہیں فرماتا۔ پھر انہوں نے یوسف علیہ السلام سے معافی چاہی تو یوسف علیہ السلام نے فرمایا:

لا تشریب علیکم الیوم (تم پر آج کے دن کچھ مواخذہ نہیں)۔

حضرت یوسف علیہ السلام نے اپنے والد کی بیٹائی ضائع ہو جانے کا حال سن کر اپنا کرتہ دیا کہ جا کر ان کے منہ پر ڈال دینا۔ چنانچہ وہ کرتہ حضرت یعقوب علیہ السلام کے چہرہ مبارک پر ڈالا گیا اور بحکم خدا بیٹائی لوٹ آئی، پھر والد اور سب بیٹے یوسف علیہ السلام کے پاس مصر گئے۔ یوسف علیہ السلام نے ماں باپ کو اپنے پاس تخت پر بٹھایا چنانچہ ماں باپ اور سب بھائی حضرت یوسف علیہ السلام کے سامنے سجدہ ریز ہو گئے۔ یہ دیکھ کر یوسف علیہ السلام نے فرمایا کہ اے میرے باپ! یہ ہے میرے خواب کی تعبیر جو میں نے لڑکپن میں دیکھا تھا کہ شمس و قمر اور گیارہ ستارے مجھے سجدہ کر رہے ہیں۔ میرے رب نے اس خواب کو سچا کر دیا اور میرے ساتھ احسان اس وقت کیا جب مجھے قید خانہ سے نکالا اور دوسرا نعام

یہ فرمایا کہ باوجودیکہ شیطان نے میرے اور میرے بھائیوں کے درمیان جھگڑا ڈالا، تم سب کو میرے پاس یہاں لے آیا۔ بلاشبہ میرا رب جو چاہتا ہے اس کی تدبیر لطیف کر دیتا ہے، بلاشبہ وہ بڑا علم اور حکمت والا ہے۔

حضرت یوسف علیہ السلام کے اس واقعے میں انسانی ارادے اور تدبیر کی بے اثری اور اللہ کی مشیت اور تقدیر کی فرمانروائی کی طرف بے شمار اشارے ملتے ہیں جن سے یہ مفہوم نکلتا ہے کہ دنیا عالم اسباب ہے اسباب کو اسباب جاننا اور ان پر نظر رکھنا کمال انسانی کے منافی نہیں۔ لیکن ہاں! ان تدابیر کو مؤثر حقیقی سمجھنا اور ان اسباب کو علت نامہ قرار دینا گمراہی اور اسلام کے کائناتی تصور، نظام خداوندی اور منشائے ایزدی کے خلاف ہے۔ گویا ہمارے ارادوں پر ہماری تدابیر پر اور ہمارے ان ارادوں کی تکمیل پر ایک قوت حاکمہ ہے جس پر ان تدابیر کی کامیابی یا ناکامی کا حقیقی انحصار ہے۔ البتہ انسان اللہ کے عطا کردہ اپنے ارادے اور اختیار کے تحت اس بات کا مکلف اور پابند کیا گیا ہے کہ وہ شریعت کے مطابق تدبیر کرے کیوں کہ تدبیر کرنا بھی تقدیر الہی سے ہے۔

سورہ یوسف میں بیان کردہ واقعات سے رسول اکرم صلی اللہ علیہ وسلم کی دعوت اسلام میں ایک مماثلت یہ بھی پائی جاتی ہے کہ جس طرح برادران یوسف اپنے بھائی یوسف علیہ السلام کے درپے آزار ہوئے اسی طرح سرداران قریش آنحضرت صلی اللہ علیہ وسلم کے درپے آزار تھے۔ اور جس طرح برادران یوسف کی تقدیر الہی کے آگے ایک نہ چلی اور بالآخر انہیں اپنے بھائی یوسف علیہ السلام کے آگے سجدہ ریز ہونا پڑا اسی طرح امرائے قریش بالآخر آنحضرت صلی اللہ علیہ وسلم کے آگے سرنگوں ہوئے جس طرح حضرت یوسف علیہ السلام نے اپنے بھائیوں

کو معاف کرتے ہوئے ”لا تثریب علیکم الیوم“ فرمایا بالکل اسی طرح فتح مکہ کے موقع پر آنحضرت صلی اللہ علیہ وسلم نے بھی یہی کلمہ کہ آج تم پر کوئی مواخذہ نہیں ارشاد فرمایا۔ اور آنحضرت صلی اللہ علیہ وسلم کی دعوت اسی دین اسلام کے لیے تھی جس کے لئے حضرت یوسف علیہ السلام نے دعائمانگی کہ توفیخی مسلماً کہ اے اللہ مجھ کو موت دے اسلام پر۔ واضح رہے کہ یہ سورہ یوسف کفار مکہ کے آنحضرت صلی اللہ علیہ وسلم سے سوال کے جواب میں آنحضرت صلی اللہ علیہ وسلم کی زبان مبارک سے وحیاً جاری ہوئی جو آپ کی رسالت کا ایک اور کھلا ثبوت تھا۔ سورہ یوسف میں قصہ یوسف کے بیان سے رسول کریم صلی اللہ علیہ وسلم کو یہ تسلی دینا بھی مقصود تھا کہ آپ کو جو کچھ تکالیف اپنی قوم کے ہاتھوں پہنچ رہی ہیں وہ پچھلے انبیاء کو بھی پہنچتی رہی ہیں مگر انجام کار اللہ تعالیٰ نے اپنے پیغمبروں ہی کو غلبہ عطا فرمایا اور آپ کا معاملہ بھی ایسا ہی ہونے والا ہے۔

رعد

سورہ ۱۳

اس کے بعد سورہ رعد شروع ہوتی ہے۔ اس سورت میں بھی قرآن مجید کے کلام حق ہونے اور توحید و رسالت کے اثبات، قیامت کے آنے اور بعثت بعد الموت یعنی مرنے کے بعد دوبارہ اٹھانے جانے کا تفصیلی ذکر ہے اور اس کے ساتھ ہی منکرین حق کے لیے عذاب کی وعید ہے۔ اور فرمایا گیا کہ باطل اگرچہ چند روز کے لئے حق کے اوپر غالب نظر آئے لیکن آخر کار باطل محو اور حق قائم رہتا ہے۔ اور نیک اور فرمانبردار لوگوں کے لئے آخرت میں فلاح و کامیابی ہے۔ پھر سرکش اور نافرمان بندوں کی خصلتیں بیان فرمائی گئیں کہ وہ اللہ تعالیٰ کے عہد کو پختہ کر کے توڑ ڈالتے

ہیں اور جن تعلقات کو اللہ تعالیٰ نے قائم رکھنے کا حکم دیا ہے ان کو یہ لوگ قطع کر دیتے ہیں اور یہ لوگ زمین میں فساد مچاتے ہیں۔ ایسے لوگ اللہ کی رحمت سے دور اور محروم ہیں اور ان کے لئے لعنت اور برا ٹھکانہ ہے۔ سورہ رعد کے آخر میں ارشاد فرمایا گیا کہ اللہ تعالیٰ نے جو وعدے آپ (صلی اللہ علیہ وسلم) سے کئے ہیں وہ پورے ہوں گے۔ حکم اللہ تعالیٰ ہی کے ہاتھ میں ہے۔ اس کے حکم کو کوئی ٹال نہیں سکتا اور وہ بہت جلد حساب لینے والا ہے۔

ابراہیم

سورہ: ۱۲

سورہ رعد کے بعد سورہ ابراہیم کا آغاز ہوتا ہے۔ اس سورت کا آغاز بھی کتاب قرآن کے ذکر ہوا کہ یہ قرآن ایک کتاب ہے جس کو ہم نے آپ (صلی اللہ علیہ وسلم) پر نازل فرمایا ہے تاکہ آپ تمام لوگوں کو ان کے پروردگار کے حکم سے کفر کی تاریکیوں سے نکال کر ایمان و ہدایت کی روشنیوں کی طرف لے آئیں۔ اس سورت کے آغاز میں رسالت و نبوت کی چند مزید خصوصیات بیان کی گئی ہیں اور پھر توحید کا مضمون بیان ہوا ہے اور توحید کے اثبات کے لئے حضرت موسیٰ علیہ السلام اور حضرت ابراہیم علیہ السلام کے واقعات سے شواہد پیش کئے گئے اور توحید کی فضیلت اور کفر و شرک کی مذمت مثالوں کے ذریعے واضح کی گئی۔ چنانچہ اس سورت میں حضرت ابراہیم علیہ السلام کی دعاؤں کا ذکر بھی ہے جس سے دعا کے یہ آداب معلوم ہوئے کہ دعا گڑ گڑا گڑ گڑا کر کی جائے اور اس کے ساتھ اللہ تعالیٰ کی حمد و ثنا بھی بیان کی جائے۔

سورہ ابراہیم (علیہ السلام) کے آخری رکوع میں اہل مکہ کو پچھلی قوموں کے واقعات سے عبرت حاصل کرنے کی تلقین کی گئی اور انکار و ضد کی صورت میں

قیامت کے ہولناک عذاب سے ڈرایا گیا۔ آخر میں ارشاد فرمایا گیا کہ یہ قرآن
لوگوں کے لئے احکام پہنچاتا ہے تاکہ اس کے ذریعے لوگ عذاب سے ڈرائے
جائیں اور لوگ اس بات کا یقین کر لیں کہ اللہ ہی معبود برحق ہے۔



ربما

پہرہ ہواں پارہ سورہ حجر کے چھ اور سورہ نحل کے سولہ کل ۲۲ رکوع پر حاوی ہے۔

حجر

سورہ : ۱۵

سورہ حجر کا آغاز بھی تِلْكَ آيَاتُ الْكُتُبِ وَقُرْآنِ مَبِينٍ سے ہوتا ہے کہ یہ آیتیں ہیں کتابِ کامل کی، واضح قرآن کی۔ پھر ارشاد فرمایا گیا: رَبِّمَا يُوَدُّ الَّذِينَ كَفَرُوا لَوْ كَانُوا مُسْلِمِينَ کہ کسی وقت یہ لوگ جو منکر ہیں قرآن کے، آرزو کریں گے کہ کیا اچھا ہوتا جو وہ مسلمان ہو جاتے پھر آنحضرت صلی اللہ علیہ وسلم کو ارشاد ہوتا ہے کہ آپ ان منکروں کو ان کے حال پر چھوڑ دیجئے کہ یہ اس دُنیا میں خوب کھالیں اور چین اڑالیں اور ان کے خیالی منصوبے ان کو غفلت میں ڈالے رکھیں۔ ان کو جلد ہی کفر و ایمان کی حقیقت معلوم ہو جائے گی۔ اور پھر اللہ تبارک و تعالیٰ نے فرمایا کہ ہم نے ہر سرکش قوم کو مہلت دی اور جتنی بستیاں ہلاک کی ہیں ان سب کے لئے ایک معین وقت لکھا ہوا رہا ہے، اور کوئی امت اپنی ميعاد مقرر سے نہ پہلے ہلاک ہوئی ہے اور نہ پیچھے۔

نیز قرآن پاک کے بارے میں ان منکرین کے شک کی تردید میں ارشاد فرمایا

گیا: انا نحن نزلنا الذکر و انا له لعافظون کہ ہم ہی نے اتاری ہے
یہ نصیحت (یعنی کتاب قرآن) اور ہم آپ ہی اس کے نگہبان ہیں۔ اور پھر رسول
اکرم صلی اللہ علیہ وسلم کے ساتھ کفار عرب کی بدتمیزیوں کے متعلق ارشاد فرمایا گیا
کہ یہ کوئی نئی بات نہیں ہے منکرین حق ہمارے بھیجے ہوئے پچھلے رسولوں کے
ساتھ بھی استہزاء کرتے رہے ہیں۔

پھر آسمان وزمین کی پیدائش کا ذکر فرمایا گیا اور ان بے شمار نعمتوں کا بھی جو آسمانوں
اور زمین کے درمیان اللہ کے نظام ربوبیت کے تحت پیدا کی گئیں چنانچہ فرمایا
گیا کہ ہم ہی بھیجتے ہیں ہواؤں کو جو بادل کو پانی سے بھر دیتی ہیں پھر ہم ہی آسمان
سے پانی برساتے ہیں اور پھر وہ پانی پینے کو تم کو دیتے ہیں اور ہم ہی زندہ کرتے ہیں
اور مارتے ہیں اور ہم ہی سب کو قیامت میں جمع کریں گے اور ہر کسی کو اس کے
کئے کا بدلہ ملے گا۔ پھر انسان کی پیدائش، تکرمیم آدم اور ابلیس کی نافرمانی اور ابلیس
کی درخواست پر اس کو مقررہ دن تک ڈھیل دینے کا ذکر ہے چنانچہ ابلیس
نے کہا کہ میں دنیا میں تیرے بندوں کی نظر میں گناہوں کو پسندیدہ کر کے دکھلاؤں
گا اور ان سب کو گمراہ کروں گا مگر وہ جو تیرے برگزیدہ بندے ہیں ان پر میرا
زور نہیں چل سکتا۔ اللہ تعالیٰ نے فرمایا کہ بے شک جو میرے بندے ہیں میرا ان
پر کچھ زور نہیں اور جو لوگ تیرا اتباع کریں گے وہ گمراہی کا شکار ہوں گے اور
ان سب کا ٹھکانا جہنم ہے، اور جو لوگ متقی ہیں ان کے لئے جنت ہے۔

اس کے بعد فرشتوں کے حضرت ابراہیم علیہ السلام کے گھر آنے اور حضرت
اسحاق علیہ السلام کی پیدائش کی بشارت دینے کا ذکر ہے نیز یہ کہ وہ فرشتے
قوم لوط پر عذاب نازل کرنے کے لئے بھیجے گئے۔ چنانچہ فرمایا گیا کہ وہ فرشتے جو

حسین و جمیل نوجوان لڑکوں کی شکل میں بھیجے گئے تھے، حضرت لوط علیہ السلام کے لوگوں کو جب ان کی آمد کی اطلاع ہوئی تو وہ مستی میں مدہوش حضرت لوط علیہ السلام کے گھر پر چڑھ دوڑے۔ چنانچہ قوم لوط کی خرمستیوں کے باعث ان کو ایک بردست چنگھاڑنے سورج نکلنے وقت اچانک آپہڑا اور ساری بستی تپٹ ہو گئی اور ان پر پتھر برسائے گئے۔ اور اس میں نشانیاں ایمان والوں کے لئے ہیں

پھر اصحاب ایکہ کے عناد اور مخالفت کا ذکر ہے اور اصحاب حجر کا جنہوں نے اپنے رسولوں کو جھٹلایا۔ حالانکہ اللہ تعالیٰ نے ان رسولوں کو اپنی نشانیاں دے کر بھیجا تھا اگرچہ انہوں نے اپنی حفاظت کے لئے پہاڑ کاٹ کر اونچے اونچے محل تعمیر کر لئے تھے مگر ایک صبح زبردست چنگھاڑنے ان سب کو آیا اور دیکھتے دیکھتے ساری فلک بوس عمارتیں زمین بوس ہو گئیں۔ پھر قیامت کے آنے اور اس سخت دن سے ڈرنے کی تلقین کی گئی۔ پھر سورہ حجر کے آخر میں فرمایا گیا: فسبح بحمد ربك وكن من السجدين و اعبد ربك حتى ياتيك اليقين کہ اپنے پروردگار کی تسبیح و تحمید کرتے رہیے اور نمازیں پڑھنے والوں میں رہیے اور اپنے رب کی عبادت کرتے رہیے یہاں تک کہ اسی حالت میں آپ (صلی اللہ علیہ وسلم) کو موت آجائے۔

نحل

سورہ: ۱۶

اب سورہ نحل کا آغاز ہوتا ہے چنانچہ فرمایا گیا ہے: ان انذروا انه لا اله الا انا فاتقون۔ کہ خبردار کرو کہ کسی کی بندگی نہیں سوا میرے، سو مجھ سے ڈرو۔ اثبات توحید کے لئے آسمان و زمین، انسان اور جانوروں

کی تخلیق کا ذکر فرمایا گیا اور راہِ حق کی طرف رہنمائی فرماتے ہوئے ارشاد فرمایا گیا کہ: **عَلَى اللَّهِ قَصْدَ السَّبِيلِ**۔ کہ اللہ تک پہنچتی ہے سیدھی راہ۔ پھر آسمان سے پانی برسانے اور اس سے انواع و اقسام کے پھل اور میوے اور کھیتیاں اگانے اور سورج اور چاند اور ستاروں کو مسخر کرنے کا ذکر فرماتے ہوئے ارشاد فرمایا گیا کہ اللہ رب العزت کا جس نے یہ سب چیزیں پیدا فرمائیں: احسان مانو۔ اور اگر تم اللہ کی نعمتوں کا شمار کرنا چاہو تو اس کی نعمتیں اتنی زیادہ اور کائنات میں چاروں طرف پھیلی ہوئی ہیں کہ تم ہرگز ہرگز ان کا شمار نہ کر سکو گے۔ پھر فرمایا گیا: **اللَّهُمَّ اَللّٰهُ وَاحِدٌ** کہ تمہارا معبود برحق ایک ہی معبود ہے۔ اور منکر لوگ دوزخ کے دروازوں میں داخل ہوں گے۔ اور وہ بہت برا ٹھکانہ ہے۔ اور جن لوگوں نے بھلائی کی ان کے لئے اس دنیا میں بھی بھلائی ہے اور آخرت میں بھی اور کیا خوب ہے گھر پر ہمیز گاروں کا۔ جس چیز کو ان کا جی چاہے گا وہ انہیں وہاں ملے گی۔

قرآنِ حکیم کے ساتھ مشرکین اور کفار نے اپنے عناد و دشمنی کے سبب اس کو جھٹلانے کا جو طرزِ عمل اختیار کیا اس کے ضمن میں ارشاد فرمایا گیا کہ زمانہ ماضی میں ہمیشہ یہ ہوتا رہا ہے کہ کچھ لوگ ہدایت کو قبول کرتے ہیں اور کچھ لوگ ہدایت پر گمراہی کو ترجیح دیتے ہیں اور اللہ کے کلامِ برحق کو جھٹلاتے ہیں۔ چنانچہ فرمایا گیا: **سَيُرَوْنَ فِي الْأَرْضِ فَانظُرُوا كَيْفَ كَانَ عَاقِبَةُ الْمُكَذِبِينَ**۔ کہ ملکوں کا سفر کرو پھر دیکھو! کیا ہوا انجام جھٹلانے والوں کا۔ پھر رسول کریم صلی اللہ علیہ وسلم کو ارشاد فرمایا گیا: **وَإِنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ**

يَتَفَكَّرُونَ۔ کہ ہم نے آپ پر یہ قرآن اتارا ہے تاکہ جو ہدایات آپ کے واسطے

سے لوگوں کے پاس بھیجی گئی ہیں وہ ہدایات آپ ان کو واضح کر کے سمجھا دیں۔ اور پھر فرمایا گیا کہ جو لوگ دین حق کو باطل کرنے کو بڑی بڑی تدبیریں کرتے ہیں کہ کہیں اس میں شبہات و اعتراضات نکالتے ہیں اور کہیں دوسروں کو روکتے ہیں، کیا ایسے لوگ کفر و انکار کی یہ کارروائیاں کر کے اس بات سے بے فکر اور مطمئن ہو بیٹھے ہیں کہ اللہ تعالیٰ ان کو ان کے کفر کے وبال میں زمین میں دھنسا دے یا ان پر ایسے موقع سے عذاب آپڑے جہاں ان کو گمان بھی نہ ہو۔ اور اللہ نے جو مہلت دے رکھی ہے اس کی وجہ یہ ہے کہ تمہارا رب شفیق و مہربان ہے۔ اس نے اس لئے مہلت دی ہے کہ اب بھی سمجھ جاؤ اور فلاح و نجات کا طریقہ اختیار کرو جو قرآن کے اتباع میں مضمر ہے۔ اور اگر اللہ لوگوں کو ان کے ظلم اور بے انصافی کے سبب پکڑے تو زمین پر ایک بھی چلنے والا باقی نہ رہے۔ لیکن اللہ ڈھیل دیتا ہے ان کو ایک وقت مقررہ تک۔ پھر جب وہ وقت مقرر آپہنچے گا تو پھر وہ نہ ایک گھڑی پیچھے ہٹ سکیں گے اور نہ آگے۔

اس کے بعد آسمان سے پانی برسانے اور زمین کو بہرا بھرا کرنے اور چوپایوں کے پیدا کرنے کا ذکر ہے کہ کس طرح ان کے پیٹ کی چیزوں یعنی گوہر اور لہو کے بیج میں سے صاف ستھرا اور خوشگوار دودھ پینے والوں کے لئے اللہ تبارک و تعالیٰ نے بہیا فرمایا۔ اور پھر مختلف پھل اور عمدہ کھانے کی چیزیں پیدا کرنے کا ذکر ہے اور پھر شہد کی مکھی کا پہاڑوں اور درختوں میں چھتے لگانے اور ان میں سے شہد نکلنے کا ذکر ہے۔

اپنی نعمتوں کے ذکر کے ذریعے توحید کے فطری دلائل کے ساتھ ہی تقسیم رزق

کے بارے میں فرمایا گیا کہ تم میں سے بعضوں کو بعض پر رزق کے معاملے میں فضیلت دی اور پھر فرمایا گیا کہ اللہ نے تمہارے واسطے تمہاری ہی قسم سے عورتیں پیدا کیں اور تم کو تمہاری عورتوں سے بیٹے اور پوتے دیئے اور تم کو کھانے کو ستھری چیزیں دیں۔ سو کیا جھوٹی باتیں ملتے ہیں اور اللہ کے فضل کو نہیں مانتے۔ اور پوچھتے ہیں اللہ کے سوا ایسوں کو جو مختار نہیں ان کی روزی کے آسمان اور زمین سے کچھ بھی اور نہ قدرت رکھتے ہیں۔ پھر فرمایا گیا : ان الله يامر بالعدل والاحسان وابتاء ذى القربى وينهى عن الفحشاء والمنكر والبغى يعظكم لعلكم تذكرون۔ اللہ حکم کرتا ہے انصاف کرنے کا اور بھلائی کرنے کا اور قرابت والوں کو دینے کا اور منع کرتا ہے بے حیائی سے اور نامعقول کام سے اور سرکشی سے اور تم کو سمجھاتا ہے تاکہ تم یاد رکھو۔

پھر عہد کو پورا کرنے اور قسموں کو نہ توڑنے اور رشوت نہ لینے کا حکم دیا گیا۔ اور جس مرد و عورت نے نیک کام کیا اور وہ مومن ہے تو اللہ تعالیٰ اس کو ایسا چھی زندگی عطا فرمائیں گے اور آخرت میں ان کے اچھے کاموں کے عوض اجر دیں گے۔ پھر فرمایا گیا کہ اللہ نے جو تم کو حلال اور پاک روزی دی تو اللہ کا شکر ادا کرو اور اس کا احسان مانو اگر تم اسی کی بندگی کرتے ہو۔ اور اپنی زبانوں سے جھوٹ کہ یہ حلال ہے اور یہ حرام ہے کہ اللہ پر بہتان باندھو۔ ایسے لوگوں کے لئے دردناک عذاب ہے۔ مگر وہ لوگ جن سے نادانی میں برائی سرزد ہو گئی اور پھر انہوں نے توبہ کی اور اپنی اصلاح کر لی تو اللہ بڑی مغفرت کرنے والا اور بڑی رحمت والا ہے۔

پھر اس سورت کے آخر میں ملت ابراہیمی کا اتباع کرنے اور لوگوں کو حکمت

اور معظمت کے ساتھ دین کی طرف بلانے اور اس راستے میں جو دشواریاں پیش
 آئیں ان پر صبر کرنے کی تلقین کی گئی اور فرمایا گیا: ان اللہ مع الذین اتقوا
 والذین ہم محسنون کہ اللہ ساتھ ہے ان کے جو پرہیزگار ہیں اور نیکی
 کرتے ہیں۔



پارہ: ۱۵

سبحان الذی

پندرہواں پارہ سورہ بنی اسرائیل جسے سورہ اسراء بھی کہتے ہیں اور سورہ کہف کے ابتدائی ۹ رکوع پر مشتمل ہے۔

بنی اسرائیل

سورہ: ۱۷

پارے کا آغاز اس عظیم اور حیرت انگیز واقعہ سے ہوتا ہے جسے معراج کے نام سے یاد کیا جاتا ہے۔ جو آنحضرت صلی اللہ علیہ وسلم کا خصوصی اعزاز اور امتیازی معجزہ ہے چنانچہ ارشاد ہوتا ہے: "سبحن الذی اسری بعبدہ لیلۃ من المسجد الحرام الی المسجد الاقصی الذی بارکنا حولہ لنریہ من آیاتنا۔ پاک ہے وہ ذات جو لے گیا اپنے بندے کو ایک ات مسجد حرام یعنی کعبہ سے مسجد اقصیٰ تک جسے گھیر رکھا ہے ہماری برکت نے تاکہ دکھلائیں اس کو کچھ اپنی نشانیاں۔"

معراج کے اس مختصر ذکر کے بعد بنی اسرائیل کے دو اہم واقعے ذکر کیے گئے کہ وہ ایک مرتبہ اپنے گناہوں میں منہمک ہو گئے تو اللہ تعالیٰ نے دشمنوں کو ان پر مسلط کر دیا جنہوں نے انہیں تباہ و برباد کر دیا۔ پھر ان کو کچھ تنبیہ ہوئی

اور شرارت، اور احکام الہی کی مخالفت سے باز آئے۔ مگر تھوڑے عرصے بعد انہی شرارتوں اور بد اعمالیوں میں مبتلا ہو گئے تو پھر اللہ تعالیٰ نے ان کو ان کے دشمن کے ہاتھوں سزا دلوائی۔ مفسرین نے لکھا ہے کہ اس سے شریعت موسوی اور شریعت عیسوی کی مخالفت مراد ہے۔

پھر فرمایا گیا کہ یہ قرآن پاک بتلاتا ہے وہ راہ جو سب سے سیدھی ہے اور خوشخبری سنانا ہے ایمان والوں کو جو عمل کرتے ہیں اچھے ان کے لئے ثواب ہے بڑا اور یہ جو آخرت کو نہیں مانتے ان کے لئے دردناک عذاب ہے۔ پھر قیامت کا ذکر فرمایا گیا کہ ہم نے ہر عمل کرنے والے انسان کا عمل نیک ہو یا بد اس کے گلے کا بار بنا رکھا ہے یعنی ہر شخص کا عمل اس کے ساتھ لازم و ملزوم ہے اور پھر قیامت کے دن اس کا اعمال نامہ اس کے دیکھنے کے واسطے نکال کر سامنے کر دیا جائے گا جس کو وہ کھلا ہوا دیکھ لے گا اور اس سے کہا جائے گا کہ اپنا اعمال نامہ خود پڑھ لے۔ آج تو خود ہی اپنا محاسبہ کرنے کے لئے کافی ہے اور بڑے عمل کرنے والوں پر عذاب کی حجت قائم ہو جائے گی۔ پھر فرمایا گیا کہ جب کسی قوم کے پاس رسول اللہ اور اللہ کے پیغام بھیج دیئے گئے مگر پھر بھی انہوں نے سرکشی سے کام لیا تو اس قوم پر عام عذاب بھیج دیا جاتا ہے۔ پس اللہ کے ساتھ کسی دوسرے کو الہ مت ٹھہراؤ اور مال باپ کے ساتھ بھلائی کرو۔ اور ان سے ادب کے ساتھ بات کرو اپنے کندھوں کو اپنے والدین کے سامنے نیاز مندی کے ساتھ جھکائے رکھو۔ پھر ارشاد ہوا کہ والدین کے علاوہ دوسرے رشتہ داروں کو ان کے حقوق خواہ وہ

مالی ہوں یا غیر مالی دیتے رہو اور محتاج مسافر کو بھی اس کے حقوق دیتے رہو اور مال کو بے موقع نہ اڑاؤ اور خرچ میں اعتدال اختیار کرو اور اپنی اولاد کو مفلسی کے

خوف سے نہ مار ڈالو اللہ ہی روزی دیتا ہے ان کو اور تم کو اور بدکاری کے پاس بھی نہ پھینکو کہ وہ بے حیائی اور بُری راہ ہے اور کسی شخص کو ناحق قتل نہ کرو اور یتیم کے مال پر تصرف نہ کرو مگر ایسے طریقے سے جو شرعاً مستحسن ہے یہاں تک کہ وہ یتیم اپنے سن بلوغ کو پہنچ جائے۔ اور عہد کو پورا کرو اور پورا ناپو اور سیدھی تول تو لو سیدھی نوازو سے اور ناپ تول میں ہرگز کمی نہ کرو۔ اور زمین پر اترا کر اور اکرٹے ہوئے نہ چلو۔

پھر فرمایا گیا کہ یہ لوگ کہتے ہیں جب ہم مر کر ہڈیاں اور ہڈیوں کا بھی چورا یعنی ریزہ ریزہ ہو جائیں گے تو کیا اس کے بعد قیامت میں ہم از سر نو پیدا اور زندہ کئے جائیں گے؟ آپ (صلی اللہ علیہ وسلم) ان کے جواب میں فرمادیتے تھے کہ تم تو ہڈیوں ہی کی حیات کو بعید سمجھتے ہو اور ہم کہتے ہیں کہ تم پتھر یا لوہا اور کوئی ایسی مخلوق ہو کہ دیکھ لو جو تمہارے ذہن میں زندگی کی صلاحیت سے بہت ہی بعید ہو۔ پھر دیکھو کہ زندہ کئے جاؤ گے یا نہیں۔ گویا اگر تم بالفرض پتھر اور لوہا بھی ہو جاؤ تو اللہ تعالیٰ پھر بھی تمہیں دوبارہ زندہ کر دینے پر قادر ہے۔ اس پر وہ پوچھیں گے کہ وہ کون ہے جو دوبارہ ہم کو زندہ کرے گا؟ تو آپ (صلی اللہ علیہ وسلم) فرمادیتے تھے کہ وہ وہ ہے جس نے تم کو پہلی مرتبہ پیدا کیا۔ چنانچہ قیامت کے روز اللہ تعالیٰ تم سب کو زندہ کرے گا اور میدانِ حشر میں جمع کرے گا۔ اور اس دن کو یاد رکھنا چاہیے جس روز ہم تمام آدمیوں کو ان کے نامہ اعمال سمیت میدانِ حشر میں بلائیں گے پھر جن کا نامہ اعمال ان کے دلہنے ہاتھ میں دیا جائے گا اور وہ اہل ایماں ہوں گے تو ایسے لوگ اپنا نامہ اعمال خوش ہو کر پڑھیں گے اور جو شخص دنیا میں گم کردہ راہ رہا وہ آخرت میں دنیا سے بھی زیادہ گم کردہ راہ ہوگا۔ پھر نماز اہتمام کے ساتھ ادا کرنے کی ہدایت فرمائی گئی اور فرمایا گیا کہ ہم نے لوگوں کو سمجھانے کے لئے اس

قرآن میں ہر طرح کے مضامین طرح طرح سے بیان کئے ہیں پھر بھی اکثر لوگ منکر ہی رہے۔

بعدہ مخالفین کے اس اعتراض کو بیان کیا گیا کہ اللہ نے بشر کو رسول بنا کر کیوں بھیجا؟ جو اباً ارشاد ہوا کہ اگر زمین پر فرشتے بستے تو فرشتے رسول بن کر آتے۔ گویا اس زمین پر انسان بستے ہیں اس لئے انسانوں کو رسول بنا کر بھیجا۔ پھر قیامت کے روز دوبارہ اٹھائے جانے پر منکرین کے اعتراض کا جواب دیتے ہوئے فرمایا گیا کہ اس دنیا میں پہلی بار پیدا ہونے پر تو تمہیں تعجب نہیں پھر دوبارہ زندہ کئے جانے پر کیوں تعجب کرتے ہو۔ گویا جو اللہ تم کو نیست سے ہست میں لایا وہ تمہیں دوبارہ نیست سے ہست میں لانے پر قادر ہے۔

پھر حضرت موسیٰ علیہ السلام اور ان کے معجزات اور فرعون کی مخالفت اور اس کے انجام بد کا ذکر ہے پھر فرمایا گیا کہ قرآن پاک حق کے ساتھ نازل ہوا ہے۔ اور جو اہل علم ہیں تو وہ قرآن سن کر ٹھوڑیوں کے بل گرتے ہیں روتے ہوئے اور یہ قرآن یعنی اس کا سننا ان کا خشوع اور بڑھا دیتا ہے۔ سورہ بنی اسرائیل کے آخر میں ارشاد فرمایا گیا کہ آپ فرما دیجئے کہ سب تعریفیں منزاوار ہیں اللہ کے لئے جو نہ اولاد رکھتا ہے اور نہ اس کا کوئی شریک سلطنت ہے اور نہ کسی کمزوری کی وجہ سے کوئی اس کا مددگار ہے اور اس کی خوب بڑائی بیان کیجئے۔ یہاں سورہ بنی اسرائیل ختم ہوتی ہے اور سورہ کہف کا آغاز ہوتا ہے۔

کہف

سورہ: ۱۸

سورت کے آغاز میں نزول قرآن کی غایت بیان کرتے ہوئے فرمایا گیا کہ سب

تشریفیں سزاوار ہیں اس اللہ کے لئے جس نے اپنے خاص بندے محمد (صلی اللہ علیہ وسلم) پر یہ کتاب نازل فرمائی اور اس کتاب قرآن میں کسی قسم کی ذرا بھی کجی نہیں اور نزول قرآن کی غایت یہ ہے کہ یہ کتاب کافروں کو سخت عذاب سے ڈرائے اور اہل ایمان کو جو نیک کام کرتے ہیں یہ خوشخبری دے کہ آخرت میں ان کو اچھا اجر ملے گا اور پھر اصحاب کہف کے بارے میں ارشاد فرمایا گیا کہ وہ وقت قابل ذکر ہے جب صاحب ایمان نوجوانوں نے غار میں پناہ لی اور پکارا: رَبَّنَا آتِنَا مِن لَّدُنكَ رَحْمَةً وَهِيَ لَنَا مِن أَمْرِنَا ارشداً۔ کہ اے رب ہمارے ہمیں اپنی رحمت سے نواز اور ہمارے کاموں کو درست فرما دے۔ چنانچہ اللہ تعالیٰ نے ان کی دعا قبول فرماتے ہوئے اس غار میں جس میں وہ چھپ کر بیٹھ گئے تھے ان پر سا لہا سال تک نیند کا پردہ ڈال دیا پھر اللہ تعالیٰ نے ان کو نیند سے اٹھایا۔ واقعہ کی تفصیل بیان کرتے ہوئے فرمایا گیا کہ وہ اصحاب کہف چند نوجوان تھے جو اپنے رب پر ایمان لائے تھے اور اللہ نے ان کی ہدایت میں ترقی عطا فرمادی تھی اور ان کے دل ایمان پر مضبوط کر دیئے تھے۔ چنانچہ انہوں نے بے دین بادشاہ کے سامنے جم کر کہا کہ ہمارا رب تو وہ ہے جو زمین اور آسمانوں کا رب ہے ہم اس کو چھوڑ کر کسی اور کو معبود نہ پکاریں گے پھر انہوں نے جا کر غار میں پناہ لی اور اللہ نے ان پر اپنی رحمت کا سایہ پھیلادیا پھر فرمایا گیا کہ یہ اللہ کی قدرتوں میں سے ایک قدرت ہے کہ اسباب ظاہری کے خلاف ان کے لئے آرام کا سامان پیدا کر دیا: مَنْ يَصِدْ اللَّهُ فَصُوِّمُ الْمُحْتَدِ وَمَنْ يَضِلْ فَلَنْ تَجِدَ لَهُ وَلِيًّا مُرْشِدًا جس کو اللہ ہدایت دے وہی ہدایت پاتا ہے اور جس کو وہ گمراہ کر دے تو آپ

(صلی اللہ علیہ وسلم) اس کا کوئی مددگار راہ بتانے والا نہ پائیں گے۔

پھر اصحاب کہف کے جاگنے اور پھر وہیں غار میں وفات پانے کے ساتھ ان کی تعداد میں اختلاف کا ذکر فرمایا گیا کہ ان کی صحیح تعداد اور غار میں قیام کی مدت اللہ تعالیٰ خوب جانتا ہے سو اس بات میں تکرار کی ضرورت نہیں۔

پھر رسول اکرم صلی اللہ علیہ وسلم کو ہدایت فرمائی گئی کہ آپ کے پاس جو آپ کے رب کی کتاب وحی کے ذریعے آتی ہے وہ لوگوں کے سامنے پڑھ دیا کیجئے۔ اور آپ اپنے آپ کو ان لوگوں کے ساتھ رکھئے جو اپنے رب کو صبح و شام پکارتے ہیں یعنی اپنے رب کی عبادت میں اس کی رضا جوئی کے لئے مشغول رہتے ہیں۔ پھر فرمایا گیا اور ایسے شخص کا کہنا غریبوں کو مجلس سے ہٹا دینے کے متعلقینہ مانئے جس کے قلب کو اللہ نے اپنی یاد سے غافل کر رکھا ہے اور وہ شخص اپنی نفسانی خواہش پر چلتا ہے اور آپ ان رؤساء کفار سے صاف کہہ دیجئے کہ یہ دین حق تمہارے رب کی طرف سے آیا ہے سو جس کا جی چاہے ایمان لائے جس کا جی چاہے کافر رہے۔ بے شک اللہ نے ایسے ظالموں کے لئے جو دین حق کا انکار کریں دوزخ کی آگ تیار کر رکھی ہے۔ اور جو لوگ ایمان لائے اور انہوں نے اچھے کام کئے تو اللہ ان کا اجر ضائع نہ کرے گا۔ ایسے لوگوں کے لئے ہمیشہ کی جنت ہے۔

پھر فرمایا گیا کہ جس طرح پانی کی تراوٹ باقی رہتی ہے تو سبزہ پھلتا پھولتا ہے، اسی طرح انسان کا مال و دولت اور اولاد بھی چند دن کی دنیا کی زندگی میں رونق کا باعث ہوتی ہے لیکن جو نہی زندگی ختم ہوتی ہے یہ سب چیزیں انسان سے جدا ہو جاتی ہیں۔ اور صرف نیکیاں باقی رہ جاتی ہیں۔ پھر قیامت کے دن کا ذکر فرمایا

گیا کہ اس دن پہاڑ اپنی جگہ سے حرکت کریں گے اور زمین کو کھول دیا جائے گا اور ہم ان سب کو جمع کر دیں گے۔ اور ان میں سے کسی کو نہ چھوڑیں گے اور سب کے سب آپ کے رب کے روبرو کھڑے کر کے پیش کئے جائیں گے۔ دیکھو آخر تم ہمارے پاس دوبارہ پیدا ہو کر آہی گئے جیسا کہ ہم نے تم کو پہلی بار دنیا میں پیدا کیا تھا۔ بلکہ تم ہی سمجھتے رہے کہ ہم تمہارے لئے کوئی موعود نہ لائیں گے اور ان کا نامہ عمل ان کے سامنے رکھ دیا جائے گا اور وہ سزا کے خوف سے ڈرتے ہوئے کہیں گے کہ ہائے ہماری بد بختی کہ اس نامہ اعمال میں بے قلم بند کئے ہوئے نہ کوئی چھوٹا گناہ چھوڑا اور نہ بڑا اور جو کچھ انہوں نے دنیا میں کیا تھا وہ سب لکھا ہوا پائیں گے اور آپ (صلی اللہ علیہ وسلم) کا رب کسی پر ظلم نہ کرے گا۔

پھر تخلیق آدم اور ابلیس کے غرور و انکار کا ذکر ہے اور ایک عبد صالح حضرت خضر علیہ السلام کے ساتھ حضرت موسیٰ علیہ السلام کے سفر کا واقعہ ہے جس کی تفصیل اگلے پارے میں بیان کی جا رہی ہے۔

قال الله

یہ سولہواں پارہ سورہ کہف کے آخری تین رکوع اور سورہ مریم اور سورہ طہ یعنی کل سترہ رکوع پر مشتمل ہے۔

پچھلے پارے کے آخر میں حضرت موسیٰ علیہ السلام کے ایک عبد صالح کے ساتھ جن کو مفسرین نے حضرت خضر علیہ السلام قرار دیا ہے سفر کا ذکر ہے۔ جس میں حضرت موسیٰ علیہ السلام کی علم تکوینی کی تحصیل میں بے صبری کو بیان کیا گیا ہے۔ اس کے بعد ذوالقرنین کا واقعہ ہے۔ چنانچہ فرمایا گیا کہ لوگ آپ (صلی اللہ علیہ وسلم) سے ذوالقرنین کا حال پوچھتے ہیں تو آپ فرمادیں گے کہ ہم نے ذوالقرنین کو ملک میں تمکن عطا فرمایا تھا اور اس کو ہر قسم کا سامان وافر عطا فرمایا تھا پھر وہ ایک راہ پر ہوا یہاں تک کہ جب غروب آفتاب کے موقع یعنی جانب مغرب میں انتہائی آبادی پر پہنچا تو آفتاب اس کو سیاہ پانی میں ڈوبتا ہوا دکھائی دیا۔ اس موقع پر اس نے ایک قوم دیکھی۔ ہم نے کہا کہ اے ذوالقرنین! یا تو اس قوم کو سزا دے یا اس کے بارے میں نرمی کا معاملہ اختیار کر۔ ذوالقرنین نے عرض کیا کہ ان لوگوں میں جو کوئی دعوتِ ایمان کے بعد ظالم یعنی کافر رہے گا اس کو ہم قتل وغیرہ کی سزا دیں گے پھر اللہ ان کافروں کو دوزخ کی سزا دے گا۔ اور جو لوگ ایمان لے آئیں گے اور نیک عمل کریں گے

انہیں آخرت میں بھی بھلائی ملے گی اور دنیا میں بھی۔

ذوالقرنین مغربی ممالک فتح کر کے مشرقی ممالک فتح کرنے کے ارادے سے مشرق کی جانب ہولیا یہاں تک کہ جب طلوع آفتاب کے موقع پر یعنی جانب مشرق انتہائی آبادی پر پہنچا تو آفتاب کو ایسی قوم پر طلوع ہوتے دیکھا جس کے لئے آفتاب کی نماز سے بچنے کے لئے کوئی اڑنہ تھی۔ یہ مقام دو پہاڑوں کے درمیان تھا۔ وہاں کے رہنے والوں نے عرض کیا کہ اے ذوالقرنین قوم یا جوج و ماجوج ہماری اس سرزمین میں بڑا فساد مچاتی ہے، سو ہم کچھ محصول اس شرط پر دینے کو تیار ہیں کہ آپ ہم میں اور ان میں کوئی روک بنا دیں۔ ذوالقرنین نے کہا کہ مجھے تمہارے کسی مال کی ضرورت نہیں، البتہ سخت مزدوری سے میری مدد کرو تو میں تمہارے اور ان کے درمیان خوب مضبوط دیوار بنا دوں گا۔ چنانچہ ذوالقرنین نے ان دونوں پہاڑوں کے دونوں سروں کے بیچ کے خلاء کو آہنی دیوار سے بند کر دیا۔ کہ نہ تو یا جوج و ماجوج اس پر چڑھ سکتے اور نہ لقب لگا سکتے تھے جب ذوالقرنین نے اس دیوار کو دیکھا تو بطور شکر کہا کہ یہ میرے رب کی ایک رحمت ہے۔

ذوالقرنین کے واقعہ کے بعد اللہ رب العزت نے قیامت کے واقع ہونے کا ذکر فرمایا کہ ایک دن صور بھونکا جائے گا، پھر جمع کر لائیں گے ہم سب کو اور دکھلا دیں گے ہم دوزخ اس دن کافروں کو جن کی آنکھوں پر پردہ پڑا تھا میری یاد سے اور نہ وہ سنتے تھے۔ لیکن جو لوگ ایمان لائے ہیں اور کئے ہیں بھلے کام ان کے واسطے ٹھنڈی چھاؤں کے باغ ہیں جہاں وہ ہمیشہ رہیں گے۔ پس جس کسی کو اپنے رب سے ملنے کی امید ہو وہ رسول کریم (صلی اللہ علیہ وسلم) کی شریعت کے مطابق نیک کام کرتا رہے اور اپنے رب کی عبادت میں کسی کو شریک نہ کرے۔

یہاں سورہ کہف ختم ہوتی ہے اور سورہ مریم کا آغاز ہوتا ہے۔

سورہ: ۱۹

مریم

سورہ کہف میں حضرت یحییٰ، حضرت عیسیٰ اور پھر حضرت ابراہیمؑ اور بعض دوسرے انبیاء کا تذکرہ کیا گیا ہے جس سے یہ بتانا مقصود ہے کہ تمام انبیاء اللہ کی طرف سے ایک ہی دین، ایک ہی دعوت اور ایک ہی پیغام لے کر آئے تھے اور وہی دین تھا جو رسول اکرم صلی اللہ علیہ وسلم لے کر آئے ہیں اور جس طرح ان انبیاء کی قوموں نے ان رسولوں کے ساتھ معاملہ کیا تقریباً وہی معاملہ کفار مکہ آنحضرت صلی اللہ علیہ وسلم اور ان کے متبعین کے ساتھ کر رہے ہیں پھر کفار مکہ کے طرز عمل اور بے راہ روی کی سخت مذمت کی گئی اور آخر میں مسلمانوں کو بشارت دی گئی کہ گھبراؤ نہیں! آخر کار دین حق ہی غالب آکر رہے گا۔

اس سورت میں حضرت مریمؑ کی عصمت و پاکیزگی کا ذکر کرتے ہوئے بہ امر الہی بلا کسی مرد کا ان کو ہاتھ لگے ان کے حاملہ ہونے، اور حضرت عیسیٰ علیہ السلام کی پیدائش، اور اہل شہر کے حضرت مریمؑ پر اتہام لگانے اور پھر حضرت مریمؑ کے اذن الہی چپ کا روزہ رکھ لینے اور جواب کے لئے اس نو مولود بچے کی طرف اشارہ کرنے کا ذکر ہے اور پھر اس نو مولود بچے کے اس قول کا ذکر ہے کہ میں بندہ ہوں اللہ کا مجھ کو اس نے دی ہے کتاب اور بنایا ہے نبی مجھ کو برکت والا اور تاکید کی مجھ کو نماز کی اور زکوٰۃ کی جب تک میں رہوں زندہ، اور یہ کہ میں سلوک کرنے والا رہوں اپنی ماں سے، اور نہیں بنایا مجھ کو شقی، اور سلام ہے مجھ پر

جس دن میں پیدا ہوا اور جس دن میں مردل اور جس دن اٹھ کھڑا ہوں زندہ ہو کر
 پھر حضرت ابراہیمؑ اور اُن کی دعوتِ اسلامی کا ذکر ہے جس میں اُن کا اپنے
 باپ آذر سے مکالمہ آذر کی سختی اور حضرت ابراہیم علیہ السلام کے زم رُئیے کا
 تذکرہ ہے۔ اور پھر موسیٰ علیہ السلام کے کوہِ طور پر بلائے جانے کا ذکر ہے اور ساتھ
 ہی ان کے بھائی ہارون نبیؑ کا۔ اور پھر حضرت اسماعیل علیہ السلام اور ان کا
 اپنے گھر والوں کو نماز اور زکوٰۃ ادا کرنے کا حکم دینے کا ذکر ہے۔ پھر حضرت
 ادریس علیہ السلام کا ذکر ہے اور اولادِ ابراہیم علیہ السلام اور بنی اسرائیل میں ان لوگوں کا
 ذکر ہے جن کو اللہ نے ہدایت کی کہ جب وہ سنتے ہیں آیتیں رحمن کی تو روتے ہوئے
 گرتے ہیں سجدے میں۔ پھر اولادِ ابراہیمؑ اور بنی اسرائیل میں ان ناخلف لوگوں کا ذکر
 کیا گیا جنہوں ضائع کردی نماز اور دنیاوی خواہشوں کے پیچھے پڑ گئے اور پھر فرمایا گیا
 کہ جنت ایسے لوگوں کی میراث ہوگی جو خدا سے ڈرنے والے ہیں۔ اور ہانکے جائیں
 گے گناہ گار دوزخ کی طرف پیاسے۔ اور جو لوگ کہتے ہیں کہ اللہ رکھتا ہے اولادِ قریب
 ہے کہ ان کے اس بہتانِ عظیم پر آسمان پھٹ پڑے اور زمین ٹکڑے ٹکڑے ہو
 جائے اور پہاڑ ڈھے کر گر پڑیں۔ ایسے لوگوں پر سخت وعید کا ذکر فرمایا گیا یہاں
 سورہٴ مریم ختم ہوتی ہے اور سورہٴ طہ شروع ہوتی ہے۔

طہ

سورہ: ۲۰

سورہٴ طہ قرآن مجید کے بارے میں اس ارشاد کے ساتھ شروع ہوتی ہے کہ:
 مَا أَنْزَلَ عَلَيْكَ الْقُرْآنَ لِتَشْقَىٰ ۖ إِلَّا تَذَكُّرٌ لِّمَنْ يَخْشَىٰ ۖ كَمَا هَمَّ نَفْسُ الْقُرْآنِ
 مَجِيدٍ ۖ كَمَا هَمَّ نَفْسُ الْقُرْآنِ مَجِيدٍ ۖ كَمَا هَمَّ نَفْسُ الْقُرْآنِ مَجِيدٍ ۖ كَمَا هَمَّ نَفْسُ الْقُرْآنِ
 مَجِيدٍ ۖ كَمَا هَمَّ نَفْسُ الْقُرْآنِ مَجِيدٍ ۖ كَمَا هَمَّ نَفْسُ الْقُرْآنِ مَجِيدٍ ۖ كَمَا هَمَّ نَفْسُ
 الْقُرْآنِ مَجِيدٍ ۖ كَمَا هَمَّ نَفْسُ الْقُرْآنِ مَجِيدٍ ۖ كَمَا هَمَّ نَفْسُ الْقُرْآنِ مَجِيدٍ ۖ

کی نصیحت کے لئے اتارا جو اللہ سے ڈرتا ہے۔

پھر موسیٰ علیہ السلام کے واقعے کا ایک نئے انداز سے تذکرہ کیا گیا کہ ایک رات جس میں سردی بھی تھی اور حضرت موسیٰؑ راستہ بھی بھول گئے تھے انہوں نے کوہ طور پر آگ روشن دیکھی، تو اپنے گھروالوں سے فرمایا کہ تم یہاں ہی ٹھہرے رہو میں آگ کی طرف جاتا ہوں شاید میں اس میں سے تمہارے پاس کوئی شعلہ لے آؤں یا وہاں رستے کا پتا بتلانے والا کوئی مجھ کو مل جائے۔ پس جب وہ اس آگ کے پاس پہنچے تو ان کو من جانب اللہ آواز دی گئی کہ اے موسیٰ! میں تمہارا رب ہوں تم اپنی جو تیاں اتار ڈالو کیونکہ تم ایک پاک میدان یعنی طوہی میں ہو۔ میں نے تم کو نبی بنانے کے لئے تمام مخلوق میں سے منتخب فرمایا ہے۔ سو اس وقت جو وحی نازل کی جا رہی ہے اس کو غور سے سن لو کہ میں اللہ ہوں میرے سوا کوئی معبود نہیں۔ تم میری ہی عبادت کیا کرو اور میری ہی یاد کے لئے نماز پڑھا کرو۔ بلاشبہ قیامت آنے والی ہے تاکہ ہر شخص کو اس کے کئے کا بدل مل جائے۔ خبردار رہو کہ تم کو قیامت کے لئے تیار رہنے سے ایسا شخص باز نہ رکھنے پائے جو اس پر ایمان نہیں رکھتا اور اپنی نفسانی خواہشوں پر چلتا ہے، کہیں تم اس بفقیری کی وجہ سے تباہ نہ ہو جاؤ۔

پھر موسیٰ علیہ السلام کو معجزہ عصا اور ید بیضا عطا کئے جانے کا ذکر ہے پھر حکم ہوا۔ اذہب الی فرعون انه طغی۔ جاؤ فرعون کی طرف کہ اس نے بہت سراٹھا رکھا ہے۔ ساتھ ہی حضرت موسیٰ علیہ السلام پر اس احسان کا ذکر فرمایا گیا کہ کس طرح اُن کو فرعون کے ظلم و ستم سے محفوظ رکھنے کے لئے صندوق میں ڈال کر دریا میں بہا دیا گیا اور پھر حضرت موسیٰ علیہ السلام کے خود اپنے دشمن

کے گھر پرورش پانے اور ان کی ماں کے بطور واپس و ہاں ملازم ہونے، غلطی سے موسیٰ علیہ السلام کے ہاتھوں ایک شخص کے مارے جانے اور ان کے مدین بھاگ جانے کا ذکر ہے۔ اور موسیٰ سے ارشاد فرمایا گیا کہ تم اور تمہارا بھائی ہارون دونوں فرعون کے پاس جاؤ مگر اس سے بات نرم لہجے میں کرنا شاید وہ سوچے یا ڈرے۔ چنانچہ حضرت موسیٰ علیہ السلام کے فرعون کے دربار میں پہنچنے، دعوتِ اسلام پیش کرنے اور فرعون کے جادو گروں سے مقابلے کا ذکر ہے۔ مقابلہ کے نتیجے میں جادو گروں کے سجدے میں گمراہی نے اور اللہ پر ایمان لانے، فرعون کا مخالف سمتوں سے ان کے ہاتھ پاؤں کاٹنے اور سولی کی دھمکی دینے اور ان جادو گروں کے یہ کہنے کا ذکر ہے کہ ہم پر صاف دلیل پہنچ چکی اس کی جانب سے جس نے ہم کو پیدا کیا ہے، سو (اے فرعون) تو کہہ گزر جو تجھ کو کہتا ہے۔ ہم نے تو کفر چھوڑ کر ایمان اختیار کر لیا۔

پھر حضرت موسیٰ کے بحکم الہی راتوں رات اپنے ماننے والوں کے ساتھ شہر سے نکلنے، فرعون کے اپنے لشکر کے ساتھ ان کا تعاقب کرنے، راستے میں سمندر پڑنے، اس سمندر سے خشکی کا ایک راستہ بن جانے، موسیٰ علیہ السلام کے دوسرے کنارے پر پہنچ جانے اور فرعون کے اپنے لشکر سمیت اس سمندر میں غرق ہونے کا بیان ہے۔

پھر قوم بنی اسرائیل کو وہ احسانات یاد دلائے گئے جو اللہ کی جانب سے ان پر کئے گئے۔ اور پھر ان وعدہ خلافیوں، بد عہدیوں، نافرمانیوں حتیٰ کہ ایک پھڑے کو خدا بنانے کا ذکر فرماتے ہوئے انہیں اپنے غضب اور ہلاکت میں ڈالنے سے ڈرایا گیا۔ پھر قیامت کا ذکر فرمایا گیا کہ کس طرح پہاڑ قیامت کے دن ریزہ ریزہ ہو جائیں

گے اور کسی کو قیامت کی ہولناکی اور ہیبت سے مجال گویائی نہ ہوگی۔ پھر جزا و
 سزا کا ذکر فرمایا گیا۔ پھر آدم علیہ السلام کے قصے کی طرف اشارہ کرتے ہوئے فرمایا
 گیا کہ جو اللہ کی ہدایت سے منہ موڑے گا قیامت کے دن اندھا اٹھایا جائے
 گا اور پھر آخر میں حکم ہے کہ اپنے رب کی حمد و ثنا اور تسبیح و تقدیس بیان کرتے بیٹھے
 سورج کے نکلنے اور اس کے غروب ہونے سے پہلے نیز اوقات شب میں اور
 دن کے اول و آخر میں اللہ کے ذکر یعنی نماز کے اہتمام کی تلقین کی گئی ہے۔



اقترب للناس

”سُرھواں پارہ سورہ انبیاء اور سورہ حج کل سترہ رکوع پر مشتمل ہے۔“

انبیاء

سورہ : ۲۱

سورہ انبیاء کا آغاز روزِ قیامت بندوں کے حساب اعمال و افعال کے ذکر سے ہوتا ہے۔ چنانچہ ارشاد ہوا: اقترب للناس حسابہم وہم فی غفلة معرضون۔ کہ لوگوں سے ان کے حساب کا وقت نزدیک آ رہا ہے اور یہ لوگ ابھی غفلت ہی میں پڑے ہوئے ہیں اور اس کے یقین کرنے اور اس کے لئے تیار ہی کرنے سے روگرداں ہیں اور ان کی غفلت اس حد تک بڑھ گئی ہے کہ ان کے پاس ان کے رب کی طرف سے جو تازہ نصیحت ان کے حسب حال آتی ہے بجائے اس کے کہ اس سے ان کو تنبیہ ہوتی اور وہ غفلت سے چونک جاتے۔ یہ اس نصیحت کو بایں طور سنتے ہیں کہ اس کے ساتھ ہنسی اور مٹھٹھا کرتے ہیں اور ان کے دل اصلاً اس کی طرف متوجہ نہیں ہوتے اور غفلت کا شکار رہتے ہیں بلکہ رسول کریم (صلی اللہ علیہ وسلم) جو ان منکر لوگوں کو روزِ قیامت کے حساب سے ڈراتے ہیں تو یہ رسول کریم (صلی اللہ علیہ وسلم) کی شان میں گستاخانہ

طور پر کہتے ہیں کہ یہ تو ایک آدمی ہے تم ہی جیسا تم اس کے جادو میں دیکھتی آنکھوں

کیوں پھنستے ہو!

ارشاد فرمایا گیا کہ ان سے پہلے بھی لوگوں نے حق کو نہیں مانا چنانچہ وہ غارت
برباد کر دیئے گئے۔ کیا اب یہ لوگ مان لیں گے؟ اور کیا نہیں دیکھا ان منکروں
نے کہ آسمان اور زمین پہلے بند تھے پھر ہم نے دونوں کو اپنی قدرت سے
کھول دیا کہ آسمان سے بارش اور زمین سے نباتات کا اگنا شروع ہوا اور پانی
سے ہر چیز کو بنایا اور ہم نے اپنی قدرت سے زمین میں پہاڑ بنائے کہ زمین
لوگوں کو زیر و زبر نہ کر دے۔ اور ہم نے اس میں کشادہ راستے بنائے تاکہ لوگ
منزل مقصود کو پہنچ جائیں اور ہم نے آسمان کو چھت بنا، جو محفوظ ہے اور
رات اور دن اور سورج اور چاند بنائے جن میں سے ہر ایک اپنے اپنے
دائرے میں اس طرح چل رہے ہیں کہ گویا تیر رہے ہیں لیکن یہ لوگ اللہ کی ان
نشانیوں سے روگردانی کئے ہوئے ہیں اور ان میں غور و فکر سے کام نہیں لیتے
پھر ارشاد ہوا کہ ہم نے کسی بشر کو ہمیشگی عطا نہیں کی۔ کل نفس ذائقۃ
الموت۔ ہر نفس کو موت کا مزہ چکھنا ہے اور ہم تم کو بُرائی سے اور بھلائی سے
جانچتے ہیں اور تم کو ہماری ہی طرف لوٹ کر آنا ہے۔ اور جب قیامت آئے گی تو
یہ اس آگ کو نہ سامنے سے روک سکیں گے اور نہ پیچھے سے اور وہ ان پر ناگہاں
آئے گی اور ان کے ہوش و حواس کھو جائیں گے اور ان کو پھر قطعاً مہلت نہ ملے
گی۔ اور ہم قیامت کے دن لوگوں کے اعمال انصاف کے ترازو میں رکھیں گے
اور کسی کے ساتھ رائی کے دانے کے برابر ظلم نہ ہوگا۔ پھر فرمایا گیا: ہذا ذکر

مبارک انزلنا افانتم له منکرون۔ اور یہ قرآن نصیحت کی کتاب ہے

اس کو ہم نے نازل کیا، سو کیا پھر بھی تم اس کے منزل من اللہ ہونے کے منکر ہو؟
 پھر حضرت ابراہیم علیہ السلام کا ذکر فرمایا گیا کہ کس طرح انہوں نے اپنے باپ
 اور اپنی قوم کو بت پرستی سے منع کیا اور ان کے سامنے توحید کو پیش کیا اور جب
 وہ بت پرست لوگ جاچکے تھے تو ان کے پیچھے بتوں کو ٹکڑے ٹکڑے کر ڈالا۔
 سوائے ایک بڑے بت کے۔ جب وہ لوگ واپس آئے اور انہوں نے اپنے
 بتوں کو اس حال میں دیکھا تو ابراہیم علیہ السلام سے پوچھا کہ یہ حرکت کس نے
 کی ہے؟ ابراہیم علیہ السلام نے جواب دیا کہ اس بڑے بت سے پوچھ لو۔
 ظاہر ہے کہ وہ بڑا بت کیا جواب دیتا۔ چنانچہ ابراہیم علیہ السلام نے فرمایا کہ کیا تم ایسی
 چیز کو پوجتے ہو جو نہ تمہارا بھلا کر سکے اور نہ بُرا، اور فرمایا! تفت ہے تم پر اور
 ان پر بھی جن کو تم خدا کے سوا پوجتے ہو کیا تم اتنا بھی نہیں سمجھتے؟ پھر یہ لوگ
 کہنے لگے کہ ابراہیم (علیہ السلام) کو آگ میں جلا دو اور اپنے معبودوں کا ان سے
 بدلہ لو۔ چنانچہ ان ظالموں نے حضرت ابراہیم علیہ السلام کو جلتی آگ میں
 ڈال دیا۔ سو اللہ نے حکم دیا: یا نار کونی برداً و سلماً علی ابراہیم۔
 اے آگ تو ٹھنڈی اور سلامتی ہو جا ابراہیم پر۔ اور اللہ نے ابراہیم علیہ السلام
 کو بچا لیا۔ اور جن لوگوں نے ان کے ساتھ ظلم و زیادتی کرنا چاہی تھی ان کو ناکام
 کر دیا۔

پھر حضرت لوط علیہ السلام اور حضرت نوح علیہ السلام کے بچائے جانے
 کا ذکر فرمایا گیا۔ پھر داؤد اور سلیمان علیہ السلام اور شیاطین کے سلیمان علیہ السلام
 کے تابع ہونے اور ایوب علیہ السلام کی تکلیف کو دور کرنے اور حضرت اسمعیل

علیہ السلام، ادریس علیہ السلام اور ذوالکفل علیہ السلام، ذوالنون اور ذکریا علیہ

السلام کا مختصر ذکر فرمایا گیا اور ان کے ذکر کے ضمن میں توحید و رسالت اور عقیدہ آخرت کے بارے میں ارشاد فرمایا گیا۔

پھر رسول کریم صلی اللہ علیہ وسلم کے بارے میں ارشاد ہوا: وما ارسلناک الا رحمة للعالمین۔ کہ ہم نے آپ کو سارے عالموں کے لئے رحمت ہی رحمت بنا کر بھیجا ہے۔ آپ لوگوں سے کہہ دیجئے: انما اللہمک الہ واحد۔ کہ تمہارا معبود ایک ہے سو تم اس کی بندگی کرو۔

حج

سورہ: ۲۲

اور اب سورہ حج کا آغاز ہوتا ہے۔ اس کی ابتدا بھی قیامت کے ذکر سے فرمائی گئی: یا ایہا الناس اتقو ربکم ان زلزلة الساعة شیئ عظیم۔ اے لوگو! اپنے رب سے ڈرو یقیناً قیامت کا زلزلہ ایک بہت بڑی چیز ہے کہ جس روز تم لوگ اس زلزلے کو دیکھو گے تو اس روز یہ حال ہوگا کہ ہر دودھ پلانے والی ہیبت و دہشت کے مارے اپنے دودھ پیتے بچے کو بھول جائے گی اور ہر حاملہ عورت اپنا حمل دن پورے ہونے سے پہلے ڈال دے گی۔ پھر فرمایا گیا کہ جو کوئی اللہ کی راہ سے لوگوں کو پہکانا ہے اس کے لئے دنیا میں رسوائی ہے اور قیامت کے دن اس کے لئے سخت عذاب ہے اور جو لوگ ایمان لائے اور اچھے عمل کئے ان کو اللہ جنت میں داخل فرمائے گا۔ پھر بیت اللہ کا ذکر فرمایا گیا کہ لوگ حج کے واسطے آئیں: ویطوفوا بالبیت العتیق۔ اور طواف کریں اس قدیم گھر کا۔ اور پھر بعض مناسک حج کا ذکر کرتے ہوئے فرمایا گیا: ومن یعظم شعائر اللہ فانہا من تقوی

القلوب۔ کہ جو کوئی دینِ خداوندی کی ان یادگاروں کی عظمت کرے گا یعنی احکامِ الہی کی پوری پابندی کرے گا تو ایسا دل کے تقویٰ سے ہوتا ہے۔

پھر حج کے موقع پر جانوروں کی قربانی کے سلسلے میں فرمایا گیا: لن ینال اللہ لحوماً ولادماً ولکن ینالہ التقویٰ منکم۔ کہ اللہ کو نہ تو ان جانوروں کا گوشت پہنچتا ہے اور نہ ان کا لہو، لیکن اللہ کو پہنچتا ہے تمہارا دل کا تقویٰ۔

اللہ کی راہ میں جہاد کرنے والوں کے بارے میں فرمایا گیا کہ لوگ ایسے ہیں کہ اگر ہم ان کو دنیا میں حکومت دے دیں تو یہ لوگ خود بھی نماز کا پابندی کریں اور زکوٰۃ دیں اور دوسروں کو بھی نیک کام کرنے کو کہیں اور بڑے کاموں سے منع کریں۔ اور سب کاموں کا انجام تو خدا ہی کے اختیار میں ہے۔

اور جن لوگوں کے دلوں میں روگ ہے اور جن کے دل سخت اور گناہگار ہیں تو وہ اللہ کی مخالفت میں دور جا پڑے ہیں۔ اور منکر لوگ ہمیشہ شک ہی میں پڑے رہیں گے۔ یہاں تک کہ ان پر ایک دن اچانک قیامت کا عذاب آہنچے گا۔ پھر سورت کے آخر میں ارشاد فرمایا گیا کہ اے ایمان والو! رکوع کرو، سجدہ کرو اور بندگی کرو اپنے رب کی اور بھلائی کرو تاکہ تم اپنی فلاح کو پہنچو اور اللہ کے کاموں میں خوب کوشش کیا کرو جیسا کہ کوشش کرنے کا حق ہے اور تم پر دین میں کسی قسم کی کوئی تنگی نہیں

تم اپنے باپ ابراہیم (علیہ السلام) کی ملت پر قائم رہو۔ اس نے تمہارا لقب مسلمان رکھا پہلے بھی اور اس قرآن میں بھی تاکہ تمہارے لئے رسول اللہ (صلی اللہ علیہ وسلم) گواہ ہوں اور تم لوگوں کے مقابلے میں گواہ ہو۔ سو تم نماز

کی پابندی رکھو اور زکوٰۃ دیتے رہو اور اللہ ہی کو مضبوط پکڑے رہو وہ تمہارا

کارساز ہے سو کیسا اچھا کارساز ہے اور کیسا اچھا مردگار۔

هو مولکم فنعو المولیٰ و نعو النصیر

قد افلح

اٹھارواں پارہ سورہ مومنوں، سورہ نور اور سورہ فرقان کے ابتدائی ۲ رکوع
یعنی کل سترہ رکوع پر مشتمل ہے۔

مؤمنون

سورہ: ۲۳

سورہ مؤمنون کا آغاز ان مسلمانوں کے ذکر سے ہوتا ہے جو صحیح عقیدے اور
ایمان کے حاصل ہونے کے ساتھ ساتھ اللہ کی عبادت، اس کے احکام کی تعمیل
اور تمام انسانوں کے حقوق ادا کرتے ہیں۔ چنانچہ ارشاد فرمایا گیا: قد افلح
المؤمنون۔ الذین ہم فی صلاتہم خاشعون۔ والذین ہم
عن اللغو معرضون۔ والذین ہم للزکوٰۃ فاعلون۔ والذین
ہم لفروجہم حافظون۔ الاعلیٰ ازواجہم او ما ملکت
ایمانہم فانہم غیر ملومین۔ فمن ابتغی وراءک فاولئک ہم
العدون۔ والذین ہم لامانتہم وعہدہم راعون۔
والذین ہم علیٰ صلواتہم یحافظون۔ اولئک ہم
الوارثون۔ الذین یرثون الفردوس فیہا خالدون۔

تحقیق فلاح یاب ہوئے وہ صاحبان ایمان جو اپنی نمازوں میں خشوع کرنے والے ہیں، جو لغو اور فضول باتوں سے کنارہ کشی اختیار کرنے والے ہیں، اور جو زکوٰۃ دینے والے ہیں، اور جو شہوت رانی سے خود کو محفوظ رکھتے ہیں اور جو اپنی امانتوں سے اور اپنے قول و اقرار سے باخبر اور خیال رکھنے والے ہیں اور جو اپنی نمازوں کی پابندی کرتے ہیں۔ ایسے ہی لوگ وارث ہوں گے فردوس بریں کے اور وہ اس میں ہمیشہ ہمیشہ رہیں گے۔

مؤمنین کے اوصاف کا جو انہیں فلاح یاب کرنے والے ہیں ذکر کرنے کے بعد اللہ تعالیٰ نے اثبات توحید کے لئے ایک کھلی نشانی یعنی خود تخلیق انسان کا ذکر فرمایا اور پھر آسمان، زمین، پانی، نباتات، چوپایوں اور ان کے پیٹ سے نکلنے والی چیز یعنی دودھ اور دوسرے بہت سے فائدوں کی طرف اشارہ کرتے ہوئے اپنی قدرت، کاملہ اور رحمت و اسعہ پر استدلال کر کے لوگوں کو دعوت دی تاکہ وہ توحید کا اقرار کریں اور راہ عبادت الہی میں گامزن ہوں۔

پھر نوح علیہ السلام کی دعوت اسلامی، لوگوں کے ان کو جھٹلانے۔ حضرت نوح علیہ السلام کے بد عادی نے اور حکم الہی زمین سے پانی اُبلے اور دیکھتے دیکھتے طوفان کی شکل اختیار کر لینے اور پھر سارے منکرین کے غرق ہو جانے اور حضرت نوح علیہ السلام کی تیار کردہ کشتی اور ان کے ساتھ ایمان والوں کے بچ جانے کا ذکر ہے۔ قوم نوح (علیہ السلام) کے بعد دوسری اقوام ان کی سرکشی اور ہلاکت اور اس کے بعد حضرت موسیٰ علیہ السلام اور ان کے بھائی ہارون علیہ السلام کا ذکر ہے جن کو اللہ تعالیٰ نے اپنی نشانیاں اور کھلی سند کے ساتھ مبعوث فرمایا لیکن اکثر لوگوں نے مغرور ہو کر سرکشی اختیار کی اور گناہوں میں اور زیادہ

مشتغول ہو گئے اور جو لوگ اپنے رب سے ڈرتے ہیں اور اپنے رب کی باتوں پر یقین کرتے ہیں اور جو لوگ اپنے رب کے ساتھ کسی کو شریک نہیں مانتے اور جن کے دل اس بات سے لرزاں و ترساں رہتے ہیں کہ انہیں ایک دن مر کر اپنے رب کے پاس جانا ہے ایسے لوگ بھلائیوں کے حصول میں سبقت کرتے ہیں اور نیک کاموں میں سب سے آگے رہتے ہیں۔ اس کے برعکس منکرین کے دل دین حق کی طرف سے جہالت اور شک میں ڈوبے ہوئے ہیں لیکن جب ہم انہیں پکڑیں گے تو اس وقت یہ لوگ چلا اٹھیں گے اور اس وقت ان کا یہ سارا کبر و غرور خاک میں مل جائے گا۔ اور دنیا میں ان لوگوں کا یہ حال تھا کہ جب انہیں قرآن مجید کی آیتیں پڑھ کر سنائی جاتی تھیں تو وہ اپنے تکبر کے سبب ان آیتوں سے روگردانی اختیار کرتے تھے اور دُور بھاگتے تھے، ان لوگوں نے قرآن مجید کو منسی کھیل بنا رکھا تھا اور اپنی زبان سے بے ہودہ کلمات نکالتے تھے اور یہ لوگ اپنے رسول (صلی اللہ علیہ وسلم) کو بھی جھٹلاتے تھے

پھر قیامت کا ذکر فرمایا گیا کہ جب قیامت کا روز ہو گا اور صور پھونکا جائے گا تو باہمی رشتے ناٹے سب ختم ہو جائیں گے اور نہ کسی کو کوئی پوچھے گا نہ کوئی کسی کے کام آئے گا اور اگر وہاں کوئی چیز کام آئے گی تو وہ ہر شخص کے اعمال و عقائد کا وزن ہو گا، سو جس شخص کے ایمان و عمل کا پلہ بھاری ہو گا وہ کامیاب و کامران ہو گا اور جس شخص کے ایمان کا پلہ ہلکا ہو گا یعنی وہ کافر ہو گا تو ایسے لوگ ہمیشہ کے لئے جہنم میں رہیں گے اور ان کے چہروں کو جہنم کی آگ جھلستی ہوگی۔

سورہ مومنوں کی آخری آیات میں اللہ تعالیٰ کی عظمت و جلال اور وحدانیت

کے ذکر کے بعد فرمایا گیا: **انہ لا یفلح الکافرون**۔ بے شک بھلا نہ ہو گا

نور

سورہ: ۲۴

اور اب سورہ نور کا آغاز ہوتا ہے جس کے ابتداء ہی میں فرمایا گیا کہ یہ ایک سورت ہے جس کے الفاظ کو بھی ہم ہی نے نازل کیا ہے اور اس کے معنی یعنی احکام کو بھی ہم ہی نے مقرر کیا ہے اس میں صاف صاف آیتیں بیان کی ہیں تاکہ تم اچھی طرح سمجھو۔

پھر بدکاری کی سزا بیان فرمائی گئی چنانچہ ارشاد ہوا: الزانیۃ والزانی فاجلدوا کل واحد منهما مائة جلدة ولا تأخذکم بهما رافة فی دین اللہ ان کنتم تؤمنون باللہ والیوم الآخر، ولیشهد عذابهما طائفة من المؤمنین۔ بدکاری کرنے والی عورت اور بدکاری کرنے والا مرد دونوں کا حکم یہ ہے کہ ان میں سے ہر ایک کو سو سو درے مارو اور تم لوگوں کو ان دونوں پر اللہ کے حکم کی تعمیل میں ذرا رحم نہ آنا چاہیے اگر تم اللہ پر اور قیامت کے دن پر ایمان رکھتے ہو۔ اور ان دونوں مرد و عورت کی سزا کے وقت مسلمانوں کی ایک جماعت کو موجود رہنا چاہیے تاکہ ان کی رسوائی ہو اور دیکھنے سننے والوں کو عبرت ہو

پھر حد قذف کا حکم بیان فرمایا گیا کہ جو لوگ پاک دامن عورتوں پر بدکاری کی تہمت لگائیں اور اپنے دعوے کے ثبوت میں چار عینی گواہ پیش نہ کر سکیں تو ایسے لوگوں کو اسی ۸۰ درے لگاؤ اور ان کی کوئی گواہی کبھی قبول مت کرو۔

ساتھ ہی لعان کا حکم بیان فرمایا گیا کہ جو لوگ اپنی بیویوں پر بدکاری کی تہمت

لگائیں اور ان کے پاس بجز اپنے دعوے کے گواہ نہ ہوں تو ان کی شہادت یہی ہے کہ چار مرتبہ اللہ کی قسم کھا کر شوہر یہ کہے کہ بیشک میں اپنے دعوے میں سچا ہوں اور پانچویں مرتبہ یہ کہے کہ مجھ پر خدا کی لعنت ہو اگر میں جھوٹا ہوں۔ اور پھر اس عورت سے سزا اس طرح ٹل سکتی ہے کہ وہ چار مرتبہ اللہ کی قسم کھا کر کہے کہ بے شک یہ مرد جھوٹا ہے اور پانچویں بار یہ کہے کہ مجھ پر خدا کا غضب ہو اگر یہ مرد سچا ہو۔

اس کے بعد افک و بہتان کا قصہ بیان فرمایا گیا اور منافقین و مفسدین کے لئے دنیا اور آخرت میں لعنت کی وعید بیان فرمائی گئی۔

پھر اخلاقی آداب کے طور پر ہدایت فرمائی گئی کہ اسے ایمان والو! کسی دوسرے کے گھر میں بلا اجازت داخل نہ ہو کر۔ اور اگر نہ پاؤ اس میں کسی کو تو اس گھر میں نہ داخل ہو جب تک کہ تم کو اجازت نہ ملے۔

پھر پردے اور حجاب کے احکام بیان فرمائے گئے کہ مسلمان مردوں کو چاہیے کہ وہ اپنی نگاہیں نیچی رکھیں اور اپنی نظر مرگا ہوں کی حفاظت کریں اور اسی طرح مسلمان عورتوں کو چاہیے کہ وہ بھی اپنی نگاہیں نیچی رکھیں اور اپنی زینت کے مواقع کو ظاہر نہ کریں اور اپنے دوپٹے اپنے سینوں پر ڈالے رکھیں اور اپنی زینت کو کسی پر ظاہر نہ ہونے دیں ماسوا اپنے شوہروں یا دیگر محارم کے مثلاً اپنے باپ پر یا اپنے شوہر کے باپ پر یا اپنے بیٹوں پر یا اپنے شوہر کے بیٹوں پر یا اپنے بھائیوں پر یا بھائیوں کے بیٹوں پر یا اپنی بہنوں کے بیٹوں پر یا مسلمان عورتوں پر۔ اور پردے کا یہاں تک اہتمام رکھیں کہ چلتے میں اپنے پاؤں زور سے نہ رکھیں کہ ان کا مخفی زیور معلوم ہو جائے یعنی ان کے چلنے کی آواز غیر محرموں کے کان تک پہنچے یا ان کے بارے میں وہ جان جائیں۔

پھر فرمایا گیا کہ ہم نے تم لوگوں کی ہدایت کے واسطے تمہارے پاس واضح احکام بھیجے ہیں اور جو لوگ تم سے پہلے گزرے ہیں ان کی بعض حکایات اور خد سے ٹرنے والوں کے لئے نصیحت کی باتیں بھیجی ہیں اور اللہ تعالیٰ کل عالم کا نور ہدایت دینے والا ہے اور وہ جس کو چاہتا ہے اپنے اس نور تک پہنچا دیتا ہے۔

پھر بدبودار چیز کھا کر یا ناپاکی کی حالت میں مسجدوں میں داخل ہونے سے منع فرمایا گیا کہ مسجدوں میں اہل ہدایت صبح و شام اللہ کی پاکی بیان کرتے ہیں جن کو خرید و فروخت نماز پڑھنے سے اور زکوٰۃ دینے سے غفلت میں نہیں ڈال سکتی اور وہ ایسے دن کی دارو گیر سے ڈرتے رہتے ہیں جس دن بہت سے دل اور آنکھیں الٹ جائیں گی، اللہ تعالیٰ ان کو ان کے اعمال کا بہت ہی اچھا بدلہ دے گا اور وہ لوگ جو آخرت اور قیامت کے منکر ہیں ان کے لئے ہلاکت ابدی یعنی ابدی عذاب جہنم ہوگا اور وہ برا ٹھکانہ ہے۔

سورت کے آخر میں فرمایا گیا کہ جو لوگ اللہ کے حکم کی جو ان تک بواسطہ رسول (صلی اللہ علیہ وسلم) پہنچا ہے، مخالفت کرتے ہیں ان کو اس سے ڈرنا چاہیے کہ ان پر کوئی آفت نہ آن پڑے یا ان پر کوئی دردناک عذاب نازل نہ ہو جائے۔ یاد رکھو کہ جو کچھ آسمانوں اور زمین میں ہے سب خدا ہی کا ہے۔ اللہ تعالیٰ اس حالت کو بھی جانتا ہے جس پر تم اب ہو اور اس دن کو بھی جس میں سب اس کے پاس دوبارہ زندہ کر کے لائے جائیں گے۔ واللہ بكل شئی علیم اور اللہ ہر ایک چیز کو خوب جانتا ہے۔

فرقان

سورہ: ۲۵

اور اب سورہ فرقان شروع ہوتی ہے جس کے آغاز میں فرمایا گیا کہ بڑی

عالی شان ہے وہ ذات جس نے یہ فیصلہ کی کتاب یعنی قرآن مجید اپنے خاص بندے
 حضرت محمد مصطفیٰ (صلی اللہ علیہ وسلم) پر نازل فرمائی تاکہ وہ تمام دنیا جہان والوں
 کے لئے ایمان نہ لانے کی صورت میں عذاب الہی سے ڈرانے والا ہو۔
 آخر میں اللہ تبارک و تعالیٰ نے اپنی شان کبریائی، متکبرین کے استکبار اور
 رسول اکرم صلی اللہ علیہ وسلم کے ساتھ استہزاء، قیامت کے انکار اور قرآن کریم
 کی تکذیب اور پھر نوحؑ و موسیٰ علیہ السلام اور ان کی قوموں کے انکارِ حق کا
 ذکر فرمایا۔

وقال الذین

ایسواں پارہ سورہ فرقان کے آخری چار رکوع، سورہ شعراء اور سورہ نمل کے ابتدائی چار رکوع یعنی کل اُنیس رکوع پر مشتمل ہے۔ اس پارے کا آغاز ان منکرین حق کے ذکر سے ہوتا ہے جو روزِ قیامت کا یقین نہیں کرتے اور رسالتِ محمدی کے منکر ہیں اور کہتے ہیں کہ رسولِ کریم (صلی اللہ علیہ وسلم) کی تصدیق کے لئے ہمارے پاس فرشتے کیوں نہیں آتے یا ہم اپنے رب ہی کو دیکھ لیں، گویا اللہ تبارک و تعالیٰ خود ہی ہم سے کہہ دے کہ یہ رسولِ برحق ہیں۔ چنانچہ ارشاد فرمایا گیا کہ یہ لوگ اپنے دلوں میں اپنے آپ کو بہت بڑا سمجھ رہے ہیں۔ درحقیقت یہ لوگ اپنی سرکشی میں بہت آگے نکل آئے ہیں چنانچہ جس روز یہ فرشتوں کو دیکھیں گے اور وہ دن قیامت کا ہوگا تو اس روز ان مجرموں کے لئے کوئی خوشی کی بات نہ ہوگی اور اس دن یہ لوگ قیامت کی ہولناکیوں کو دیکھ کر پناہ بخدا۔ پناہ بخدا پکاریں گے۔

یہ کافر لوگ کہتے ہیں کہ ان پیغمبر پر قرآن مجید ایک ہی دفعہ کیوں نازل نہیں کیا گیا، ارشاد ہوا کہ ہم نے قرآن مجید تدریجاً اس لئے نازل کیا کہ ہم اس کے ذریعہ آپ (صلی اللہ علیہ وسلم) کے دل کو قوی رکھیں اور اسی لئے ہم نے اس کو

بہت ٹھہر ٹھہر کر اُتار رہے۔ اور یہ لوگ کیسا ہی عجیب سوال آپ کے سامنے پیش کریں مگر ہم اس کا ٹھیک اور وضاحت میں بڑھا ہوا جواب آپ کو عنایت کر دیتے ہیں۔

پھر قوم نوح، عاد و ثمود اور بہت سی جماعتوں کا ذکر ہے جنہوں نے انبیاء و رسل کی دعوتِ حق کو جھٹلایا اور اپنی ہی خواہشات کو خدا بنا لیا۔ چنانچہ ان پر آسمان سے عذاب نازل کیا گیا۔ پھر اثبات توحید کے لئے آثارِ فطرت کا ذکر ہے کہ کس طرح اللہ نے اپنی قدرت سے طلوعِ آفتاب کے وقت کھڑی ہوئی چیزوں کے ساتھ کو دور تک پھیلایا ہے اور جوں جوں آفتاب اونچا ہوا اللہ نے اس ساتھ کو آہستہ آہستہ اپنی طرف سمیٹ لیا۔ اگر وہ چاہتا تو اس کو ایک ہی حالت پر ٹھہرائے رکھتا۔ اسی نے رات کو پردہ اور نیند کو راحت و آرام کی چیز بنایا اور دن کو اٹھ نکلنے کے لئے بنایا تاکہ لوگ اپنی معاش و غیرہ حاصل کریں۔ وہی بارش سے پہلے فرحت انگیز ہوا میں بھیجتا ہے۔ وہی آسمان سے مینہ برساتا ہے جس سے مردہ زمین میں زندگی و تازگی پیدا ہوتی ہے اور وہ برگ و بار لانے لگتی ہے۔ اور اللہ اس پانی سے بہت سے انسانوں، اور چوپایوں کو سیراب کرتا ہے اور وہی اس پانی کو بقدر مصلحت لوگوں کے درمیان تقسیم کرتا کرتا ہے۔ تاکہ لوگ غور کریں کہ یہ تصرفات کسی بڑی قدرت والے ہی کی طرف سے ہیں اور وہی لائقِ عبادت ہے چنانچہ انہیں چاہیے تھا کہ غور کر کے ان نعمتوں کا حق ادا کرتے مگر اکثر لوگ ناشکری اختیار کیے رہے

توحید باری تعالیٰ کے اثبات میں مزید دلائل ارشاد فرمائے گئے کہ وہ اللہ

ہی ہے جس نے دو دریاؤں کو صورتاً ملایا جس میں ایک کا پانی شیریں اور تسکین بخش

ہے اور دوسرے کا پانی شور اور تلخ بچنا پتھر باوجود ظاہری طور پر ملا دینے کے اپنی قدرت سے ان دو دریاؤں کے درمیان ایک حجاب اور مابغ قوی رکھ دیا مثلاً دریاؤں کا پانی شیریں اور سمندر کا کھاری بنایا۔ اللہ نے پانی یعنی نطفے سے آدمی کو پیدا کیا اور اپنی قدرت سے نطفہ کو کیا بنا دیا کہ وہ اتنی جلد خون والا ہو گیا کہ ان تعلقات پر انسانی تمدن کی بنیاد ہے، غرض یہ کمالات مقتضی ہیں کہ صرف اسی ایک اللہ کو الہ مانا جائے اور اسی کی عبادت کی جائے لیکن مشرک لوگ اللہ کو چھوڑ کر ان چیزوں کی عبادت کرتے ہیں یہ نہ ان کو کوئی نفع پہنچا سکتی ہیں اور نہ کوئی ضرر۔ مگر یہ دلائل اس شخص کے لئے ہیں جو سمجھنا چاہے یا ان نعمتوں پر اللہ کا شکر ادا کرنا چاہے۔

پھر اللہ کے نیک بندوں کا ذکر فرمایا گیا اور ان کی صفات بیان کی گئیں کہ اللہ کے خاص بندے وہ ہیں جو زمین پر عاجزی کے ساتھ چلتے ہیں اور جب ان سے جاہل لوگ جہالت کی بات کرتے ہیں تو وہ رفع شر اور سلامتی کی بات کرتے ہیں۔ وہ راتوں کو اللہ کی عبادت کرتے ہیں اور مغفرت طلب کرتے ہیں اور اللہ کے خاص بندے وہ ہیں جو خرچ میں اعتدال اختیار کرتے ہیں۔ خرچ میں نہ تنگی کرتے ہیں اور نہ فضول خرچی، وہ اللہ کے ساتھ کسی کو شریک نہیں ٹھہرتے اور نہ کسی کا ناصی خون بہاتے ہیں اور نہ بدکاری کرتے ہیں، اور یہ لوگ جھوٹی شہادت نہیں دیتے اور جب کبھی اتفاقاً لغو باتوں کا سامنا ہوتا ہے تو سنجیدگی کے ساتھ ان سے گزر جاتے ہیں اور یہ لوگ اپنے اہل و عیال کی طرف سے آنکھوں کی ٹھنڈک یعنی راحت پہنچنے کی دُعا مانگتے ہیں اور متقیوں کی پیشوائی کی درخواست کرتے ہیں یعنی انتہا درجے کا تقویٰ طلب کرتے ہیں ایسے لوگوں کے لئے جنت

میں ٹھکانہ ہے جہاں وہ ہمیشہ ہمیشہ رہیں گے۔ اور منکرینِ حق کی گردنوں پر وبال آکر رہے گا۔ اس کے ساتھ ہی سورہ فرقان ختم ہو کر سورہ شعراء شروع ہوتی ہے۔

شعراء

سورہ: ۲۶

سورہ شعراء کا آغاز تلك آيات الكتاب المبين۔ سے ہوتا ہے کہ یہ آیتیں ہیں کھلی کتاب کی مگر بہت سے لوگ نہیں مانتے۔

پھر حضرت موسیٰ علیہ السلام کے فرعون کو دعوتِ حق پیش کرنے اور فرعون کے ان کو قید میں ڈال دینے کی دھمکی، عصائے موسیٰ کے اژدہا بن جانے اور فرعون کے اپنے جادو گروں سے مقابلے، سمندر میں راستے کے بن جانے اور موسیٰ علیہ السلام کے اپنے ساتھیوں کے ساتھ سمندر پار ہونے اور فرعون اور اس کے ساتھیوں کے غرق ہونے کا ذکر ہے اور فرمایا گیا کہ اس چیز میں ایک نشانی ہے مگر بہت سے لوگ ان میں ماننے والے نہیں۔

پھر ابراہیم علیہ السلام اور ان کے باپ کی بُت پرستی کے بعد روز قیامت اٹھائے جانے اور اللہ کے دربار میں حاضر ہونے کا ذکر ہے۔ پھر قوم نوح (علیہ السلام) کے اپنے پیغمبر نوح علیہ السلام کو جھٹلانے اور نوح علیہ السلام کے کشتی میں بیٹھ کر اپنے اہل ایمان ساتھیوں کے ساتھ بچ جانے اور ان کو جھٹلانے والوں کی غرقابی کا تذکرہ ہے اور پھر قوم عاد اور ثمود کے ظلم و جور کا بیان ہے اور ان کے ہلاک کر دیئے جانے کا ذکر ہے اور پھر فرمایا گیا ان فی ذالک لآیۃ کہ اس بات میں ضرور ایک نشانی ہے مگر بہت سے لوگ نہیں مانتے۔ پھر قوم لوط (علیہ السلام) کا ذکر ہے جس نے اپنے نبی کو جھٹلایا چنانچہ اس کی پاداش میں ان پر آسمان سے پتھر

برسائے گئے۔ اس کے بعد فرمایا گیا ان فی ذالک لآیة کہ اس بات میں ضرور نشانی ہے اور بہت سے لوگ نہیں ماننے والے۔

پھر اصحاب الایکہ کا اپنے پیغمبروں کو جھٹلانے کا ذکر ہے اور جب شعیب (علیہ السلام) نے اپنی قوم والوں سے فرمایا کیا تم اللہ سے نہیں ڈرتے؟ تم لوگ پورا ناپاک کرو اور صاحب حق کا نقصان مت کیا کرو اور تو لٹنے میں سیدھی ترازو سے تولو کرو یعنی نہ ڈنڈھی مارو اور نہ باٹوں میں فرق کیا کرو اور زمین میں فساد مت مچایا کرو تو انہوں نے حضرت شعیب علیہ السلام کا مذاق اڑایا اور بالآخر وہ منکرین حق عذاب الہی سے دوچار ہوئے۔

پچھلی امتوں کا ذکر کر کے فرمایا گیا: وانه لتنزیل رب العلمین کہ بے شک یہ قرآن ہے اتارا ہوا پروردگار عالم کا۔ لیکن نافرمان لوگ اس قرآن پر ایمان نہ لائیں گے جب تک کہ وہ سخت عذاب نہ دیکھ لیں گے جس سے وہ اچانک دوچار ہوں گے۔ چنانچہ فرمایا گیا کہ ہم نے منکرین کی جتنی بستیاں بھی غارت و برباد کیں ان سب میں نصیحت کے واسطے ڈرانے والے پیغمبر آئے اور جب لوگوں نے ان کی دعوت کو جھٹلایا تو ان پر سخت عذاب نازل ہوا۔ اور سورت کے آخر میں فرمایا گیا کہ اے پیغمبر! لوگوں سے کہہ دیجئے کہ میں تم کو بتلاؤں کس پر شیطان اترا کرتے ہیں تو سنو! ایسے لوگوں پر اترا کرتے ہیں جو دروغ گفتار اور بڑے بدکار ہیں جو ان شیطانوں کی باتیں سنتے ہیں اور بکثرت جھوٹ بولتے ہیں۔ پھر کفار کے اس شہے کا جواب دیا گیا کہ آپ شاعر ہیں یعنی آپ کے مضامین خیالی اور غیر واقعی ہیں۔ سو اس کی تردید کی گئی اور فرمایا گیا کہ شاعروں کی راہ تو بے راہ لوگ چلا کرتے ہیں کہ شاعر لوگ خیالی مضامین کی تلاش میں حیران و سرگرداں پھرا کرتے ہیں اور وہ اپنی زبان سے وہ باتیں کہتے ہیں

جو کرتے نہیں۔ ہاں ان شاعروں میں سے جو لوگ ایمان لائے اور اچھے کام کیے
یعنی شرع کے خلاف نہ ان کا قول ہے اور نہ فعل اور ان کے اشعار میں یہودہ
مضامین نہیں ہیں اور انہوں نے کثرت سے اللہ کا ذکر کیا تو ایسے لوگ مستثنیات
میں سے ہیں۔ اس پر سورہ شعراء ختم ہوتی ہے اور سورہ نمل کا آغاز ہوتا ہے۔

نمل

سورہ ۲۷

اس سورت کے آغاز میں فرمایا گیا کہ آیتیں ہیں قرآن کی اور کھلی کتاب کی اور
ہدایت و خوشخبری ہے ایمان والوں کے واسطے۔

پھر حضرت موسیٰ علیہ السلام کے آگ لانے اور پیغمبری مل جانے اور معجزے
عطا ہونے کا ذکر ہے اور حضرت داؤد اور حضرت سلیمان علیہما السلام کا ذکر فرمایا
گیا کہ داؤد علیہ السلام کو پرندوں کی زبان سکھائی گئی اور جن وانس اور اڑتے
جانوروں کو سلیمان علیہ السلام کے تابع کیا گیا۔ ہڈ ہڈ کے ایک ایسی عورت جس کو
مفسرین نے ملکہ بلقیس لکھا ہے کی خبر لانے کا ذکر ہے جس کی قوم سورج کی
پرستش کرتی تھی۔ اس قوم کے سلیمان علیہ السلام کے تابع فرمان آنے اور اس عورت کے
ایمان لانے کا ذکر ہے۔ پھر قوم ثمود کی طرف ان کے بھائی صالح علیہ السلام کو بھیجے
جانے کا ذکر ہے جنہوں نے قوم ثمود کو اللہ کی بندگی کی طرف بلایا مگر وہ دو فرقے
ہو کر آپس میں جھگڑنے لگے اور یہ لوگ خدا کی زمین میں فساد مچاتے پھرتے اور اپنی
اصلاح کی طرف مائل نہ ہوتے تھے۔ انجام کار اللہ نے ان کو ہلاک کر ڈالا اور
ان کے گھرانے کا رحق کے سبب مٹی کا ڈھیر بن گئے۔

اور آخر میں قوم لوط (علیہ السلام) اور ان پر عذاب برسانے کا ذکر ہے کہ

پہلے ان کو عذاب سے ڈرایا گیا مگر انہوں نے ایک نہ سنی اور اپنی شرارتوں سے باز نہ آئے اور بالآخر اپنے ہولناک انجام سے دوچار ہوئے۔



امن خلق

بیسواں پارہ سورہ نمل کے آخری تین رکوع، سورہ قصص اور سورہ عنکبوت کے ابتدائی چار رکوع کل سولہ رکوع پر مشتمل ہے۔

پچھلے پارے کی آخری آیت میں فرمایا گیا تھا کہ کیا اللہ بہتر ہے یا وہ بت وغیرہ جن کو منکرین اللہ کا شریک ٹھہراتے ہیں؟ اب توحید کے دلائل کے طور پر ارشاد ہوتا ہے کہ اے لوگو یہ بتلاؤ کہ وہ ذات بہتر ہے جس نے آسمان اور زمین کو بنایا اور جس نے آسمان سے پانی برسایا پھر اس کے ذریعے پُر رونق باغات اگائے! اب بتلاؤ کیا اللہ کے ساتھ کوئی اور معبود ہے؟ جو خدا کے ساتھ شریک عبادت ہونے کے لائق ہو۔ اچھا یہ بتلاؤ کہ یہ بت بہتر ہیں یا وہ ذات جس نے زمین کو مخلوق کے ٹھہرنے کی جگہ بنایا اور اس زمین کے بیج بیج میں نہریں بنائیں اور اس زمین کے قرار پکڑنے کے لئے پہاڑ بنائے اور دریاؤں کے درمیان حد فاصل بنائی! اب بتلاؤ کیا اللہ کے ساتھ خدائی کا شریک ہونے کے لائق کوئی اور معبود ہے؟ اچھا بتلاؤ کہ یہ بت بہتر ہیں یا وہ ذات جو بے قرار آدمی کی دعا سنتا ہے جب وہ اس کو پکارتا ہے اور اس کی مصیبت کو دور کر دیتا ہے اور تم کو زمین میں صاحبِ تصرف بناتا ہے۔

اچھا یہ بتلاؤ کیا یہ بُت بہتر ہیں یا وہ ذات جو تم کو خشکی اور دریا کی تباہیوں میں راستہ سُجھاتا ہے اور جو ہواؤں کو بارش سے پہلے بھیجتا ہے۔ یہ بتلاؤ کہ یہ بُت بہتر ہیں یا وہ ذات جو مخلوقات کو اوّل بار پیدا کرتا ہے پھر اس کو دوبارہ پیدا کر دے گا اور جو آسمان و زمین سے پانی برسا کر اور نباتات نکال کر تم کو رزق دیتا ہے! مگر ان تمام تر دلائل اور شواہد کے باوجود مشرکین پھر بھی نہیں مانتے۔ آپ (صلی اللہ علیہ وسلم) کہہ دیجئے کہ اچھا تم اللہ کے ساتھ کسی اور کے استحقاق عبادت پر اپنی دلیل پیش کرو اگر تم اپنے دعوے میں سچے ہو۔

توحید کے بیان کے بعد قیامت و آخرت کا ذکر فرمایا گیا کہ علم غیب اللہ تعالیٰ کے ساتھ مخصوص ہے چنانچہ قیامت کے تعین کا علم بھی اللہ ہی کو ہے۔

قرآن پاک کے بارے میں فرمایا گیا کہ یہ قرآن بنی اسرائیل پر اکثر ان باتوں کی حقیقت کو ظاہر کرتا ہے جن کے بارے میں وہ اختلاف کرتے ہیں اور یہ قرآن مجید بلاشبہ صاحبِ ایمان لوگوں کے لئے ہدایت اور رحمت ہے۔

پھر فرمایا گیا کہ جب قیامت کا وعدہ ان لوگوں پر پورا ہونے کو ہو گا تو ہم ان کے لئے زمین سے ایک ایسا جانور پیدا فرمائیں گے جو ان سے باتیں کرے گا کیونکہ یہ لوگ ہماری نشانیوں کا یقین نہیں کرتے تھے۔ جس دن دوبارہ زندہ کرنے کے بعد ہم ہر اُمت میں سے ایک ایک گروہ ان لوگوں کا جمع کریں گے جو ہماری آیتوں کو جھٹلایا کرتے تھے تو وہ لوگ کوئی عذر نہ پیش کر سکیں گے۔ اور جس دن صور پھونکا جائے گا تو سب گھبرا جائیں گے اور سب کے سب اللہ کے سامنے دبے جھکے حاضر ہوں گے اور پہاڑ بادلوں کی طرح اڑے

اڑے پھریں گے اور یہ بات بالکل یقینی ہے کہ اللہ تعالیٰ کو تمہارے سب

انفال کی پوری خبر ہے اور جو شخص نیکی کرے گا اس کو اس سے بہتر بدلہ ملے گا اور جو کوئی بُرائی کرے گا وہ اندھے منہ آگ میں ڈالا جائے گا اور آپ (صلی اللہ علیہ وسلم) لوگوں سے کہہ دیجئے، وماربک بغافل عما تعملون۔ کہ تیرا رب بے خبر نہیں ہے ان کاموں سے جو تم کرتے ہو۔
یہاں سورہ نمل ختم ہوتی ہے اور سورہ قصص کا آغاز ہوتا ہے۔

قصص

سورہ ۲۸

سورہ قصص میں حضرت موسیٰ علیہ السلام کا قصہ پہلے اجمالاً اور پھر تفصیل کے ساتھ بیان ہوا جو نصف سورت پر حاوی ہے کہ کس طرح فرعون اپنی تمام تر تدابیر کے باوجود تقدیر الہی کے آگے ناکام و نامراد ہوا بلکہ فرعون اور اس کے سب اہل دربار انتہائی بے وقوف اور دیکھتی آنکھوں اندھے بنا دیئے گئے کہ جس لڑکے کے متعلق خواب اور تعبیر خواب کی بناء پر فرعون کو یہ خدشہ لاحق ہوا تھا کہ وہ لڑکا بالآخر اس کے زوال کا سبب بنے گا اور اسی بناء پر اس نے بنی اسرائیل کے تمام نوزائیدہ لڑکوں کو فوراً قتل کر دینے اور لڑکیوں کو زندہ چھوڑ دینے کا حکم جاری کیا تھا۔ اس لڑکے کو اسی فرعون کے گھر میں اسی کے ہاتھوں پرورش کرایا گیا اور جس خطرے کے سدباب کے لئے اس نے لاتعداد نوزائیدہ لڑکے قتل کر دیئے وہ لڑکا اس کی دیکھتی آنکھوں پلا بڑھا اور جوان ہوا، و فری فرعون و هامان الی ما کانوا یحذرون۔

سورہ قصص کے آخر میں قارون کا قصہ بیان فرمایا گیا کہ قارون کے حال سے عبرت پکڑو۔ وہ مال و متاع کی کثرت کے سبب مغرور ہو گیا تھا حالانکہ اس کی

برادری نے اس کو وعظ و نصیحت کی کہ تو اس مال و دولت پر نہ اترا، اللہ تعالیٰ
 اترا نے والوں کو پسند نہیں کرتا اور یہ بھی کہا کہ تجھ کو خدا نے جتنا دے رکھا ہے
 اس میں عالم آخرت کی بھی جستجو کیا کر اور دنیا سے اپنا حصہ آخرت میں لے جانا
 نہ بھول اور جس طرح خدا تعالیٰ نے تیرے ساتھ احسان کیا ہے تو بھی اس
 کے بندوں کے ساتھ احسان کر اور دنیا میں فساد کا خواہاں مت ہو۔ اللہ تعالیٰ
 فساد پھیلانے والوں کو پسند نہیں کرتا لیکن قارون اپنے تکبر میں یہ سن کر بولا
 مجھ کو یہ مال و متاع میری ذاتی ہنرمندی سے ملا ہے چنانچہ قارون کے
 اس قول کو رد فرماتے ہوئے ارشاد فرمایا گیا کہ کیا قارون نے یہ نہ جانا کہ اللہ تعالیٰ
 نے اس سے پہلے امتوں میں ایسے لوگوں کو ہلاک کر چکا ہے جو قوت میں اس
 سے کہیں بڑھے ہوئے تھے اور ان کا مجمع بھی اس سے زیادہ تھا یعنی کسی کو
 یہ حق حاصل نہیں کہ وہ اللہ کی عطا کی ہوئی نعمت کی ناشکری کرے اور اسے اپنی
 عقل و دانش اور کسب و ہنر کا نتیجہ حاصل سمجھے اور اس طرح دوسرے بندگان
 خدا کے جو حقیقی اس کے مال پر واجب ہوتے ہیں ان کے ادا کرنے سے انکار
 کر دے۔

ایک بار قارون اپنی تمام تر آرائش و زیبائش کے ساتھ اپنی برادری کے لوگوں
 کے سامنے نکلا تو جو لوگ اس کی برادری میں دنیاوی مال و متاع اور جاہ و منصب
 کے خواہاں تھے وہ کہنے لگے کہ کیا خوب ہوتا کہ ہم کو بھی وہ ساز و سامان اور
 مال و متاع ملا ہوتا جیسا قارون کو ملا ہے واقعی وہ بڑا صاحب نصیب ہے
 لیکن جن لوگوں کو دین کا ہم عطا ہوا تھا وہ ان حریص لوگوں سے کہنے لگے کہ
 اے لوگو! تم اس دنیا سے دوں پر فریفتہ ہوتے ہو حالانکہ اللہ تعالیٰ کے گھر

کا ثواب اس سے ہزار درجے بہتر ہے جو ایسے شخص کو ملتا ہے کہ ایمان لائے اور نیک عمل کرے اور دنیا کی بے جا حرص و طمع سے اپنے آپ کو روکے رکھے۔ اللہ نے قارون کو اور اس کے محل کو اس کے تاجر اور حقوق واجب کی ادائیگی کے انکار کے سبب زمین میں دھنسا دیا اور کوئی اس کو اللہ کے عذاب سے نہ بچا سکا۔ اللہ اپنے بندوں میں سے جس کو چاہتا ہے زیادہ روزی دیتا ہے اور جس کو چاہتا ہے تنگی سے دینے لگتا ہے۔ یعنی رزق کی فراخی اور تنگی کا دار و مدار انسان کی خوش نصیبی یا بد نصیبی یا اس کی محنت اور کوشش و تدبیر پر نہیں بلکہ یہ تو اللہ تعالیٰ کی توہین حاکمیت اور مصلحت ہے کہ اپنے بندوں میں سے جس کو چاہے رزق کی فراخی عطا فرمائے اور جس کو چاہے اس پر تنگی فرمائے۔ اصل فلاح و نجات ایمان پر منحصر ہے اور کافروں کے لئے فلاح نہیں ہے۔ پھر فرمایا گیا کہ ہم یہ دار آخرت ان ہی لوگوں کے لئے خاص کرتے ہیں جو نہ تکبر کرتے ہیں اور نہ فساد برپا کرتے ہیں۔ والعاقبة للمتقين اور عاقبت متقی لوگوں کے لئے ہے یعنی نیک نتیجہ متقی لوگوں کو ملتا ہے۔ سو جو شخص قیامت کے دن نیکی لے کر آئے گا اس کو اس سے بہتر ملے گا اور جو شخص بدی لے کر آئے گا سو ایسے لوگوں کو جو بدی کا کام کرتے ہیں اس کا بدلہ ملے گا جیسا وہ کرتے تھے۔

سورت کے آخر میں ارشاد فرمایا گیا کہ ہر فرد کے مددگار مت بنو اور ایسا نہ ہو کہ یہ لوگ تمہیں ان احکام کی تعمیل سے روک دیں جو اللہ کی طرف سے نازل ہو چکے ہیں اور اللہ کے سوا کسی کو معبود نہ پکارو اس کے سوا کوئی معبود نہیں، سب چیزیں فنا ہونے والی ہیں بجز اس کی ذات کے۔ اسی کی حکومت ہے اور اور اسی کے پاس تم سب کو جانا ہے۔ یہاں سورہ قصص ختم ہوتی ہے اور سورہ

عنکبوت کا آغاز ہوتا ہے۔

عنکبوت

سورہ: ۲۹

سورہ عنکبوت کے آغاز میں مخلصین اور منافقین، صادقین اور کاذبین کے درمیان فرق واضح کرنے کے لئے ارشاد فرمایا گیا کہ کیا ان لوگوں کا یہ گمان ہے کہ وہ اتنا کہنے پر چھوٹ جائیں گے کہ ہم ایمان لے آئے اور ان کو ان کے دعوے ایمان میں آزمایا نہ جائے گا۔ اللہ تعالیٰ ان لوگوں کو ظاہر فرمادے گا جو ایمان کے دعوے میں سچے تھے اور جھوٹوں کو بھی ظاہر فرمادے گا یعنی مخلص اور منافق، صادق اور کاذب سب کی پہچان ہو جائیگی کہ کون ایمان و اسلام کے دعوے میں سچا ہے اور کون جھوٹا۔ کون ایمان و اسلام کے دعوے میں مخلص ہے اور کون منافق۔

جو لوگ بڑے بڑے کام کر رہے ہیں کیا وہ یہ گمان کرتے ہیں کہ اللہ سے کہیں بچ کر نکل بھاگیں گے یعنی وہ ضرور ایک دن اللہ کے سامنے لائے جائیں گے اور انہیں اپنے اعمالِ بد کا بدلہ ملے گا اور جو لوگ ایمان لاتے ہیں اور نیک کام کرتے ہیں اللہ ان کے گناہ معاف فرمادے گا اور انہیں اچھا بدلہ دے گا۔ کچھ لوگ ایسے ہیں جو کہتے ہیں کہ ہم اللہ پر ایمان لائے اور جب ان کو راہِ خدا میں کوئی تکلیف پہنچتی ہے تو اسے خدا کا عذاب سمجھ بیٹھتے ہیں اور اگر اللہ کی طرف سے کوئی مدد پہنچتی ہے تو اس وقت کہتے ہیں کہ ہم تو دین و عقیدے میں تمہارے ساتھ تھے یعنی مسلمان تھے۔ گویا کفار کے اکراہ اور ان کی زبردستی کی وجہ سے ان کے ساتھ ہو لئے تھے۔ اس پر فرمایا گیا کہ کیا اللہ تعالیٰ کو دنیا۔

جہان والوں کے دلوں کی باتیں معلوم نہیں ہیں یعنی درحقیقت ان لوگوں کے دلوں میں ایمان نہ تھا اور دراصل یہ آزمائشیں اسی لئے ہوتی رہتی ہیں کہ اللہ تعالیٰ صاحب ایمان اور منافق لوگوں کے درمیان فرق کو واضح فرما دیتا ہے۔ اور وہ اس دنیا میں جو کچھ جھوٹ گھڑتے تھے ان سے قیامت کے روز اس کی باز پرس ضرور ہوگی۔

پھر انبیائے سابقین میں سے حضرت نوح علیہ السلام، حضرت ابراہیم علیہ السلام، حضرت لوط علیہ السلام، حضرت شعیب علیہ السلام اور قوم عاد و ثمود اور فرعون و ہامان کا ذکر فرمایا گیا اور آخر میں یہ تعلیم دی گئی کہ جو لوگ اللہ کے سوا بتوں پر یا کسی انسان وغیرہ پر بھروسہ کرتے ہیں ان کا بھروسہ ایسا ہی ہے جیسا کہ مکرہی کا جالا۔ کہ مکرہی اپنے زعم میں اپنی ایک جائے پناہ بناتی ہے۔ مگر حقیقت میں اس کی کمزوری کے سبب اس گھر کا وجود عدم برابر ہوتا ہے۔ یعنی اصل بھروسے کے قابل اللہ اور صرف اللہ ہی کی ذات ہے اور صرف وہی مستحق عبادت ہے۔



اتل ما اوجی

اکیسواں پارہ سورہ عنکبوت کے آخری تین رکوع، سورہ روم، سورہ لقمان، سورہ سجدہ اور سورہ احزاب کے ابتدائی تین رکوع کل انیس (۱۹) رکوع پر مشتمل ہے۔ پارے کا آغاز رسول کریم (صلی اللہ علیہ وسلم) کے حق میں اس ارشاد سے ہوتا ہے کہ جو کتاب آپ (صلی اللہ علیہ وسلم) پر وحی کی گئی ہے آپ اس کو لوگوں کے سامنے پڑھا کیجئے اور اس تبلیغِ قوی کے ساتھ تبلیغِ عملی میں خصوصاً نماز کو قائم رکھیے۔ بے شک نماز بے حیائی اور ناشائستہ کاموں سے روکتی ہے اور اللہ کا ذکر بہت بڑی چیز ہے اور اللہ تمہارے سب اعمال کو خوب جانتا ہے۔ اس کے بعد مسلمانوں کو ہدایت کی گئی کہ دعوتِ حق میں اہل کتاب کے ساتھ بہتر طریق پر تبلیغ کرو۔ اور جو لوگ باطل پر یقین رکھتے ہیں اور اللہ کے منکر ہوئے وہ سخت خسارے میں ہیں۔ پھر اہل ایمان سے ارشاد ہوا کہ میری ہی کی بندگی کرو اور یہ کہ ہر نفس کو موت کا ذائقہ چکھنا ہے اور پھر تم ہماری ہی طرف لوٹ کر آؤ گے اور جو لوگ ایمان لائے اور عملِ صالح کئے ان کے لئے جنت ہے۔ پھر فرمایا کہ بہت سے جانور ایسے ہیں جو اپنی غذا اٹھا کر نہیں رکھتے یعنی جمع نہیں کرتے۔ اللہ ہی ان کو روزی پہنچاتا ہے اور تم کو بھی۔ وہ اپنے بندوں میں سے جس کے لئے چاہے روزی فراخ کر دیتا ہے اور جس کے لئے سچا ہے تنگ کر دیتا

ہے، بے شک اللہ ہی سب چیز کے حال سے واقف ہے۔ مراد یہ ہے کہ رزق کا اصلی ذریعہ حق تعالیٰ کی عطا ہے، انسان کا کسب بہتر نہیں۔ پھر اس دنیا کے بارے میں ارشاد فرمایا گیا۔

وما هذه الحياة الدنيا الا لهو ولعب وان الدار الآخرة
لهي الحيوان لو كانوا يعلمون -

اور اس دنیا کی زندگی سوائے لہو و لعب کے کچھ نہیں اور دارِ آخرت میں ہی حقیقت میں زندہ رہنا ہے۔ مراد یہ ہے کہ ایک چیز جو فانی ہونے والی ہے اور بے حقیقت ہے اس میں اس قدر انہماک کہ جو چیز باقی رہنے والی ہے اس سے غفلت اور محرومی ہو، یہ بڑی بے عقلی کی بات ہے۔

ایک مثال سے اس کو واضح کیا گیا کہ جب یہ لوگ کشتی میں سوار ہوتے ہیں اور وہ کشتی زیرِ دزبر ہونے لگتی ہے تو اس وقت خالص اعتقاد کر کے اللہ ہی کو پکارنے لگتے ہیں مگر جب ان کو اس آفت سے نجات دے کر اللہ خشکی کی طرف لے آتا ہے تو وہ فوراً ہی شرک کرنے لگتے ہیں جس کا حاصل یہ ہے کہ اللہ نے جو نعمت ان کو دی ہے اس کی ناقدری کرتے ہیں۔ یہ لوگ کچھ اور وقت مزا اڑالیں پھر جلد ہی ان سب کو خبر ہو جائے گی۔ مراد یہ ہے کہ ان لوگوں کو دنیا میں اس قدر انہماک اور مشغولیت ہے کہ جلد ہی حقیقت کو فراموش کر دیتے ہیں اور جھوٹ پر یقین رکھتے ہیں اور اللہ کا احسان نہیں مانتے پھر ارشاد ہوا: "والذین جاہدوا فينا لنهدينهم سبلنا وان الله لمع المحسنين" کہ جو لوگ ہماری راہ میں کوشش و محنت کرتے ہیں ہم انہیں اپنی راہوں کی طرف ضرور ہدایت دیں گے اور بیشک اللہ ساتھ ہے نیکی کرنے والوں کے۔ اس پر سورہ عنکبوت ختم ہوتی ہے اور سورہ روم

روم

سورہ: ۳۰

اس سورہ کے آغاز میں خوشخبری دی گئی کہ اہل روم جو مغلوب ہو گئے تھے عنقریب چند برسوں میں پھر غالب ہوں گے۔ واقعہ یوں ہے کہ اہل فارس جو مشرکین و آتش پرست تھے اہل روم (نصاری اہل کتاب) پر حملہ کر کے غالب ہو گئے جس سے مشرکین و کفار مکہ بہت خوش ہوئے اور چونکہ بمقابلہ کفار کے اہل کتاب مسلمانوں سے نسبتاً قریب ہیں اس لئے مسلمان دردل مغموم ہوئے چنانچہ مسلمانوں کو خوشخبری دی گئی کہ عنقریب اہل روم یعنی اہل کتاب اہل فارس یعنی آتش پرستوں پر غالب ہوں گے۔ (چنانچہ دنیا نے دیکھا کہ یہ پیشینگوئی چند ہی سال بعد پوری ہوئی۔)

پھر ارشاد فرمایا گیا کہ لوگ دنیا کی زندگی کو اس کی زیب و زینت سے ظاہر طور پر جانتے ہیں لیکن وہ لوگ آخرت سے غافل ہیں۔ مراد یہ ہے کہ دنیا کی ضروریات کو بقدر ضرورت رکھنا چاہیے۔ اپنی زندگی کا مقصد نہ بنایا جائے اور اس دنیا میں رہتے ہوئے آخرت کو نہ بھولیں، آخرت کو پہچانیں اور اسی کے لئے عمل کریں۔ پھر فرمایا گیا کہ اللہ نے یہ آسمان و زمین اور ان کے درمیان جو کچھ پیدا فرمایا ان کی تخلیق کا مقصد اور حکمت یہی ہے کہ لوگ اللہ تعالیٰ کی ان بے شمار نعمتوں کے فریے ان کے پیدا کرنے والے کو بھی جانیں اور اس کی تلاش میں لگ جائیں کہ وہ کن کاموں سے خوش ہوتا ہے اور کن سے ناراض۔ اور محض دنیا کی چند روزہ زندگی کی نعمتوں میں ایسے مست نہ ہو جائیں کہ آخرت ہی کو سرے سے بھلا بیٹھیں۔

پھر آخرت کا ذکر فرمایا گیا کہ اللہ تعالیٰ خلق کو پہلی بار پیدا فرماتا ہے پھر وہی دوبارہ

اس کو پیدا فرمائے گا اور پھر روز قیامت ان سے حساب کتاب لیا جائے گا۔ جن لوگوں نے اللہ کی توحید اور رسول کریم (صلی اللہ علیہ وسلم) کی رسالت کا اقرار کیا اور دنیا میں رہ کر اچھے کام کئے وہ بہشت کے باغوں میں شاداں و فرحاں ہوں گے اور جن لوگوں نے کفر کیا اور اللہ کی آیتوں اور یوم آخرت کے آنے کو جھٹلایا وہ عذاب میں مبتلا کئے جائیں گے۔ پھر فرمایا اللہ کو ایسی قدرت ہے کہ وہ جاندار کو بے جان سے باہر لاتا ہے اور بے جان کو جاندار سے اور زمین کو اس کے مردہ ہونے کے بعد زندہ یعنی سرسبز و شاداب کرتا ہے اور اسی طرح تم لوگ قیامت کے روز قبروں سے نکالے جاؤ گے۔

توحید کے مضمون کو مختلف شواہد اور دلائل کے ساتھ فطری انداز میں سمجھایا گیا اور ایک مثال دی گئی کہ تم اپنے نوکروں کو حالانکہ وہ شکل و صورت میں تم جیسے ہیں، اپنے اختیار میں اپنے برابر درجہ نہیں دیتے کہ وہ آزادانہ طور پر جو چاہیں کرتے پھریں، پھر بھلا اللہ جو ساری کائنات کا خالق ہے ان کو تم اللہ کے برابر یا اس کا شریک کیسے بناتے ہو؟ ذرا غور تو کرو۔ چنانچہ اسلام کے دین فطرت ہونے اور اس کی طرف رُخ کرنے کی تلقین کی گئی، فاقم وجہک للذین حنیفاً اور نماز قائم کرنے اور ذوی القربیٰ اور مسافروں کو ان کے حقوق ادا کر دینے کا ذکر فرمایا گیا۔ ساتھ ہی یہ ہدایت کی گئی کہ رشتہ داروں کے حقوق اس طرح ادا کئے جائیں کہ کسی بدلہ پر نظر نہ رکھی جائے۔

پھر فرمایا گیا کہ تمہیں جو بھی مصیبت پہنچتی ہے وہ تمہارے ہی ہاتھوں کی کمائی کے سبب سے ہے۔ یعنی دنیا کی بڑی بڑی آفتیں اور مصیبتیں انسانوں کے گناہوں کے سبب آتی ہیں۔

پھر فرمایا کہ اللہ وہ ہے جس نے تمہیں کمزوری کی حالت میں بنایا یعنی بچہ بنایا پھر توانائی یعنی جوانی عطا کی پھر اس کے بعد ضعف اور بڑھاپا دیا اور وہ جو چاہتا ہے کرتا

ہے اور وہ ہر تصرف پر قادر ہے اور جس روز قیامت آئے گی تو اس کی آمد کو دیکھ کر مجرم لوگ کہیں گے کہ قیامت جلد آگئی اور اہل ایمان و علم کہیں گے کہ نوشتہ خداوندی کے مطابق قیامت اپنے وقت پر آئی۔ چنانچہ اس صورت کے آخر میں منکرین قیامت کے شبہات کے ازالہ کے لئے مختلف دلیلیں پیش کی گئیں تاکہ غافل انسان بیدار ہو جائے اور آخرت کی فکر میں لگ جائے۔

لقمان

سورہ: ۳۱

اور اب سورہ لقمان کا آغاز ہوتا ہے۔ سورہ کے آغاز میں کتاب قرآن کے بارے میں ارشاد فرمایا گیا کہ یہ کتاب ہدایت اور رحمت ہے، نیکی کرنے والوں کے لئے، جو نماز کو قائم رکھتے ہیں، زکوٰۃ ادا کرتے ہیں اور آخرت پر یقین رکھتے ہیں۔ یہی لوگ فلاح یاب ہیں۔ پھر ان لوگوں کا ذکر فرمایا گیا جو لہو و لعب کی باتوں کے طلب گار ہیں اور فرمایا گیا کہ یہ لہو و لعب کی باتیں اللہ کی یاد سے غافل کرنے والی ہیں۔ ایسے لوگوں کے لئے آخرت میں دردناک عذاب ہے۔ پھر آثارِ فطرت کا ذکر کر کے توحید کا پیغام دیا گیا۔ چنانچہ فرمایا گیا اللہ تعالیٰ نے آسمانوں کو بلا ستون کے بنایا اور زمین پر پہاڑ کھڑے کر دیئے تاکہ زمین تم کو زیر و زبر نہ کر دے اور اس زمین میں ہر طرح کے جانور پھیلا دیئے اور آسمان سے پانی برسایا اور زمین میں ہر طرح کے عمدہ پھل، سبزیوں اور اناج اگلئے۔ یہ سب چیزیں اللہ کی بنائی ہوئی ہیں۔ ان شواہد کی موجودگی میں ہونا تو یہ چاہیے تھا کہ لوگ ہدایت پر آجاتے مگر یہ ظالم لوگ صریح گمراہی میں مبتلا ہیں۔ پھر لقمان کو حکمت یعنی عقلمندی کی باتیں سکھلاتے جانے کا ذکر ہے کہ اللہ کا حق مانو اور اس کی نعمتوں کا شکر ادا کرتے رہو۔ چند دوسری نصیحتوں کا ذکر فرمایا گیا جن میں ماں باپ کی اور بالخصوص ماں کی اطاعت اور خدمت کرنے کی تاکید ہے ماسوا امر توحید کے

کہ دین کی راہ میں صرف اسی کے راستے پر چلنا ہے جو اللہ کی طرف رجوع ہو یعنی وہ شخص اللہ کے احکام کی حقانیت کا دل سے قائل ہو اور اس پر عامل بھی ہو۔ پھر فرمایا گیا کہ اللہ تعالیٰ کا علم ہر شے کو محیط ہے خواہ وہ رائی کے دانہ کے برابر ہو یا کسی پتھر کے اندر چھپی ہو یا وہ آسمانوں یا زمین کے اندر ہو، قیامت کے روز اللہ تعالیٰ اس کو ضرور حاضر کر دے گا۔ پھر مخلوق پر اللہ تعالیٰ کے انعامات اور احسانات کا ذکر کر کے بارگاہ توحید کی طرف دعوت دی گئی اور قیامت کے روز سے ڈرنے کی تلقین کی گئی اور سورہ لقمان کے آخر میں فرمایا گیا کہ قیامت کب آئے گی اس کا علم اللہ ہی کو ہے اور وہی اپنے علم کے موافق مینہ برساتا ہے اور وہی جانتا ہے کہ حاملہ کے پیٹ میں لڑکا ہے یا لڑکی اور کوئی شخص نہیں جانتا کہ وہ کل کیا عمل کرے گا اور یہ بھی کوئی شخص نہیں جانتا کہ وہ کس زمین میں مرے گا۔ "ان اللہ علیم خبیر" تحقیق اللہ ہی سب کچھ جانتے والا اور خبر رکھنے والا ہے۔ اور اس پر سورہ لقمان ختم ہوتی ہے اور سورہ سجدہ کا آغاز ہوتا ہے۔

سجدہ

سورہ: ۳۲

سورہ سجدہ کے آغاز میں ارشاد فرمایا گیا: "تنزیل الكتاب لا ريب فيه من رب العالمين" کہ یہ نازل کی ہوئی کتاب ہے اور جس میں کوئی شبہ نہیں اور یہ رب العالمین کی طرف سے ہے۔ اس کے بعد قرآن مجید کی حقانیت اور رسول کریم (صلی اللہ علیہ وآلہ وسلم) کی رسالت کے برحق ہونے کا ذکر ہے۔ پھر انسان کی تخلیق اور اس کے اشرف المخلوقات بنائے جانے کا ذکر ہے اور پھر قبض روح اور ملک الموت کا تذکرہ ہے کہ انسان کس طرح موت سے ہمکنار ہوگا۔

احزاب

سورہ: ۳۳

اور پھر سورہ احزاب شروع ہوتی ہے جس کے آغاز میں آنحضرت صلی اللہ علیہ وسلم کو تلقین کی گئی کہ آپ کافروں اور منافقوں کا کہانہ مانیے اور آپ کے پروردگار کی طرف سے جو حکم آپ پر وحی کیا جاتا ہے، اس پر چلیے۔ گویا دوسرے لفظوں میں ساری اُمتِ مسلمہ کے لئے یہ ابدی ہدایت ہے کہ وہ اللہ کے احکام پر چلے اور منکروں اور دغا بازوں کی چالوں میں نہ آئے اور صرف اللہ پر بھروسہ کرے۔ پھر ظہار اور تبیٰت سے متعلق اسلامی احکام بیان کئے گئے اور پھر آنحضرت صلی اللہ علیہ وآلہ وسلم کی شانِ محبوبیت اور عظمت کے بارے میں چند آیات ہیں جن میں مسلمانوں کو آپ کی مکمل اتباع کا حکم دیا گیا اور اس کے متصل غزوہ احزاب جس کو غزوہ خندق بھی کہا جاتا ہے کا ذکر ہے جس میں اللہ پر توکل، باہمی صلاح و مشورہ اور مادی وسائل کی بقدر وسعت فراہمی کی طرف توجہ دلائی گئی ہے۔



ومن یقنت

بائیسواں پارہ سورۃ احزاب کے آخری چھ رکوع، سورۃ سبا، سورۃ فاطر اور سورۃ یسین کے ابتدائی رکوع کُل اٹھارہ (۱۸) رکوع پر مشتمل ہے۔

سورۃ احزاب کے پچھلے تین رکوع میں بغزوۃ احزاب کا تفصیلی ذکر کیا گیا تھا۔ اس میں کفار و منافقین کی جانب سے آپ کو ایذا دینے اور رنج پہنچانے اور بالآخر ان کفار و منافقین کے ذلیل و خوار ہونے اور رسول اکرم صلی اللہ علیہ وسلم کے فتح مند و کامران ہونے کا ذکر تھا۔ ساتھ ہی مومنوں کو یہ تعلیم دی گئی تھی کہ وہ اس امر کا خیال رکھیں کہ ان کے کسی قول و فعل سے آنحضرت صلی اللہ علیہ وسلم کو تکلیف نہ پہنچے اور اب ازواجِ مطہرات کو تعلیم دی جا رہی ہے کہ وہ خاص طور پر اس کا اہتمام کریں۔ چنانچہ چوتھے رکوع کے آغاز میں ازواجِ مطہرات کو تخیر طلاق یعنی طلاق لینے کا اختیار دینا مذکور ہے جس کو قانونی اصطلاح میں تفویضِ طلاق کہا جاتا ہے۔

پھر مکمل پردے کی ہدایت کی گئی کہ عورتیں اپنے گھروں میں ٹھہری رہیں یعنی بلا ضرورت شرعی گھروں سے باہر نہ نکلیں۔ اس کے ساتھ یہ بھی فرمایا گیا کہ جس طرح اسلام سے پہلے زمانہ جاہلیت میں عورتیں علانیہ بے پردہ باہر پھرا کرتی تھیں نہ پھریں اور غیر مردوں

پر اظہارِ زیب و زینت نہ کریں۔

اور پھر فرمایا گیا۔ ”وما كان لمومن ولا مؤمنة اذا قضى الله ورسوله امراً ان يكون لهم الخيرة من امرهم، ومن يعص الله ورسوله فقد ضلّ ضللاً مبيناً“ اور کسی مومن مرد اور مومن عورت کے لئے یہ سزاوار نہیں کہ جب اللہ اور اس کا رسول (صلی اللہ علیہ وسلم) کسی معاملہ میں فیصلہ فرمادیں تو پھر ان کے اپنے معاملہ میں انہیں کچھ بھی اختیار باقی رہے یعنی مسلمانوں پر یہ امر لازم ہے کہ وہ فیصلہ کے مطابق عمل کریں، مطلقاً سرتابی نہ کریں اور جس کسی نے اللہ اور اس کے رسول (صلی اللہ علیہ وسلم) کے حکم کی نافرمانی کی وہ صریح گمراہ ہوا۔

پھر رسول اکرم صلی اللہ علیہ وسلم کے بارے میں ارشاد فرمایا گیا کہ آپ اللہ کے رسول اور خاتم النبیین ہیں۔ یعنی آپ انبیاء کے سلسلہ کو ختم کرنے والے اور سب سے آخری نبی ہیں یعنی خواہ وہ صاحبِ شریعت نبی ہو یا صرف پہلے نبی کے تابع، آپ کے بعد کوئی نبی مبعوث نہیں ہوگا۔

پھر اہل ایمان کو مخاطب کر کے انہیں اللہ کا ذکر کثرت سے کرنے اور صبح و شام اللہ کی تسبیح و تقدیس بیان کرنے کی تلقین کی گئی۔

پھر بعض احکامِ نکاح بیان فرمائے گئے کہ جب تم مسلمان عورتوں سے نکاح کرو اور پھر انہیں کسی وجہ سے ہاتھ لگانے سے قبل طلاق دے دو تو ان عورتوں پر عدت واجب نہیں ہے اور مردوں کو چاہیے کہ وہ ان کو کچھ مال و متاع دے کر خوش اسلوبی کے ساتھ رخصت کریں۔

پھر چند آیات کے بعد پردہ کے حکم کے سلسلہ میں فرمایا گیا کہ آپ کہہ دیجئے کہ مسلمان عورتیں اپنی چادریں تھوڑی سی نیچی کر لیا کریں یعنی گھونگھٹ نکال کر باہر نکلا کر رہیں۔

بعد ازاں فرمایا گیا۔

”يا ايها الذين آمنوا اتقوا الله، وقولوا قولا سديداً، يصلح
لكم اعمالكم ويغفر لكم ذنوبكم ومن يطع الله ورسوله فقد
فاز فوزاً عظيماً“

کہ اے مسلمانو! اللہ سے ڈرو اور راستی کی بات کہو کہ اللہ تمہارے اعمال کو سنوار
دے اور تمہارے گناہ بخش دے اور جو کوئی اللہ اور اس کے رسول کے کہنے پر چلا
وہ بامراد ہوا۔

سورہ کے آخر میں امانت کا ذکر فرمایا یعنی اللہ تعالیٰ اور اس کے رسول (صلی اللہ
علیہ وسلم) کے احکام یعنی شریعت الہی کو امانت سے تعبیر کیا گیا اور فرمایا گیا کہ ہم نے
اس امانت کو آسمانوں، زمین اور پہاڑوں پر پیش کیا تو سب نے اس کا بوجھ اٹھانے
سے انکار کر دیا اور اس سے ڈر گئے کہ ہم اس کے حقوق ادا نہ کر سکیں گے اور انسان
نے یہ بوجھ اٹھالیا۔ گویا اب امت مسلمہ کے افراد کے ذمہ خاص فریضہ عائد ہو گیا کہ
وہ خود کو اس امانت کا اہل ثابت کریں یعنی اللہ اور اس کے رسول کے احکام پر دل و
جان سے عمل کریں۔ چنانچہ جن انسانوں نے اس امانت کو ظالم و جاہل بن کر ضائع کیا
اور اللہ اور اس کے رسول صلی اللہ علیہ وسلم سے سرکشی اختیار کی وہ مستحق عذاب ہوں
گے اور جنہوں نے اس امانت کا حق ادا کیا، یعنی احکام شرعی کی تعمیل کی اور اللہ کے
مطیع بندے ہو گئے ان کے لئے رحمت و مغفرت ہے یہاں سورہ احزاب ختم ہوتی ہے۔

سب

سورہ: ۳۴

سورہ سب کے آغاز میں اللہ تعالیٰ کی حمد و ثنا بیان کی گئی کہ سب تعریفیں اللہ ہی

کے لئے خاص ہیں جس کی ہلک ہے جو کچھ آسمانوں میں ہے اور جو کچھ زمین میں ہے پھر منکرین سے خطاب فرمایا گیا جو مرنے اور جسم کے اعضاء ادھر ادھر کبھر جانے کے بعد دوبارہ ان اجزاء کے جمع کرنے اور ان میں حیاتِ انسانی کے پیدا کرنے کو خلافِ عقل سمجھتے تھے اور قیامت کے منکر تھے۔ اللہ تعالیٰ نے اس کے ازالہ کے لئے حضرت داؤد اور حضرت سلیمان علیہما السلام کے قصے بیان فرمائے کہ ان دو پیغمبروں کے ذریعے اسی چیز کا مشاہدہ کرایا جو عقلاً محال تھی۔ مثلاً حضرت داؤد کے ہاتھوں لوہے کو موم بنا دینا، ہوا کو تابع سلیمان علیہ السلام کر دینا، تانبہ جو جادات میں سے ہے اس کو گچھلا ہوا چشمہ بنا دینا۔ گویا اللہ کے لئے کچھ مشکل نہیں کہ منتشر اعضاء کو یکجا کر کے انہیں پھر حیاتِ نو عطا کرے اور روزِ قیامت انہیں پھر زندگی دے کر ان سے دنیاوی اعمال و افعال کا حساب لے۔

پھر قوم سبا پر اپنے احسانات اور ان کی ناشکری کی وجہ سے ان پر عذاب آنے کا ذکر کیا گیا کہ کس طرح دو پہاڑوں کے درمیان تعمیر شدہ بند (ڈیم) کو توڑ کر سیلاب نے تباہی مچادی اور دو طرفہ باغات کی قطاریں غارت اور بستیاں برباد و تاراج ہو گئیں۔ پھر رسولِ اکرم صلی اللہ علیہ وسلم کی رسالت کا تمام عالموں کے لئے ہونا بیان کیا گیا۔ چنانچہ ارشاد فرمایا گیا: "وما ارسلناک الا کافۃ للناس بشیراً و نذیراً"۔ لیکن اکثر الناس لا یعلمون کہ اللہ تعالیٰ نے آپ کو تمام لوگوں کے واسطے پیغمبر بنا کر بھیجا ہے جو لوگوں کو ایمان لے آنے پر خوشخبری سنانے والے اور ایمان نہ لانے پر اللہ کے عذاب سے ڈرانے والے ہیں، لیکن اکثر لوگ نہیں سمجھتے۔ گویا اس آیت میں رسولِ اکرم صلی اللہ علیہ وسلم کی اس خاص اور امتیازی شان کا ذکر فرمایا گیا کہ جبکہ دوسرے انبیاء اپنی اپنی قوم کی طرف مبعوث فرمائے گئے۔ آنحضرت صلی اللہ علیہ وسلم کو

تمام اقوام عالم موجودہ اور آئندہ آنے والی سب کے لئے پیغمبر بنا کر بھیجا گیا۔ پھر رسول اکرم صلی اللہ علیہ وسلم کے دعوتِ اسلامی کو پیش کرنے اور منکرین کے اپنے کفر پر چبے رہنے اور ان کے اپنے مال و اولاد کی کثرت پر نازاں ہونے کی طرف اشارہ فرماتے ہوئے ارشاد ہوا کہ تمہارے اموال اور اولاد ایسی چیزیں نہیں ہیں جو تم کو درجے میں ہمارا مقرب بنا دیں، ہمارے یہاں قرب کا سبب ایمان اور اچھے اعمال ہیں۔ سو جو لوگ ہماری آیتوں کو جھٹلانے اور عاجز کرنے میں کوشاں ہیں وہ عذاب میں پکڑے ہوئے لائے جائیں گے۔ پھر رسول اکرم صلی اللہ علیہ وسلم کو ارشاد ہوا کہ آپ ان منکرین سے کہہ دیجئے کہ میں تم کو صرف ایک بات سمجھاتا ہوں کہ تم محض خدا کے واسطے کھڑے یعنی مستعد ہو جاؤ، دو دو اور ایک ایک پھر خوب سوچو کہ تمہارے اس ساتھی کو (یعنی مجھے) جنون تو نہیں ہے جو تمہارے سامنے قرآن پر ایمان لانے کی دعوت پیش کر رہا ہے۔ یہ قرآن یقیناً حق ہے۔ تو تمہیں غور و فکر کے بعد یہ معلوم ہو جائے گا کہ وہ تمہارا ساتھی پیغمبر ہے اور بحیثیت ایک پیغمبر تم کو ایک سخت عذاب آنے سے پہلے ڈرانے والا ہے۔ آپ کہہ دیجئے کہ میرا رب حق بات کو غالب کر رہا ہے۔ اور آپ کہہ دیجئے کہ دینِ حق آگیا اور باطل مہل ہے۔ اور پھر سورہ کے آخر میں ارشاد فرمایا گیا کہ یہ لوگ جنہیں رسول اللہ کی نبوت اور قرآنِ حکیم کے کتابِ الہی ہونے پر یقین اور ایمان نہیں ہے اور بلا دلیل اپنے خیال اور گمان پر چلتے ہیں جلد ہی پکڑے ہوئے آئیں گے کیونکہ یہ سب لوگ شک و شبہ اور تردد کا شکار تھے یہاں سورہ سباً ختم ہوتی ہے اور سورہ فاطر کا آغاز ہوتا ہے۔

فاطر

سورہ ۳۵

سورہ فاطر کا آغاز بھی اللہ کی حمد و ثنا کے ساتھ فرمایا گیا کہ تمام تر حمد و ثنا اسی کو

سزاوار ہے جو آسمان و زمین کو پیدا کرنے والا اور فرشتوں کو پیغام رساں بنانے والا ہے۔ وہ اللہ جو رحمت مثلاً بارش، نباتات اور عام رزق لوگوں کے لئے کھول دے تو اس کا کوئی بند کرنے والا نہیں اور اگر بند کر دے تو اس کا کوئی جاری کرنے والا نہیں۔ لے لوگو! تم پر اللہ کے جو احسانات ہیں ان کو یاد کرو اور سوچو کیا اللہ تعالیٰ کے سوا کوئی خالق ہے؟ جو آسمان و زمین سے تم کو رزق پہنچاتا ہو؟ اس کے سوا کوئی عبادت کے لائق نہیں تو پھر تم اس کی خدائی میں دوسروں کو شریک کر کے کہاں اُلٹے جا رہے ہو؟

پھر رسول اکرم صلی اللہ علیہ وسلم کو تسلی دی گئی کہ اے پیغمبر! اگر یہ لوگ توحید و رسالت اور قرآن کریم کے حق ہونے میں آپ کو جھٹلائیں تو آپ دلگیر نہ ہوں۔ آپ سے پہلے بھی بہت سے پیغمبر جھٹلائے جا چکے ہیں۔ والی اللہ ترجیع الامور اور یہ سب امور اللہ ہی کے روبرو پیش کئے جائیں گے۔ پھر لوہے عالم انسانیت کو مخاطب کر کے فرمایا گیا۔ "یا ایہا الناس" اے لوگو! اللہ کا وعدہ سچا ہے۔ ہوشیار رہو کہ کہیں تم کو یہ دنیوی زندگی دھوکے میں نہ ڈالے رکھے اور یہ شیطان تمہیں بہکانے لے کہ تم اس دنیا میں ہمہ تن محو ہو کر یوم موعود یعنی اس آنے والے دن سے جس کا وعدہ کیا جا چکا ہے، غافل ہو جاؤ۔

پھر فرمایا گیا۔ "یا ایہا الناس" اے لوگو! "انتم الفقراء الی اللہ واللہ هو الغنی الحمید" تم ہی خدا کے محتاج ہو اور اللہ تو بے نیاز اور تمام خوبیوں والا ہے۔ مراد یہ ہے کہ تمہارے ہی بھلے کے لئے توحید کی تعلیم دی گئی، رسول بھیجے گئے اور قرآن کریم نازل کیا گیا اگر تم نہیں مانو گے تو اپنا ہی نقصان کرو گے۔ سو جو کوئی ایمان لا کر شرک و کفر سے پاک ہوتا ہے وہ اپنے ہی نفع کے لئے پاک ہوتا ہے اور جو ایمان نہیں لاتا وہ اپنے لئے کئے کا عذاب و ہاں بھگتے گا، کیونکہ سب کو اللہ کی طرف لوٹ کر جانا ہے۔

پھر توحید کے مضمون کی مختلف مثالوں سے توضیح کی گئی اور فرمایا گیا کہ جو لوگ اللہ کی کتاب یعنی قرآن پڑھتے ہیں اور نماز قائم کرتے ہیں اور جو کچھ ہم نے دیا ہے اس میں سے پوشیدہ اور علانیہ ہماری راہ میں خرچ کرتے ہیں تو وہ اسی دائم نفع والی تجارت کے امیدوار ہیں جو کبھی ماند نہ ہوگی۔ اور یہ کتاب قرآن جو ہم نے آپ کے پاس وحی کے ذریعے بھیجی ہے بالکل ٹھیک ہے۔ اور یہ کتاب ہم نے ان لوگوں کے ہاتھوں میں پہنچائی جن کو ہم نے اپنے بندوں میں سے چن لیا اور ان بندوں میں بعض وہ ہیں جو گناہ کر کے اپنی جانوں پر ظلم کرنے والے ہیں اور بعض ان میں متوسط درجے کے ہیں اور بعض ان میں وہ ہیں جو بتوفیقِ ایزدی نیکیوں میں ترقی کئے جاتے ہیں۔ چنانچہ جو لوگ کتاب قرآن پڑھتے ہیں اور نماز قائم کرتے ہیں اور اللہ کی راہ میں خرچ کرتے ہیں وہ اللہ کے فضل سے جنت میں داخل ہوں گے اور جو لوگ کافر ہیں احکام قرآن کے منکر ہیں ان کے لئے دوزخ کی آگ ہے نہ تو ان کو موت ہی آئے گی کہ مر ہی جائیں اور نہ دوزخ کا عذاب ہی ان سے ہلکا کیا جائے گا اور ہم ہر کافر کو ایسی ہی سزا دیتے ہیں۔

پھر فرمایا گیا کہ آسمانوں اور زمین کو ہم ہی اپنی قدرت سے تھامے ہوئے ہیں کہ وہ موجودہ حالت کو نہ چھوڑیں اور اگر وہ موجودہ حالت کو چھوڑ دیں تو پھر خدا کے سوا اور کوئی ان کو تھامنے والا بھی نہیں۔ مراد یہ ہے کہ باوجود قدرت کی ان کھلی نشانیوں کے منکرین حق اپنے انکارِ باطل پر جے ہوئے ہیں۔ پھر فرمایا گیا۔ انہ کان حلیماً عفورا۔ کہ اللہ تعالیٰ تحمل والا اور بخشنے والا ہے اسی لئے اس نے مہلت دے رکھی ہے کہ اگر اس مہلت میں یہ لوگ حق کو اختیار کر لیں اور باطل کو چھوڑ دیں تو وہ اپنی رحمت سے بخشنے والا ہے۔

پھر ان منکرین حق کی ایک حالت کا ذکر کیا گیا کہ رسول کریم صلی اللہ علیہ وسلم کی

بعثت سے پہلے ان لوگوں نے قسم کھانی تھی کہ اگر ان کے پاس کوئی ڈرانے والا یعنی پیغمبر آئے تو وہ ہر اُمت سے زیادہ ہدایت قبول کرنے والے ہوں اور جب ان کے پاس رسول اکرم صلی اللہ علیہ وسلم آ پہنچے تو بر بنائے تکبر آپ کی نبوت کا انکار کیا اور رسول اکرم صلی اللہ علیہ وسلم کے خلاف بُری تدبیروں میں لگ گئے۔ حالانکہ بُری تدبیروں کا حقیقی وبال ان بُری تدبیر کرنے والوں پر ہی ہوتا ہے۔ پھر فرمایا گیا کیا یہ لوگ زمین میں چلتے پھرتے نہیں جس میں دیکھتے بھالتے کہ جو منکر قومیں ان سے پہلے گزری ہیں اپنے نبیوں کے دعوتِ اسلامی کو جھٹلانے کے سبب ان کا آخری انجام کیا ہوا حالانکہ وہ قوت میں ان سے بڑھی ہوئی تھیں۔ پھر فرمایا گیا کہ اگر اللہ تعالیٰ ان لوگوں پر ان کے اعمالِ کفر کے سبب فوراً دار و گیر فرماتا تو رُوئے زمین پر ایک متنفس بھی باقی نہ رہتا۔ لیکن اللہ تعالیٰ ان کو ایک میعادِ معین تک مہلت دے رہا ہے۔ سو جب ان کی وہ میعادِ مقررہ آ پہنچے گی تو ان میں جو کفار ہوں گے وہ اپنے انجام کو پہنچیں گے۔ یہاں سورۃ فاطر ختم ہو کر سورۃ یسین کا آغاز ہوتا ہے۔

یس

سورۃ ۳۶: ۹

سورۃ یسین میں قیامت اور حشر و نشر کے مضامین خاص تفصیل اور بلاغت کے ساتھ بیان ہوئے ہیں چنانچہ فرمایا گیا۔ قسم ہے اس قرآنِ حکیم کی کہ آپ نبی مُرسل ہیں اور سیدھی راہ پر ہیں اور یہ قرآنِ حکیم تنزیلِ العزیزِ الرحیم ہے یعنی اسے ایک بُری رحم کرنے والی ذات نے اتارا ہے تاکہ آپ ڈرائیں اس قوم کو جس کے آباؤ اجداد نے ڈر نہیں سنا۔ سو ان کو خبر نہیں۔ پھر فرمایا گیا کہ جو لوگ ایمان نہیں لائیں گے ہم ان کی گردنوں میں طوق ڈالیں گے اور وہ طوق ان کی ٹھوڑیوں تک اڑے رہیں گے جس سے ان کے

سر اوپر کو اٹھے رہ جائیں گے اور جو اس نصیحت یعنی قرآن پر چلا اور خدا سے ڈرا، آپ
 اس کو عمدہ عوض کی خوشخبری سنا دیجئے۔



ومالی

تیسواں پارہ سورہ لیس کے بقیہ چار رکوع، سورہ صفت، سورہ ص اور سورہ زمر کے ابتدائی تین رکوع کل سترہ (۱۷) رکوع پر مشتمل ہے۔

سورہ لیس جس کا بیان بائیسویں پارے کے آخر میں شروع ہوا تھا جاری ہے۔ ارشاد ہوتا ہے کہ آپ ان منکرین کے سامنے ایک بستی والوں کا قصہ بیان کیجئے کہ اس بستی میں ہم نے ان کے پاس پہلے دو رسول بھیجے۔ ان لوگوں نے ان دونوں کو جھٹلایا پھر ہم نے تیسرے رسول کو بھیجا، جس نے پہلے دو رسولوں کی تائید و تصدیق کی مگر اس بستی والوں نے اس تیسرے رسول کو بھی جھٹلایا۔ حالانکہ ان تینوں رسولوں نے بستی والوں سے کہا کہ ہم تمہارے پاس خدا کی طرف سے بھیجے گئے ہیں، تو ان لوگوں نے جواب دیا کہ تم تو ہماری ہی طرح عام آدمی ہو اور خدا تعالیٰ نے تو کوئی چیز نازل ہی نہیں کی، تم صاف جھوٹ بول رہے ہو۔ مجبوراً ان رسولوں نے قسم کھائی کہ ہم تمہارے پاس بطور رسول کے بھیجے گئے ہیں تو وہ لوگ کہنے لگے کہ تم ہمارے لئے منحوس ہو اور اگر تم اپنے دعویٰ رسالت سے باز نہ آئے تو ہم تمہیں سنگسار کر دیں گے۔ ان رسولوں نے کہا کہ تمہاری نحوست تمہارے ساتھ ہے۔ کیا تم اس کو نحوست سمجھتے ہو کہ تمہیں حق بات کی نصیحت کی جائے۔ درحقیقت تم لوگ حد سے آگے نکل جانے والے ہو۔ دریں اثنا ایک

مرد مسلمان شہر کے پرلے سرے سے دوڑتا ہوا آیا اور بولا کہ اے قوم! اللہ کے رسولوں کے بتائے ہوئے راستے پر چلو کہ وہ ٹھیک راستے پر ہیں، اور وہ شخص بولا کہ میں کیوں نہ اس ذات کی بندگی کروں جس نے مجھے پیدا کیا اور تم سب اسی کی طرف لوٹائے جاؤ گے اور وہ شخص ان رسولوں سے مخاطب ہو کر بولا۔ انی امنت بربکم فاسمعون کہ میں ایمان لایا تمہارے رب پر، پس مجھ سے سن لو۔ چنانچہ اس مردِ حق آگاہ کے لئے بہشت میں داخلے کا حکم ہوا۔ وہ بولا کہ کسی طرح میری قوم کو یہ بات معلوم ہو جائے کہ میرے اللہ نے مجھے بخش دیا ہے اور مجھے عزت والوں میں شامل فرمایا ہے چنانچہ ایک چنگھاڑنے اس کی قوم والوں کو آیا اور وہ سب اسی دم اس سے بچھ کر یعنی مر کر رہ گئے۔ مطلب یہ ہے کہ جن قوموں نے بھی رسولوں کو جھٹلایا اور ان کے ساتھ استہزاء کیا وہ غارت و برباد کر دی گئیں۔ اور یہ سزا تو جھٹلانے والوں کو دنیا میں دی گئی اور پھر آخرت میں جب وہ اللہ کے روبرو حاضر ہوں گے وہاں پھر سزا ہوگی اور وہ سزا دائمی ہوگی۔

پھر توحید کے دلائل کے طور پر قدرت کی عظیم الشان نشانیاں اور اللہ تبارک و تعالیٰ کی عظیم الشان نعمتیں بیان کی گئیں اور فرمایا گیا کہ ہماری ہی مہربانی ہے کہ لوگوں کو ایک وقت معین تک کے لئے مہلت دے رکھی ہے تاکہ وہ قدرت کی ان نشانیوں پر غور کر کے اور اللہ کے عظیم احسانات کو یاد کر کے اپنے پیدا کرنے والے اور پالنے والے کو پہچانیں اور اس پر ایمان لے آئیں۔ پھر دلائل توحید نہ ماننے پر عذاب کی وعید سنائی گئی اور کہا گیا کہ تم لوگ اس عذاب سے ڈرو جو تمہارے سامنے آسکتا ہے اور جو تمہارے مرنے کے بعد یعنی آخرت میں یقینی آنے والا ہے۔ ایمان لے آؤ تاکہ تم پر رحمت کی جلتے مگر یہ منکرین اس عذاب سے ڈرنے کی ذرا پرواہ نہیں کرتے اور ان کے رب کی آیتوں میں

سے کوئی آیت بھی ایسی نہیں جس سے یہ منکرین لوگ سرتابی نہ کرتے ہوں۔ اس کے بعد قیامت کی ہولناکیوں کے مزید ذکر کے ساتھ سورۃ یونس ختم ہوتی ہے۔

صافات

سورہ ۳۷

اب سورۃ صافات کا آغاز ہوتا ہے۔ اس سورہ میں بھی توحید رسالت اور آخرت کے عقائد کو مختلف دلیلوں سے مزید آراستہ کیا گیا اور آخرت میں جنت و دوزخ کے حالات کی منظر کشی بھی کی گئی اور کفار و مشرکین کے شبہات اور اعتراضات کی تردید کے بعد یہ بیان کیا گیا کہ ماضی میں جو لوگ توحید و رسالت اور آخرت پر ایمان لائے ان کے ساتھ اللہ نے کیا معاملہ کیا؟ اور جن لوگوں نے اپنے لئے کفر و شرک ہی کے راستے کو پسند کیا وہ بالآخر کس انجام سے دوچار ہوئے۔ چنانچہ اس ضمن میں حضرت نوح علیہ السلام، حضرت ابراہیم، حضرت موسیٰ و ہارون، حضرت الیاس، حضرت لوط اور حضرت یونس کے واقعات کا کہیں مختصراً اور کہیں ذرا تفصیل کے ساتھ ذکر کیا گیا ہے۔ خاص طور پر توحید کے سلسلے میں آسمانوں، ستاروں اور شہاب ثاقب کا تذکرہ کر کے توحید کے اثبات میں یہ ایک زبردست دلیل پیش کی گئی کہ جس ذات نے یکہ و تنہا اتنے زبردست اور عظیم پیمانے پر آفاقی انتظامات کئے ہوئے ہیں وہی لائق عبادت ہے۔

اور پھر عقیدہ توحید کو ثابت کرنے کے بعد عقیدہ آخرت کو تفصیلاً بیان کیا گیا اور انسانوں کے دوبارہ زندہ ہونے کے امکان پر عقلی دلائل پیش فرمائے گئے اور منقولی دلائل کے طور پر معجزوں کا ذکر کر کے آنحضرت صلی اللہ علیہ وسلم کی نبوت اور رسالت پر دلیلیں لائی گئیں کہ آپ اللہ کے نبی ہیں۔ آپ کے پاس آسمانی خبریں آتی ہیں۔ جب آپ یہ خبر دے رہے ہیں کہ قیامت آئے گی، حشر و نشر ہوگا اور تمام دنیا والوں سے

حساب و کتاب ہرگز کا تو یہ خبر اِیقیناً سچی ہے اسے مان لینا چاہیے۔ پھر فرمایا کیا کہ قیامت تو بس ایک لٹکار ہوگی۔ پھر دوسرا صور پھونکا جائے گا۔ سو اس سے سب ایک ایک زندہ ہو کر اس روز حیران و پریشان سر جھکائے کھڑے ہوں گے۔

پھر اہل دوزخ کے حالات بیان کئے گئے اور اس کے بعد اہل جنت کے احوال کا تذکرہ کیا گیا اور دوزخ و جنت کے احوال کا موازنہ کرنے کی انسان کو دعوت دی گئی کہ غور کرو کون سی حالت بہتر ہے؟ منکرینِ حق کو حضرت نوح علیہ السلام کے واقعہ طوفان کا ذکر کر کے ڈرایا گیا اور پھر حضرت ابراہیم علیہ السلام کے محض اللہ کی خاطر عظیم قربانی اور ان کو آگ میں ڈالنے کا واقعہ اجمالاً بیان کیا گیا۔ پھر حضرت موسیٰ و ہارون علیہما السلام کے واقعے کی نسبت فرمایا گیا جس کا اصل مقصود یہ بتانا ہے کہ اللہ تعالیٰ اپنے مخلص اور اطاعت گزار بندوں کی کس طرح مدد فرماتے ہیں اور انہیں کیسے کیسے انعامات سے نوازتے ہیں اور پھر لوط علیہ السلام کا قصہ بیان کیا گیا اور حضرت یونس علیہ السلام کو مچھلی کے نکل جانے اور پھر بطنِ ماہی سے ان کے صحیح سلامت نکل آنے کا ذکر ہے۔

ان انبیاء علیہم السلام کے واقعات نصیحت و عبرت کے لئے بیان کئے گئے تاکہ سننے والے منکرینِ حق کے انجامِ بد سے آگاہ ہوں اور انبیاء و رسل کے بتائے ہوتے راستے پر چلیں۔

سورۃ کے آخر میں ان کفار و مشرکین کے بے سرو پا اعتراض کا رد کیا گیا جو وہ ملائکہ اور اللہ کی بیٹیاں ہونے کے بارے میں کیا کرتے تھے۔ چنانچہ ارشاد فرمایا گیا۔
سبحن رب العزۃ عما یصفون و سلام علی المرسلین
والحمد للہ رب العالمین۔ آپ کا رب جو بڑی عظمت والا ہے ان باتوں سے پاک ہے جو یہ کافر لوگ بیان کرتے ہیں اور سلام ہو ان پیغمبروں پر اور

تمام تر تعریفیں اللہ ہی کے لئے خاص ہیں۔

ص

سورہ: ۳۸

اور اب سورہ ص کا آغاز ہوتا ہے۔ فرمایا گیا: ص وَالْقُرْآنِ ذِي الذِّكْرِ۔
 قسم ہے قرآن کی جو نصیحت سے پُر ہے لیکن جو لوگ منکر ہیں اور حق کی مخالفت میں
 ہیں اس کا وبال ایک روز ان پر آنے والا ہے جیسا کہ ان سے پہلے بہت سی اُمتیں
 عذاب سے دوچار ہو چکی ہیں۔ پھر رسول اکرم صلی اللہ علیہ وسلم کو تسلی دی گئی کہ ان
 سے پہلے بھی قوم نوح، عاد، فرعون، ثمود اور قوم لوط اور اصحاب ایکہ سب نے
 رسولوں کی تکذیب کی تھی جیسے کہ کفار آپ کو جھٹلا رہے ہیں۔ سو اللہ کا عذاب ان پر
 نازل ہو گیا۔ لہذا آپ صلی اللہ علیہ وسلم ان لوگوں کی بے سرو پاتوں پر صبر کیجیے اور
 ہمارے بندے داؤد علیہ السلام کو یاد کیجئے۔ وہ خدا کی طرف بہت رجوع ہونے والے
 تھے۔ پھر حضرت داؤد علیہ السلام کے سامنے ایک مقدمے کا حال بیان فرمایا گیا کہ ایک
 شخص بولا کہ یہ شخص میرا دینی بھائی ہے۔ اس کے پاس ۹۹ دُنیاں ہیں اور میرے پاس
 صرف ایک دُنیا ہے۔ یہ کہتا ہے کہ وہ ایک دُنیا بھی مجھ کو دے ڈالو اور بات چیت
 میں مجھ کو دباتا ہے۔ یعنی میری بات اس کی منہ زوری اور صند سے آگے نہیں چلتی۔
 داؤد علیہ السلام نے کہا کہ یہ جو تیری دُنیا اپنی دُنویوں میں ملانے کی خواہش رکھتا ہے
 تو وہ واقعی تجھ پر ظلم کرتا ہے اور فرمایا۔ وَاَنْ كَثِيرًا مِّنَ الْخُلَطَاءِ لِيَبْعَثِي
 بَعْضُهُمْ عَلَىٰ بَعْضٍ۔ کہ اکثر شرکار (PARTNERS) کی یہ عادت
 ہے کہ ایک دوسرے پر زیادتی کیا کرتے ہیں سوائے ان لوگوں کے جو ایمان رکھتے
 ہیں اور نیک کام کرتے ہیں اور ایسے لوگ بہت ہی کم ہیں۔ اس آیت میں عام لوگوں

کے لئے تنبیہ ہے کہ شرکاء آپس میں ایک دوسرے کی حق تلفیوں اور نا انصافیوں سے باز رہیں اور کمزور شریک کا حصہ مار کر نہ بیٹھ جائیں کہ یہ بڑے گناہ کی بات ہے پھر داؤد علیہ السلام کو تلقین کی گئی، یا داؤد انا جعلناک خلیفۃ فی الارض، فاحکم بین الناس بالحق ولا تتبع الہوی فیضلک عن سبیل اللہ، ان الذین یضلون عن سبیل اللہ لہم عذاب شدید بما فسوا یوم الحساب۔ اے داؤد! ہم نے تمہیں زمین پر حاکم بنایا۔ تم لوگوں کے درمیان انصاف کے ساتھ فیصلہ کرتے رہنا اور اپنی خواہش کی پیروی نہ کرنا کہ وہ خدا کے راستے سے تم کو بھٹکا دے گی اور جو لوگ خدا کے راستے سے بھٹکے ہوئے ہیں ان کے لئے سخت عذاب ہے، اس وجہ سے کہ انہوں نے یوم حساب کو بھلا دیا۔ پھر آخرت کے اثبات کا ذکر فرمایا گیا اور منکرینِ آخرت کو دوزخ کی وعید دی گئی۔ پھر حضرت سلیمان علیہ السلام کا ایک واقعہ ذکر کیا گیا جس کا خلاصہ یہ ہے کہ حضرت سلیمان علیہ السلام ایک روز عمدہ گھوڑوں کے معائنہ میں ایسے منہمک ہوئے نماز عصر کا وقت نکل گیا۔ بعد میں حضرت سلیمان علیہ السلام اپنی اس فرودگزارشت پر متنبہ ہوئے تو ان تمام گھوڑوں کو ذبح کر ڈالا کیونکہ ان کی وجہ سے یادِ الہی میں خلل واقع ہوا تھا۔ اس واقعہ کے ذکر سے اہل ایمان لوگوں کو یہ تعلیم دینا مقصود ہے کہ دنیا میں ایسے نہ گھسوا اور دنیا طلبی میں ایسے نہ لگو کہ تمہارے دل یادِ خدا سے غافل ہو جائیں۔

پھر حضرت سلیمان علیہ السلام کو ایک امتحان میں ڈالنے اور ان کے اللہ کی طرف رجوع ہونے کا ذکر ہے۔ اس واقعہ کا ذکر کرنے کا مدعا یہ ہے کہ جب مسلمان انفرادی یا اجتماعی طور پر کسی مصیبت، امتحان اور آزمائش میں مبتلا ہوں تو انہیں زیادہ سے زیادہ

اللہ کی طرف رجوع ہو کر توبہ و استغفار کرنا چاہیے۔ پھر حضرت ایوب علیہ السلام کے شدتِ تکلیف سے اپنے رب کو پکارنے اور بفضلِ ایزدی ان کے پاؤں مارنے سے ایک چشمہ بہ نکلنے اور پھر ان کے اس سے غسل کرنے اور صحت یاب ہونے کا ذکر ہے۔ حضرت ایوب علیہ السلام کے اس واقعے کے ذکر کے ذریعے صبر کی تلقین کی گئی۔ پھر حضرت ابراہیم اور حضرت اسحاق اور حضرت یعقوب علیہم السلام کی اس خصوصیت کا ذکر فرمایا گیا کہ یہ تینوں انبیاءِ زیادِ آخرت کے لئے دوسرے انبیاءِ سابقین کے مقابلے میں خاص کئے گئے اور پھر آنحضرت صلی اللہ علیہ وسلم کو ارشاد ہوا کہ آپ ان منکرین سے کہہ دیجئے کہ میں تو ڈرانے والا پیغمبر ہوں، بجز اللہ وحدہ لا شریک کے کوئی لائقِ عبادت نہیں مگر افسوس کہ تم حق قبول کرنے سے بالکل ہی بے پروا اور بے فکر ہو۔ پھر فرمایا گیا کہ آپ کہہ دیجئے کہ میں تم سے اس قرآن کی تبلیغ پر نہ کچھ معاوضہ چاہتا ہوں اور نہ میں بناوٹ کرنے والوں میں ہوں۔ فی الواقع یہ قرآن اللہ کا کلام اور دنیا جہان والوں کے لئے ایک نصیحت ہے۔ اور تھوڑے دنوں بعد تمہیں اس کا حال معلوم ہو جائے گا یعنی مرنے کے ساتھ ہی تم پر یہ حقیقت اچھی طرح واضح ہو جائے گی کہ جو کچھ تمہارے سامنے پیش کیا گیا وہ سراسر حق تھا اور تمہارا انکار ضد، ہٹ دھرمی اور تعصب اور عناد و دشمنی پر مبنی تھا مگر اس وقت تمہیں معلوم ہونے سے کوئی فائدہ نہ ہوگا اور اس کے ساتھ ہی سورۃ ص ختم ہو کر سورۃ زمر کا آغاز ہوتا ہے۔

زمر

سورۃ ۳۹

سورۃ زمر کا آغاز تنزیل الکتاب من اللہ العزیز الحکیم کے

الفاظ سے ہوا۔ فرمایا گیا کہ یہ کتاب قرآن اللہ کی جانب سے نازل کی گئی جو زبردست حکمتوں والا ہے۔ انا انزلنا ایک الكتاب بالحق، فاعبد الله مخلصا له الدين، ٹھیک طور پر اس کتاب کو آپ کی طرف نازل کیا ہے سو آپ قرآن کی تعلیم کے مطابق خالص اللہ پر اعتقاد کر کے اللہ کی عبادت کرتے رہیے۔ چنانچہ رسول اکرم صلی اللہ علیہ وسلم کو خطاب کر کے پوری اُمتِ مسلمہ کو یہ تعلیم دی گئی کہ وہ اللہ کی اطاعت و عبادت میں اخلاص کے ساتھ مشغول ہوں۔ کیونکہ اعمال کی عند اللہ مقبولیت اخلاص پر ہے۔ پھر فرمایا گیا کہ اگر تم منکر ہو گے تو خدا نے تعالیٰ کو تمہاری کوئی حاجت نہیں، ہاں وہ اپنے بندوں کے لئے کفر کو پسند نہیں کرتا اور اگر تم شکر کرو گے تو اس کو وہ تمہارے لئے پسند کرتا ہے۔ پھر عذاب سے ڈرایا گیا کہ اپنے کفر کی بہار تھوڑے دنوں اور لوٹ لو پھر دوزخ تمہارا مقدر ہے۔ اور اہل ایمان کی مدح و توصیف میں ارشاد ہوا کہ جو لوگ اوقاتِ شب میں سجدہ و قیام کی حالت میں عبادت کرتے ہیں یعنی نمازیں پڑھتے ہیں اور آخرت سے ڈرتے ہیں اور اپنے پروردگار سے رحمت کی امید بھی رکھتے ہیں اور جو لوگ اس دنیا میں نیکی کرتے ہیں ان کے لئے نیک صلہ ہے۔ اور پھر فرمایا۔

ولقد صبرنا للناس في هذا القرآن من كل مثل لعلهم يتذكرون قرآنا عربيا غير ذي عوج لعلهم يتقون۔

اور ہم نے لوگوں کی ہدایت کے لئے اس قرآن میں ہر قسم کے ضروری عمدہ مضامین بیان کئے ہیں تاکہ لوگ نصیحت پکڑیں اور یہ قرآن عربی زبان کا ہے جس میں ذرا بھی کجی نہیں اور یہ مضامین اس لئے بیان کئے گئے تاکہ لوگ ان سچے اور صاف مضامین کو سن کر تہمتی اختیار کریں

فمن اظلم

چوبیسواں پارہ سورہ زمر کے آخری پانچ رکوع، سورہ مومن اور سورہ حم کے ابتدائی پانچ رکوع کل اُنیس (۱۹) رکوع پر مشتمل ہے۔

اس چوبیسویں پارے کے آغاز میں فرمایا گیا۔ فمن اظلم ممن کذب علی اللہ وکذب بالصدق اذ جاءه۔ کہ اس شخص سے زیادہ ظالم یعنی بے انصاف اور کون ہوگا جو اللہ پر جھوٹ باندھے اور سچی بات یعنی قرآن کو جبکہ وہ اس کے پاس رسول اللہ (صلی اللہ علیہ وسلم) کے ذریعے پہنچی جھٹلائے اور قیامت کے دن ایسے کافروں کا ٹھکانا جہنم ہوگا اور اس کے برخلاف جو لوگ سچی بات لے کر آئے اور اس کو سچ جانا تو یہ لوگ پرہیزگار ہیں اور ان نیکو کاروں کا صلہ ان کے پروردگار کے پاس ہے۔

پھر ارشاد ہوا کہ ہم نے آپ پر یہ کتاب لوگوں کے لئے اتاری جو حق کو لئے ہوتے ہے اور جو شخص راہِ راست اختیار کرے گا تو وہ خود اس کے اپنے لئے ہوگا اور جو شخص بے راہ رہے گا تو بے راہ ہونے کا وبال اسی پر پڑے گا۔

پھر رسول کریم صلی اللہ علیہ وسلم کو خطاب کر کے فرمایا گیا کہ آپ کہہ دیجئے کہ لے میرے بندو! جنہوں نے کفر و شرک کر کے اپنے اوپر زیادتیاں کی ہیں خدا کی رحمت

سے نا اُمید نہ ہوں۔ یقیناً اللہ تعالیٰ ایمان لانے کی برکت سے تمام گزشتہ گناہوں کو معاف فرما دے گا۔ وہ بڑا بخشنے والا اور بڑی رحمت والا ہے۔ اور اپنے رب کی طرف رجوع ہو اور اس کی حکم برداری کرو۔ اس سے پہلے کہ تم پر عذاب آئے پھر اس وقت کوئی تمہاری مدد کو نہ آئے گا۔ اور اتباع کرو اس بہتر بات کی جو تمہارے رب کی جانب سے تمہاری طرف بھیجی گئی یعنی قرآن حمید کی اس سے پہلے کہ تم پر آخرت کا عذاب اچانک آپڑے اور تم کو خیر بھی نہ ہو۔

پھر توحید باری تعالیٰ کے اثبات میں چند نظائر پیش کئے گئے، روزِ قیامت صور پھونکے جانے اور ہر ایک کو اپنے کئے کا بدلہ ملنے کا ذکر فرمایا گیا کہ منکر لوگ گروہ در گروہ جہنم میں دھکیلے جائیں گے اور اللہ سے ڈرنے والے گروہ در گروہ جنت کے دروازے میں داخل ہوں گے۔

مؤمن

سورہ: ۲۰

اور اب سورہ مؤمن کا آغاز ہوتا ہے۔ ارشاد فرمایا گیا۔ تنزیل الکتاب من عندنا العزیز العلیم۔ یہ کتاب اتاری گئی ہے اللہ کی طرف سے جو زبردست ہر چیز کا جاننے والا ہے، گناہ بخشنے والا ہے اور توبہ قبول کرنے والا ہے۔ سخت سزا دینے والا ہے۔ اس کے سوا کوئی عبادت کے لائق نہیں۔ اسی کے پاس سب کو جانا ہے۔ پھر فرمایا گیا کہ اللہ تعالیٰ کی ان آیتوں میں وہی لوگ ناحق تھکے نکلے ہیں جو اس کے منکر ہیں۔

اثبات توحید کے لئے اللہ تعالیٰ کی قدرت کی چند نشانیاں بیان فرمائی گئیں

اور قیامت کے دن حساب و کتاب اور جزا و سزا کا ذکر فرمایا گیا، اور منکروں کو

برے انجام سے ڈرانے اور عبرت دلانے کے لئے حضرت موسیٰ علیہ السلام، فرعون،
 ہامان اور قارون کے واقعات باندازدگر بیان فرمائے گئے جس میں وہ طویل مکالمہ
 بھی نقل کیا گیا جو فرعون اور قوم فرعون کے ساتھ ایک مرد مومن کا جو خفیہ ایمان
 لے آیا تھا ہوا تھا اور آخر میں فرمایا گیا کہ جس دن قیامت قائم ہوگی اس دن فرعون
 والوں کو سخت عذاب میں داخل کرنے کا حکم ہوگا۔ پھر اللہ کی جانب سے فرمایا گیا
 کہ مجھ کو پکارو میں تمہاری درخواست قبول کروں گا یعنی اللہ کے سوا دوسروں کو اپنی
 حاجت براری کے لئے نہ پکارو۔ اور جو لوگ میری عبادت سے سرتابی کرتے ہیں وہ
 عنقریب ذلت کے ساتھ جہنم میں داخل ہوں گے۔ اللہ سبحانہ تعالیٰ کے مزید انعامات
 اور قدرت الہی کے چند مزید مظاہر پیش کر کے توحید کا پیغام دیا گیا کہ تمہارے لئے
 رات سکون کے لئے بتائی اور دن دیکھنے کے واسطے اور انسان کی صورت کو تمام
 جانداروں سے ممتاز اور بہترین ہیئت اور صورت پر پیدا فرمایا اور اس کو سوچنے
 سمجھنے کی صلاحیت عطا فرمائی۔

پھر فرمایا گیا کیا آپ نے ان لوگوں کی حالت نہیں دیکھی جو اللہ تعالیٰ کی آیتوں
 میں جھگڑے نکالتے ہیں اور وہ حق بات سے کہاں پھرے چلے جا رہے ہیں اور جن
 لوگوں نے اس کتاب قرآن کو جھٹلایا اور اس چیز کو بھی جو ہم نے اپنے پیغمبروں کو
 دے کر بھیجی تھی، روز قیامت ان کی گردنوں میں زنجیر دار طوق پہنائے جائیں گے
 اور وہ گھسیٹے ہوئے کھولتے پانی میں ڈالے جائیں گے اور پھر یہ لوگ آگ میں جھونک
 دیئے جائیں گے۔

پھر فرمایا گیا کہ اللہ ہی ہے جس نے تمہارے لئے موسیٰ بنائے تاکہ ان میں بعض
 سے سواری کا کام لو اور ان میں بعض ایسے ہیں کہ تم انہیں کھاتے ہو اور تمہارے

لئے ان میں بہت فائدے ہیں۔ اور وہ اللہ تم کو اپنی قدرت کی اور نشانیاں بھی دکھلاتا رہتا ہے۔ سو تم اللہ کی کون کون سی نشانیوں کا انکار کرو گے اور ذرا چل پھر کر دیکھو کہ منکرین حق کا کیسا بُرا انجام ہوا۔ جب ان کے پیغمبر ان کے پاس کھلی دلیلیں لیکر آئے تو وہ لوگ اپنے علمِ معاش پر بڑے نازاں ہوئے یعنی معاش کو مقصود سمجھ کر معاد یعنی آخرت کا انکار کیا اور ان پیغمبروں کی دعوتِ اسلامی کے ساتھ استہزاء اور تمسخر کرنے لگے۔ اور پھر ان لوگوں نے ہمارا عذاب چکھ لیا اور خسارے میں رہ گئے۔ اس پر سورہ مومن ختم ہوئی اور سورہ حم السجدہ کا آغاز ہوتا ہے۔

حُ السجدہ

سورہ ۴۱:۵

اس سورہ کا آغاز بھی قرآن کریم کے ذکر سے ہوتا ہے چنانچہ ارشاد فرمایا گیا۔
 تنزیل من الرحمن الرحیم، کتاب فصلت آیاتہ قرآناً عربیاً
 لقوم یعلمون۔ یہ کلام رحمن ورحیم کی طرف سے نازل کیا جاتا ہے یہ ایک
 کتاب ہے جس کی آیتیں صاف صاف بیان کی گئی ہیں یعنی ایسا قرآن ہے جو عربی
 زبان میں ہے۔ ایسے لوگوں کے لئے نافع ہے جو سمجھ دار ہیں۔ پھر فرمایا گیا کہ اکثر لوگ
 اس کتابِ مبین سے اعراض اور روگردانی اختیار کئے ہوئے ہیں اور جب ان کے
 سامنے قرآن پڑھا جاتا ہے تو وہ نہیں سنتے اور کہتے ہیں کہ ہمارے کانوں میں ڈاٹ
 ہے، آپ کے اور ہمارے درمیان پردہ حائل ہے کہ ہماری سمجھ میں یہ قرآن نہیں آتا۔
 چنانچہ فرمایا گیا کہ مشرکین کے لئے بربادی اور خرابی ہے البتہ جو لوگ ایمان لائے
 اور عمل صالح کئے ان کے لئے آخرت میں ایسا اجر ہے جو کبھی موقوف نہ ہوگا۔

اثباتِ توحید کے لئے ان منکرین کے سامنے زمین اور آسمان کے بہت سے

فطری مظاہر بطور دلیل پیش کر کے ایک طبع انداز میں تنبیہ کی گئی کہ وہ حق تعالیٰ کی صفت تخلیق اور آسمان وزمین کی ان گنت مخلوقات کو پیدا کرنے کے باوجود اس کی خدائی میں دوسروں کو شریک کرتے ہیں۔ پھر فرمایا گیا کہ اگر یہ لوگ ان تمام استدلال و شواہد کے باوجود توحید سے روگردانی اختیار کئے رہیں گے تو آپ کہہ دیجئے کہ میں تم کو ایسی آنت یعنی ہلاکت سے ڈراتا ہوں جیسی عار و شہور پر آتی تھی۔

پھر منکروں کی اس بڑی حرکت کا ذکر کیا گیا جو انہوں نے اپنے آپس میں طے کی تھی کہ قرآن کو سنبھلی مت اور اگر یہ غیر (صلی اللہ علیہ وسلم) سنائے بھی لگیں تو اس کے بیچ میں غلّ غبار و مچا دیا کر دتا کہ لوگوں کو پتہ ہی نہ چلے کہ وہ کیا کہہ رہے ہیں اور اس طرح ہم غالب رہیں گے۔

وقال الذین کفروا لا تسمعوا لهذا القرآن والغوا فیہ لعلکم تغلبون۔ اس آیت میں اُمتِ مسلمہ کو یہ تعلیم دی گئی کہ تلاوتِ قرآن میں خلل ڈالنے کی نیت سے شور و غل کرنا کفر کی علامت ہے اور اس سے یہ بھی معلوم ہوا کہ جب قرآن پڑھا جائے تو خاموش ہو کر سنا چاہیے جو ایمان کی نشانی ہے۔ گویا جس وقت قرآن کی تلاوت ہو رہی ہو اس وقت قرآن پاک کا خاموشی سے سناؤ اور اپنے دنیاوی دعووں میں لگے رہنا قرآن کی بے حرمتی اور کسی وقت سلبِ ایمان کا موجب بن سکتا ہے۔

پھر منکرینِ قرآن اور منکرینِ توحید و رسالت سے خطاب کے بعد مومنین کے حالات اور دنیا و آخرت میں ان کے اعزاز و اکرام کا ذکر کیا گیا اور اس سلسلے میں خاص طور پر صبر اور برائی کے بدلے بھلائی کرنے کی تلقین کی گئی۔ اور پھر فرمایا گیا کہ جو لوگ ہماری آیتوں میں کج روی اختیار کرتے ہیں وہ لوگ ہم سے پوشیدہ

نہیں ہیں۔

پھر فرمایا گیا کہ جو لوگ اس قرآن کے منزل من اللہ ہونے کا انکار کرتے ہیں جس میں کوئی غیر واقعی بات نہیں اور یہ قرآن خدائے حکیم کی طرف سے نازل کیا گیا ہے، آپ کہہ دیجئے کہ یہ قرآن ایمان والوں کے لئے رہنما اور شفا ہے اور جو باوجود ظہورِ حق کے برہنائے عناد ایمان نہیں لاتے ان کے کانوں میں ڈاٹ ہے اور وہ قرآن ان کے حق میں نابینائی ہے۔ اور یہ لوگ ابھی تک قیامت اور عذابِ آخرت کے معاملے میں شک و شبہ کا شکار ہیں جس نے ان کو قرآن کی حقانیت تسلیم کرنے سے تردد میں ڈال رکھا ہے۔ حالانکہ فیصلہ کا دن ضرور آئے گا اور اس فیصلہ کا حامل اور نتیجہ یہ ہے کہ جو شخص نیک عمل کرتا ہے وہاں اس کو اس کا پورا ثواب ملے گا اور جو شخص بُرا عمل کرتا ہے اس کا وبال اسی پر پڑے گا۔



الیہ یرد

پچیسواں پارہ سورہ حم السجدہ کے آخری رکوع، سورہ شوریٰ، سورہ زخرف، سورہ دخان اور سورہ جاثیہ کل بیس رکوع پر مشتمل ہے۔

اس پارے کے آغاز میں ارشاد فرمایا گیا۔ الیہ یرد علم الساعة۔ قیامت کا علم خدا ہی کو ہے یعنی جس قیامت کا ذکر پچھلی آیت میں کیا گیا ہے اس قیامت کے علم کا حوالہ خدا ہی کی طرف دیا جاسکتا ہے۔ وہی جانتا ہے کہ قیامت کب واقع ہوگی اور کوئی پھل اپنے خول سے باہر نہیں نکلتا اور نہ کسی عورت کو حمل رہتا ہے اور نہ وہ بچہ جنمتی ہے مگر یہ سب اس کے علم سے ہوتا ہے۔

پھر منکرینِ حق کے بارے میں ایک جزمیہ ارشاد فرمایا گیا کہ ترقی کی خواہش سے منکرِ حق کا جی نہیں بھرتا اور جب اس کو کچھ تکلیف پہنچتی ہے تو وہ ناامید اور ہراساں ہو جاتا ہے اور جب اس کو تکلیف کے بعد راحت ملتی ہے تو کہتا ہے یہ تو میرے لئے ہونا ہی چاہیے تھا۔ گویا یہ منکر شخص انتہائی متکبر اور ناشکر ہے حتیٰ کہ قیامت تک کو نہیں مانتا لیکن عنقریب وہ اپنے انکار کے سبب سخت عذاب کا مزہ چکھیں گے۔

پھر ارشاد ہوا۔ سنریھم آیاتنا فی الآفاق و فی انفسھم۔ یعنی

ہم اپنی قدرتِ کاملہ اور وحدانیت کی نشانیاں ان لوگوں کو دکھاتے ہیں اطرافِ عالم

میں بھی اور خود ان کے اپنے تن بدن میں بھی یعنی اطرافِ عالم میں اللہ تعالیٰ کی ہزاروں لاکھوں انواع و اقسام کی مخلوقات و مصنوعات پھیلی ہوئی ہیں جو اللہ تعالیٰ کے وجود اور اس کے یکتا ہونے پر شاہد ہیں اور پھر خود اللہ کی قدرتِ کاملہ کا مکمل نمونہ انسان کی ذات ہے جس میں کوئی معمولی سوچ بوجھ رکھنے والا شخص بھی اگر غور کرے تو وہ یقیناً اس نتیجے پر پہنچے گا کہ اس جسم و جان کی پیدا کرنے والی ضرورت کوئی ایسی ذات ہے جس کے علم و قدرت کی کوئی انتہا نہیں اور جس کی کوئی نظیر نہیں۔ یہاں سورۃ حم السجدہ ختم ہوتی ہے اور سورۃ شوریٰ کا آغاز ہوتا ہے۔

شوریٰ

سورۃ: ۲۲

سورۃ شوریٰ میں توحید کے مضمون کو بیان فرماتے ہوئے ارشاد فرمایا گیا کہ آپ ان لوگوں سے جو توحید میں آپ سے جھگڑا کرتے ہیں کہہ دیجئے کہ جس جس بات میں تم اختلاف کرتے ہو ان سب کا فیصلہ اللہ تعالیٰ ہی کے سپرد ہے جس کے قبضہ قدرت میں آسمانوں اور زمین کی کنجیاں ہیں اور وہ جس کے حق میں چاہتا ہے روزی میں فراخی عطا فرماتا ہے اور جس کو چاہتا ہے ایک اندازے کے مطابق دیتا ہے۔

انہ بكل شیء علیہ۔ اور وہ ہر چیز کی خبر رکھتا ہے۔

اور پھر فرمایا گیا کہ اللہ تعالیٰ نے تم لوگوں کے واسطے وہی دین مقرر کیا جس کا اس نے نوح علیہ السلام کو حکم دیا تھا اور جس کو ہم نے آپ کے پاس وحی کے ذریعے بھیجا ہے اور جس کا ہم نے ابراہیم، موسیٰ اور عیسیٰ علیہم السلام کو حکم دیا تھا اور ان کی امتوں کو یہ کہا تھا کہ اس دین کو قائم رکھنا اور اس میں تفرقہ نہ ڈالنا۔ یہ ہے کہ تمام شرائع اور ادیان میں بحالتِ اصلی توحید رسالت اور معاد یعنی آخرت

کے عقائد مشترک تھے۔ لہذا چاہیے تھا کہ آنحضرت صلی اللہ علیہ وسلم کی دعوتِ اسلامی کو قبول کرنے میں کسی کو روک دیا نہ ہوتا مگر مشرکین کو توحید بڑی گراں گزرتی ہے چنانچہ اللہ تعالیٰ قیامت کے روز سب کا فیصلہ فرمادے گا۔

پھر فرمایا: اللہ ہی ہے جس نے اس کتاب قرآن کو اور اس میں حکمِ خاص کو نازل فرمایا اور جو لوگ قیامت کے منکر ہیں اور اس کے بارے میں جھگڑتے ہیں وہ بڑی گمراہی میں مبتلا ہیں اور اللہ تعالیٰ رزق کے معاملے میں اپنے بندوں پر بڑا مہربان ہے اور جو شخص آخرت کی کھیتی کا طالب ہو اللہ اس کی کھیتی میں ترقی دیتا ہے یعنی اعمالِ صالحہ کی توفیق اور اس پر ملنے والے ثواب میں اس کو ترقی ہوتی ہے اور جو کوئی دنیا کی کھیتی کا طالب ہو یعنی اس کی ساری سعی و کوشش کا مقصد دنیا سمیٹنا ہو، آخرت کے لئے کچھ کوشش نہ کرے تو اللہ اس کو کچھ تھوڑی سی دنیا دے دیتا ہے اور وصالہ فی الآخرة من نصیب۔ اور آخرت میں اس کے لئے کچھ بھی حصہ نہیں۔

پھر منکرینِ حق کے آنحضرت صلی اللہ علیہ وسلم کے دعوائے رسالت کے انکار اور قرآنِ مبین کو غلط کہنے اور اللہ پر افسردہ ہتھان باندھنے کی تردید کی گئی اور فرمایا گیا اللہ تعالیٰ نبوت کے باطل دعویٰ کو مٹایا کرتا ہے اور نبوت کے دعویٰ برحق کو اپنے احکام سے ثابت اور غالب کیا کرتا ہے اور وہ ایسا رحیم ہے کہ اپنے بندوں کی توبہ قبول کرتا ہے اور اس توبہ کی برکت سے تمام گناہ معاف کر دیتا ہے اور جو لوگ ایمان لائے اور نیک عمل کئے ان کو اپنے فضل سے اور زیادہ ثواب پہنچاتا ہے اور جو لوگ اپنے کفر پر پھندا اور مصر میں ان کے لئے سخت عذاب مقرر ہے۔ پھر اللہ تعالیٰ کی صفت ربوبیت کی ایک حکمت بیان ہوئی جس سے کائنات

کا نظام قائم ہے کہ اگر اللہ تعالیٰ اپنے سب بندوں کے لئے روزی میں کشائش اور

فراخی عطا فرماتا تو وہ دنیا میں شرارت کرنے لگتے۔ مراد یہ ہے کہ جب سائے انسان مالدار ہوتے اور کوئی کسی کا مطلقاً محتاج نہ ہوتا تو کوئی کسی سے نہ دبتا اور نہ کوئی کسی کا کہا مانتا اور ہر وقت فساد برپا رہتا۔ اور اللہ تعالیٰ جس انداز سے اور تناسب سے اور جتنا رزق چاہتا ہے ہر ایک کے لئے آتا رہتا ہے اور وہ اپنے بندوں کی مصلحتوں کو جاننے والا اور ان کا حال دیکھنے والا ہے۔ اور جو لوگ ہماری آیتوں میں جھگڑے نکالتے ہیں انہیں معلوم ہو جانا چاہیے کہ ان کے لئے کہیں بچاؤ کی سورت نہیں۔

پھر دنیا کی نعمتوں کا ناقص اور فانی ہونا اور ان کے مقابل آخرت کی نعمتوں کا کامل اور دائمی ہونا بیان فرمایا گیا۔ اور آخرت کی نعمتوں کے حصول کے لئے سب سے اہم شرط ایمان قرار دی گئی اور عمل صالح کا اہتمام کرنے کی تلقین کی گئی اور اہل ایمان کے خاص خاص اعمال کا ذکر بھی فرمایا گیا کہ وہ ہر کام اور ہر حال میں اپنے رب پر بھروسہ رکھیں۔ اس کے سوا کسی کو حقیقی کارساز اور چارہ گر نہ سمجھیں، کبیرہ گناہ اور بالخصوص بے حیائی کے کاموں سے پرہیز کریں اور جب غصہ آئے تو معاف کر دیں اور اللہ کی طرف سے جو حکم ملے اس کو فوراً بے چون و چرا قبول کرنے اور اس پر عمل کرنے کے لئے تیار و آمادہ رہیں اور آپس کے کاموں میں مشورہ کر لیا کریں اور اللہ نے جو کچھ انہیں عطا فرمایا ہے اس میں سے نیک کاموں میں خرچ کیا کریں اور جب کوئی ان پر ظلم کرے اور بدلہ لینے کا داعیہ ان کے دل میں پیدا ہو تو وہ حد مساوات سے تجاوز نہ کریں۔

پھر فرمایا گیا کہ جس کو اللہ گمراہ کر دے تو اس کے بعد اس شخص کا دنیا میں بھی کوئی مونس و ہمدرد نہیں کہ اس کو راہ پر لے آئے اور قیامت میں بھی اس کا بُرا

حال ہوگا۔ پھر ارشاد ہوا کہ اے پیغمبر! ان منکرینِ حق کو قیامت کا حال بتا دیجئے۔
پھر بھی اگر یہ لوگ روگردانی اختیار کئے رہیں اور ایمان نہ لائیں تو آپ نغمین نہ
ہوں۔ ہم نے آپ کو ان پر نگران کر کے نہیں بھیجا بلکہ آپ کے ذمہ تو صرف حکم کا
پہنچا دینا ہی ہے۔

پھر فرمایا۔ اللہ نے اس قرآن کو ایک نور بنایا جس کے ذریعے سے ہم اپنے
بندوں میں سے جس کو چاہتے ہیں ہدایت کرتے ہیں اور اس میں کوئی شبہ نہیں کہ
آپ ایک سیدھے راستے کی طرف ہدایت کر رہے ہیں یعنی اس اللہ کے راستے کی کہ
جو کچھ آسمانوں میں ہے اور زمین میں ہے سب اسی کا ہے۔ اور سب امور اللہ ہی
کی طرف رجوع ہوں گے یعنی وہ سب کاموں پر جزا و سزا دے گا۔ یہاں سورہ شوریٰ
ختم ہو کر سورہ زخرف شروع ہوتی ہے۔

زخرف

سورہ: ۲۳

سورہ زخرف کا آغاز بھی کتابِ مبین کے ذکر سے ہوتا ہے۔ چنانچہ فرمایا گیا حمد
والکتاب المبین، انا جعلناہ قرآناً عربیاً لعلکم تعقلون۔ قسم ہے
اس کتابِ مبین کی، ہم نے بنایا اس کو قرآنِ عربی زبان کا تاکہ تم سمجھو پھر اللہ تعالیٰ
نے دلائلِ توحید کے طرز پر زمین کو فرش بنانے، کشتیوں اور چوپایوں کو انسانوں
کے لئے سواری بنانے اور دوسری نعمتوں کا ذکر فرماتے ہوئے ہدایت فرمائی کہ تم
اپنے پروردگار کی نعمتوں کو یاد کرو۔

پھر ابراہیم علیہ السلام کا اپنے باپ اور اپنی قوم کے شرک سے بیزاری کا ذکر
فرمایا گیا اور مشرکین کے دوبارہ قرآن پر اعتراض کا جواب دیا گیا اور فرمایا گیا کہ مال

دولت کی زیادتی فضیلت کا سبب نہیں بلکہ وہ اللہ کی یاد سے غافل بننے کا سبب ہو جاتی ہے۔ پھر موسیٰ علیہ السلام کے واقعات کی طرف اشارہ کیا گیا جس کا یہاں بیان کرنے کا مقصد یہ ہے کہ کفار مکہ رسول کریم صلی اللہ علیہ وسلم کی نبوت پر آپ کے مالدار نہ ہونے سے جو شبہ کر رہے ہیں یہ کوئی نیا شبہ نہیں ہے بلکہ فرعون اور اس کی قوم نے بھی یہی شبہ موسیٰ علیہ السلام کی نبوت پر کیا تھا۔ فرعون کا کہنا یہ تھا کہ میں ملک مصر کا بادشاہ ہوں پھر میرے مقابلے میں موسیٰ علیہ السلام کو کیونکر نبوت ملی سکتی ہے لیکن جس طرح اس کا یہ ادعا اور زعم باطل اس کے کام نہ آسکا اور اپنی قوم سمیت عذرا ب ہوا، اسی طرح کفار مکہ کا یہ اعتراض بھی انہیں دنیا اور آخرت کے وبال سے نہ بچا سکے گا۔

پھر تیامت کا ذکر کیا گیا کہ یہ لوگ جو حق واضح ہونے کے باوجود اپنے باطل پر اصرار کر رہے ہیں اس تیامت کا انتظار کر رہے ہیں کہ دفعتاً ان پر آپڑے اور ان کو خبر بھی نہ ہو اور اس دن جتنے دوست ہیں ایک دوسرے کے دشمن ہوں گے ماسوا متقیوں کے جن کے لئے نہ خوف ہے اور نہ وہ غمگین ہوں گے اور یہ وہ لوگ ہیں جو اللہ کی آیتوں پر ایمان لائے اور اس کے حکم بردار رہے اور وہ جنت میں داخل ہوں گے اور مجرمین یعنی کافر لوگ دوزخ کے عذاب میں پڑے رہیں گے۔ اور یہ سزا اس لئے دی جائے گی کہ ہم نے سچا دین تمہارے پاس پہنچایا لیکن تم میں اکثر لوگ سچے دین سے نفرت رکھتے ہیں۔

پھر فرمایا گیا کہ رسول اللہ صلی اللہ علیہ وسلم کے اس کہنے کی قسم کہ اے رب! یہ لوگ ایمان نہیں لاتے سو آپ منہ پھیر لیجئے ان کی طرف سے اور ان سے کچھ واسطہ نہ رکھئے اور وہ جلد ہی اپنے انکار کا بدلہ اور عذاب مان جائیں گے۔

یہاں سورہ زخرف ختم ہوتی ہے اور سورہ الدخان شروع ہوتی ہے۔

دخان

سورہ: ۲۴

سورہ الدخان کے آغاز ہی میں فرمایا گیا۔ حمّ والکتاب المبین، انا انزلتہ فی لیلۃ مبارکۃ انا کنا منذرین۔ فیہا یفرق کل امر حکیم امراً من عندنا، انا کنا مرسلین، رحمۃ من ربک، انہ هو السميع العليم۔ قسم ہے اس کتاب واضح کی کہ ہم نے اس کو ایک برکت والی رات یعنی شب قدر میں اتارا، ہم ہیں آگاہ کرنے والے۔ اس رات میں ہر حکمت والا معاملہ ہماری پیشی میں طے کیا جاتا ہے۔ ہم ہی بطور رحمت بھیجے والے، پیغمبر بنانے والے ہیں۔ بیشک وہ بڑا سننے والا اور بڑا جاننے والا ہے۔

پھر رسول اکرم صلی اللہ علیہ وسلم کو ارشاد ہوا کہ منکر لوگ اس قرآن میں پر ایمان نہیں لاتے تو آپ انتظار کیجئے اس دن کا جب آسمان دھواں دھواں ہو جائے گا اور لوگوں کو دردناک عذاب اپنے گھیرے میں لے لے گا۔ اور کافروں کے کھانے کا یہ حال ہوگا جیسے گھصلا ہوا تانبہ، جو تیز گرم پانی کی طرح پیٹوں میں کھولے گا۔ یہ لوگ بھی منتظر ہیں اور آپ بھی انتظار کیجئے۔

جاثیہ

سورہ: ۲۵

اور اب سورہ جاثیہ شروع ہوتی ہے جس کا آغاز بھی حمّ، تنزیل الکتاب من اللہ العزیز الحکیم سے ہوتا ہے کہ یہ نازل کی ہوئی کتاب ہے

اللہ سبحانہ و تعالیٰ، غالب حکمت دلے کی طرف سے۔ سورہ جاثیہ کا بنیادی مضمون عقائد کی اصلاح ہے۔ چنانچہ اس میں توحید و رسالت اور آخرت کے عقائد کو مختلف طریقوں سے بیان کیا گیا ہے، خاص طور سے آخرت کے اثبات کے لئے دلائل، منکرین کے شبہات اور دہریوں کی تردید اس میں زیادہ تفصیل سے بیان کی گئی ہے۔

ح ا ح

قرآن حکیم کا چھبیسواں پارہ سورہ احقاف، سورہ محمد (صلی اللہ علیہ وسلم) سورہ فتح، سورہ حجرات، سورہ ق اور سورہ ذاریات کے ابتدائی رکوع کل ۱۸ رکوعات پر مشتمل ہے۔

احقاف

سورہ ۵: ۲۶

اس پارے کا آغاز بھی قرآن پاک کے ذکر سے ہوتا ہے۔ چنانچہ ارشاد ہوتا ہے۔ تنزیل الكتاب من اللہ العزیز الحکیم۔ کہ یہ کتاب اللہ زبردست حکمت والے کی طرف سے اتاری گئی ہے۔ اور توحید کا مضمون بیان کرتے ہوئے فرمایا گیا کہ جب ہماری کھلی کھلی آیتیں ان لوگوں کے سامنے پڑھی جاتی ہیں تو یہ منکر لوگ اس سچی بات کی نسبت جو ان تک پہنچتی ہے یوں کہتے ہیں کہ یہ صریح جادو ہے یا کہتے ہیں کہ آپ اپنے پاس سے گھڑ لائے ہیں۔ آپ کہہ دیجئے کہ اگر میں اپنے پاس سے ان آیتوں کو بنا لاتا تو کیا تم اللہ کے سامنے میرا کچھ بھی بھلا کر سکتے؟ اور میں تو اسی حکم پر چلتا ہوں جو میرے پاس وحی کے ذریعے آتا ہے۔ پھر موسیٰ علیہ السلام کے جھٹلائے جانے کا ذکر ہے۔ پھر فرمایا گیا کہ اللہ نے انسان

کو اپنے ماں باپ کے ساتھ نیک سلوک کرنے کا حکم دیا ہے خاص کر ماں کے ساتھ، جس نے اسے قبل از پیدائش پیٹ میں رکھنے اور پھر جننے کی تکالیف برداشت کیں۔ اسی مضمون میں حمل اور دودھ چھڑانے کی مدت بیان فرمائی گئی کہ دونوں کی مدت کل تیس مہینے ہے اور پھر منکرینِ حق کے عذاب بھگتے کا ذکر ہے اور ساتھ ہی عاد کے بھائی کا اپنی قوم کو حق کی طرف بلانے اور نافرمانیوں کے سبب ان پر بادِ صر بھیجے جانے کا ذکر ہے کہ دیکھتے ہی دیکھتے سوائے کھنڈرات کے ڈھیر کے کچھ باقی نہ رہا۔ پھر آنحضرت صلی اللہ علیہ وسلم کو تسلی دی گئی کہ ان لوگوں کے اسلام نہ لانے پر دل گرفتہ نہ ہوں اور عجلت سے کام نہ لیں بلکہ ایک میعادِ معین تک صبر کرتے رہیں جیسے کہ اولوالعزم پیغمبروں نے آپ سے پہلے صبر کیا ہے۔ اور اب سورہ احقاف ختم ہو کر سورہ محمد (صلی اللہ علیہ وسلم) شروع ہوتی ہے۔

محمد

سورہ: ۲۷

سورہ محمد (صلی اللہ علیہ وسلم) کا دوسرا نام سورہ قتال بھی ہے کیونکہ اس میں زیادہ تر کفار سے جنگ و جدال کے احکام نازل ہوئے ہیں جن کے ذیل میں جنگی قیدیوں کی گرفتاری اور قتل اور کفار سے صلح کرنے کے بعض احکام شامل ہیں۔ سب سے پہلے کفار کا مفسد ہونا بیان فرمایا گیا اور اسی سبب سے ان کے ساتھ جہاد کرنے کا ذکر فرمایا گیا کہ جب تمہارا مقابلہ کفار سے ہو تو ان کے ساتھ خوب قتال کرو اور جب ان کا زور ٹوٹ جائے تو پھر ان کو گرفتار کر لو اور پھر تمہیں اختیار ہے کہ انہیں فدیہ لے کر رہا کرو یا بغیر فدیہ لے کر مطلب یہ ہے کہ قتل و قید کا حکم اس وقت تک کے لئے ہے کہ یا تو وہ اسلام لے آئیں یا ہتھیار رکھ دیں اور اسلامی

مملکت میں ذمی ہو کر رہنا قبول کر لیں، اس کے بعد قتل یا قید جائز نہیں۔ اور اس جہاد
وقتل میں جو مسلمان شہید ہوں گے ان کو اللہ بہشت میں داخل فرمائے گا۔ ساتھ ہی
بہشت کی خوبیوں کا ذکر بھی فرمایا گیا۔

پھر منافقین کے آنحضرت صلی اللہ علیہ وسلم کی تعلیم و تبلیغ میں دل نہ لگانے کا
ذکر ہے۔ فرمایا گیا کہ یہ وہ لوگ ہیں کہ حق تعالیٰ نے ان کے دلوں پر مہر کر دی ہے
اور یہ لوگ اپنی نفسانی خواہشوں پر چلتے ہیں، ہدایت سے دُور ہو گئے ہیں۔ پھر منافقین
کے لئے دعید بیان فرمائی گئی۔ ساتھ ہی ہدایت پانے والے مخلص مسلمانوں کا ذکر کیا گیا
کہ اللہ تعالیٰ ان کو اور زیادہ ہدایت دیتا ہے اور ان کو تقویٰ کی مزید توفیق ہوتی ہے۔
پھر آیت جہاد نازل ہونے پر یعنی جہاد کرنے کا حکم آجانے پر منافقین کی اندر دنی
گھبراہٹ اور بے چینی کا ذکر فرمایا گیا کہ کس طرح وہ شرکت جہاد سے دل چراتے ہیں۔
اور دُور پردہ کفار کی مدد کرتے ہیں۔ چنانچہ ارشاد فرمایا گیا کہ یہ منافق اللہ کے دین کو
کچھ نقصان نہ پہنچا سکیں گے۔ اللہ ان کی سازش اور کوششوں کو ملیا میٹ کر دے
گا۔ اور فرمایا گیا۔ وَالَّذِينَ كَفَرُوا وَصَدَّاعُن سَبِيلِ اللّٰهِ۔ کہ جو لوگ
کافر ہوئے اور انہوں نے اللہ کا راستہ روکا اور پھر کفر ہی کی حالت میں مرے،
خدا تعالیٰ ان کو کبھی بھی نہ بخشے گا۔ پھر مسلمانوں کو جہاد کی ترغیب دلائی گئی کہ یہ
دنوی زندگی تو محض ایک لہو و لعب ہے۔ یعنی اگر کوئی اس چند روزہ زندگی کے
لئے جہاد سے جی چڑاے اور اپنی جان و مال کو محفوظ رکھنا چاہے تو کتنے روز کے
لئے اور اس کا کیا حاصل؟ اصل فائدہ اللہ ہی کے پاس ہے۔ پھر فرمایا کہ جب
تم کو جہاد فی سبیل اللہ میں تھوڑا سا مال خرچ کرنے کے لئے بلایا جاتا ہے تو تم
میں سے بعض لوگ بخل کرتے ہیں، اور وہ لوگ درحقیقت اپنے آپ سے بخل

کرتے ہیں، اللہ تو کسی کا محتاج نہیں۔ چنانچہ فرمایا گیا کہ اگر تم اللہ کے احکام سے روگردانی اختیار کرو گے تو اللہ تعالیٰ تمہاری جگہ دوسری قوم پیدا فرما دے گا۔

فتح

سورہ: ۲۸

اور اب سورہ فتح کا آغاز ہوتا ہے جو صلح حدیبیہ کے فوراً بعد نازل ہوئی جس کے آغاز ہی میں انا فتحنا لک فتحاً مبیناً۔ صلح حدیبیہ کو فتح مبین قرار دے کر فتح مکہ کی خوش خبری دی گئی اور یہ حقیقت ہے کہ صلح حدیبیہ ہی فتح مکہ کا پیش خیمہ ثابت ہوئی۔ اس سورہ کے پس منظر میں آنحضرت صلی اللہ علیہ وسلم کے خواب اور مکہ کی روانگی، کفار قریش کی آپ کی آمد کی خبر سن کر جنگ کی تیاری، آنحضرت صلی اللہ علیہ وسلم کی اونٹنی کا راستہ میں بیٹھ جانا اور آپ کا وہیں پڑا ڈال دینا، حضرت عثمان غنی رضی اللہ عنہ کو سفیر بنا کر بھیجنا اور ان کی شہادت کی خبر اڑ جانے کے واقعات ہیں۔ پھر آپ کے صحابہؓ سے جہاد کے لئے بیعت رضوان لینے، صلح حدیبیہ کا واقعہ پیش آنے اور واپسی میں فتح خیبر کا واقعہ پیش آنے اور آخر میں صحابہ کرامؓ کے جنتی ہونے کی بشارت کا ذکر ہے۔

سورہ کی آخری آیات میں آنحضرت صلی اللہ علیہ وسلم کے مشن کے بارے میں ارشاد فرمایا گیا کہ هو الذی ارسل رسولہ بالهدیٰ و دین الحق لیظہرہ علی الدین کلہ، و کفی باللہ شہیداً۔ کہ اللہ نے اپنے رسول کو ہدایت اور سچے دین کے ساتھ بھیجا تاکہ وہ اس دین حق کو تمام دوسرے دینوں پر غالب کر دے۔ اس ارشادِ ربّانی میں امت مسلمہ کے ہر فرد کے ذمہ ایک فریضہ عائد ہوتا ہے کہ وہ اللہ کے اس دین یعنی اسلام کو دنیا میں غالب کرنے کے لئے اپنی

تمام تر توانائیاں صرف کر دے۔ اور جو کوئی ایسا کرے گا تو وہ رسول اللہ صلی اللہ علیہ وسلم کے مشن اور نصب العین، کو آگے بڑھائے گا اور سورہ کے آخر میں ارشاد فرمایا گیا۔ وعد اللہ الذین آمنوا و عملوا الصلحت منهم مغفرة واجرا عظیما۔ اللہ نے ان لوگوں کے ساتھ جو ایمان لائے اور اچھے کام کے مغفرت اور اجر عظیم کا وعدہ فرما رکھا ہے۔ اور اسی پر سورہ فتح ختم ہوتی ہے اور سورہ حجرات کا آغاز ہوتا ہے۔

حجرات

سورہ: ۲۹

سورہ حجرات میں زیادہ تر اصلاحِ نفس اور عام معاشرتی آداب کے احکام بیان ہوئے ہیں۔ سب سے پہلے مسلمانوں کی تہذیبِ نفس کے سلسلہ میں ارشاد ہوا کہ رسول کریم (صلی اللہ علیہ وسلم) کے سامنے کسی قول یا فعل سے پیش قدمی نہ کرو، اور آپ کے سامنے آپ کی آواز سے زیادہ بلند آواز میں گفتگو نہ کرو۔ مراد یہ ہے کہ آپ کے سامنے اپنی آواز نیچی اور دھیمی رکھو۔ مبادا اس کی خلاف ورزی حضور کی شان میں بے ادبی اور جہلِ اعمال کا سبب نہ بن جائے یعنی تمہاری اس بے ادبی کے سبب تمہارے اعمال ضائع نہ ہو جائیں۔ پھر مسلمانوں کو تاکید فرمائی گئی کہ منافق کی بات کو بلا تحقیق نہ مان لیا کرو۔ پھر فرمایا گیا کہ اگر مسلمانوں کے دو گروہ آپس میں لڑ پڑیں تو ان میں صلح کرا دیا کرو، اور صلح میں انصاف کو پیش نظر رکھو یعنی کسی کی مردت نہ کیا کرو۔ کسی مسلمان کے ساتھ تمسخر اور استہزاء نہ کرو، اس کا مذاق نہ اڑاؤ، کسی دوسرے پر طعنہ زنی نہ کرو، کسی دوسرے کو بُرے لقب سے یاد نہ کرو، تمہمت طرازی اور بہتان تراشی سے بچتے رہو۔ خاص کر غیبت سے بچنے کی انتہائی

کوشش کرنی چاہیے۔ کسی مسلمان کی غیبت کرنا ایسا ہی ہے جیسے کہ اپنے مردہ بھائی کا گوشت کھانا اور پھر تحسس یا کسی کی ٹوہ میں نہ رہو کہ اس کا بھید تلاش کرو۔

انسانی مساوات کا اصول بیان فرماتے ہوئے ارشاد ہوا کہ خلقی اعتبار سے تمام لوگ برابر ہیں، اور یہ جو تمہیں شعوب اور قبائل بنایا تو یہ صرف آپس میں پہچان کے لئے ہے ورنہ تم میں اللہ کے نزدیک وہ شخص مکرم اور عزت والا ہے جو متقی ہے یعنی نسلی یا گروہی امتیاز قطعاً باعث فضیلت نہیں، اصل فضیلت پرہیزگاری ہے۔ نسلی تفاوت تعارف کے لئے ہے نہ کہ تفاخر کے لئے مگر کسی کے لئے جائز نہیں کہ وہ تقویٰ کا مدعی بنے۔ لا تزکوا انفسکم۔ اور کسی کے تقویٰ کا باطنی حال اللہ ہی کو معلوم ہے اور پھر سورہ کے آخر میں فرمایا گیا کہ آخرت میں سب اعمال کی مقبولیت کا دار و مدار ایمان، تصدیقِ قلبی اور اللہ اور اس کے رسول رُئی اللہ علیہ وسلم کے احکام ماننے اور ان پر عمل کرنے میں ہے۔ اور اب سورہ حجرات ختم ہو کر سورہ قی شروع ہوتی ہے۔

ق

سورہ: ۵۰

سورہ قی کا بنیادی مضمون آخرت، قیامت اور بعث بعد الموت یعنی مردوں کے دوبارہ جی اُٹھنے، زندہ ہو جانے سے متعلق ہے چنانچہ ارشاد فرمایا گیا۔ قے والقرآن المجید۔ بل عجبوا ان جاءهم منذر منہم فقالوا کفرون ہذا شیء عجیب۔ قسم ہے قرآن مجید کی، ان منکرین نے اس بات پر تعجب کیا کہ ان کے پاس انہی کی جنس میں سے ایک ڈرانے والا پیغمبر آگیا اور یہ ایک عجیب اور انہونی بات ہے، کہ جب ہم مر گئے اور مٹی ہو گئے تو کیا

دوبارہ زندہ ہوں گے؟ یہ دوبارہ زندہ ہونا امکان سے بعید بات ہے۔ آگے اس شبہ کا رد فرمایا گیا جس کا خلاصہ یہ ہے کہ دوبارہ زندہ نہ ہونا دو وجوہ سے ہو سکتا ہے۔ ایک تو یہ کہ جو چیز دوبارہ زندہ کی جائے وہ اس صلاحیت سے محروم ہو اور دوسرے یہ کہ اللہ تعالیٰ ہی کو دوبارہ پیدا کرنے کی قدرت نہ ہو کیونکہ اجزاء منتشر ہو گئے، خبر نہیں کون جز کس حال میں ہے اور کہاں ہے؟ ارشاد ہوا کہ ہمارے علم میں ہے اور ہم ان اجزاء کو جانتے ہیں جن کو زمین کھا جاتی ہے اور جن کو نہیں کھاتی، اور سب اشیاء کے حالات لوح محفوظ میں پہلے ہی لکھے جا چکے ہیں۔ پھر اللہ کی قدرتِ کاملہ اور علم وسیع کے اثبات میں آسمان کے بنانے، اسے ستاروں سے آراستہ کرنے، زمین کو پھیلانے، پہاڑوں کے چھانے اور زمین سے ہر قسم کی خوشنما چیزیں اگانے، آسمان سے پانی برسانے اور اس کے ذریعے مردہ زمین کو زندہ کرنے کا ذکر کیا گیا اور فرمایا گیا کہ اسی طرح زمین سے نکلنا ہوگا۔ گویا آسمان و زمین کی موجودہ تخلیق بظاہر بڑی بات ہے۔ اللہ کے لئے مردہ کو دوبارہ زندہ کرنا کچھ بھی بڑی بات نہیں، اللہ بڑی قدرت والا ہے۔ کیا وہ پہلی بار پیدا کرنے میں تھک گیا ہے جو دوبارہ پیدا کرنا اس کے لئے دشوار ہوگا۔ دراصل یہ لوگ از سر نو پیدا کرنے کی طرف سے محض بلا کسی دلیل کے شبہ میں پڑے ہوئے ہیں۔ پھر انسان کی تخلیق، اس کی موت، صور کے پھونکنے جانے اور دوبارہ زندہ ہونے، جزا و سزا اور شکر نہ کرنے والوں کے دوزخ میں ڈالے جانے کا ذکر ہے۔ پھر دوزخ کے بھر جانے کے بارے میں دوزخ سے پوچھنے اور اس کے ہل من، مزید کہنے کے ذکر کے بعد اللہ کی طرف رجوع کرنے والے بندوں کے جنت میں داخل ہونے کا ذکر ہے۔ آخر سورۃ میں لوگوں کو قیامت کا دن یاد رکھنے کی تلقین کی گئی کہ ہم ہی جلاتے ہیں

ہم ہی مارتے ہیں اور ہم ہی تک سب کو پہنچنا ہے۔ جس دن کہ زمین پھٹ جائے گی اور لوگ اس میں سے دوڑتے ہوئے نکل پڑیں گے اور آخر میں رسول اکرم صلی اللہ علیہ وسلم سے فرمایا گیا۔ فذکر بالقرآن من یخاف و عید کہ آپ اس قرآن کے ذریعے اس شخص کو جو میری وعید یعنی عذاب کی خبر سے ڈرتا ہو، نصیحت کرتے رہیے۔ اور اب سورہ قیامت ختم ہو کر سورہ ذاریات شروع ہوتی ہے۔

ذاریات

سورہ: ۵۱

سورہ ذاریات میں بھی مابقی سورہ کے مثل آخرت و قیامت، دوبارہ زندہ ہونے، حساب و کتاب اور ثواب و عذاب کا ذکر ہے۔ چنانچہ سورہ کے آغاز ہی میں چند چیزوں کی تسمیہ کیا گیا اور منکرینِ آخرت کو دردناک عذاب کی وعید دی گئی اور مومنوں کو جنت میں داخلہ کی خوشخبری دیتے ہوئے ان مومنین کی صفات بیان کی گئیں کہ یہ لوگ رات کو بہت کم سوتے ہیں یعنی رات کا زیادہ حصہ عبادت میں صرف کرتے ہیں، آخر شب میں استغفار کیا کرتے ہیں۔ اپنے مال میں سے واجب و غیر واجب دونوں حقوق ادا کرتے ہیں اور پھر فرمایا گیا کہ قسم ہے آسمان و زمین کے پروردگار کی، روز جزا ایسا برحق ہے جیسے کہ تم باتیں کر رہے ہو۔

پارے کے آخر میں حضرت ابراہیم علیہ السلام کے پاس فرشتوں کے بصورتِ انسان مہمان بن کر آنے کا ذکر ہے، جس کی تفصیل اگلے پارہ کے خلاصہ میں بیان کی گئی ہے۔

قال فما خطبكم

ستاٹیسواں پارہ سورہ ذاریات کے آخری دو رکوع، سورہ طور، سورہ نجم، سورہ قمر، سورہ رحمن، سورہ واقعہ اور سورہ حدید کل بیس رکوعات پر مشتمل ہے۔ سابقہ پارے کی آخری چند آیتوں میں خلیل اللہ حضرت ابراہیم علیہ السلام کے پاس فرشتوں کے لشکر انسان آنے اور بیٹے اسحقؑ کی پیدائش کی خوشخبری دینے کا ذکر تھا، اب حضرت ابراہیم علیہ السلام کے پوچھنے پر ان فرشتوں نے کہا کہ ہم مجرمین پر پتھر برسانے کے لئے بھیجے گئے ہیں، گویا قوم لوط پر عذاب نازل کرنے پر مامور ہوئے ہیں۔ پھر قوم موسیٰ اور فرعون کا ذکر فرمایا گیا۔ اس کے بعد قوم عاد و ثمود اور آخر میں قوم نوح کا واقعہ بیان کیا گیا۔

اس کے بعد اللہ سبحانہ و تعالیٰ کی قدرتِ کاملہ کا بیان ہے نیز توحید کے اثبات اور رسول کریم صلی اللہ علیہ وسلم پر ایمان لانے کی تاکید فرمائی گئی۔ پھر فرمایا گیا۔ ما خلقت الجن والانس الا ليعبدون۔ کہ تمام جن و انس اللہ کی عبادت کرنے کے لئے پیدا کیے گئے ہیں۔ جس سے غایتِ تخلیق معلوم ہوئی۔ پھر اللہ کو الہ ماننے اور اس کی احدیت و معبودیت کے منکرین کے لئے قیامت کی وعید دی گئی۔ اور اس پر سورہ ذاریات ختم ہو کر سورہ طور شروع ہوتی ہے۔

طور

سورہ: ۵۲

سورہ طور کے آغاز میں ہی طور اور بعض دوسری چیزوں کی قسم کھا کر اللہ کی طرف سے عذاب کے یقینی طور پر آنے کی خبر دی گئی اور قیامت کا حال بیان کیا گیا کہ اس روز آسمان تھر تھرائے گا اور پہاڑ چلنے لگیں گے۔ اس دن حق کو جھٹلانے والوں کے لئے بڑی خرابی ہے، وہ دوزخ کی آگ میں جھونکے جائیں گے اور متقی لوگ جنت نعیم میں داخل ہوں گے اور اس دن ان منکرین کا کوئی داؤ کام نہ آئے گا۔ اس کے بعد اللہ تعالیٰ کی حمد و ثنا میں مشغول ہو جانے کا حکم ہے اور اس کے ساتھ ہی سورہ طور ختم ہو کر سورہ نجم شروع ہوتی ہے۔

نجم

سورہ: ۵۳

سورہ نجم کے شروع میں آنحضرت صلی اللہ علیہ وسلم کے رسول برحق ہونے اور آپ پر نازل ہونے والی وحی کے ہر قسم کے شک و شبہ سے مبرا اور منزا ہونے کا بیان ہے چنانچہ ارشاد فرمایا گیا۔ وما ینطق عن الہوی، ان هو الا وحی یوحی، کہ آپ اپنی خواہش نفس سے کچھ نہیں کہتے، جو کچھ کہتے ہیں وہ حکم ہی ہوتا ہے بھیجا ہوا۔ علمہ شدید القوی۔ جس کو سکھایا ایک بڑی طاقت والے نے۔

رسول اکرم صلی اللہ علیہ وسلم پر وحی کی حقیقت کے اظہار کے بعد توحید کا بیان فرمایا گیا اور بت پرستی اور شرک سے منع کیا گیا۔ پھر آنحضرت صلی اللہ علیہ وسلم کو ارشاد ہوا کہ آپ ایسے شخص سے اپنا خیال نہٹالیجئے جو ہماری

نصیحت کا خیال نہ کرے اور بجز دنیاوی زندگی کے اس کا کوئی مقصود نہ ہو۔ پھر انبیاء سابقین کی امتوں کے ان کو جھٹلانے کا ذکر ہے اور ساتھ ہی ان پر عذاب نازل کرنے کا، اور یہ کہ آخرت میں کوئی کسی کا بوجھ نہ اٹھائے گا، ہر شخص کو اپنے اعمال کا جواب دہ ہونا پڑے گا۔ اور سورۃ کے آخر میں قربِ قیامت کا ذکر فرمایا گیا۔

قمر

سورہ: ۵۴

اور اب سورہ قمر شروع ہوتی ہے۔ چنانچہ فرمایا گیا۔ اقتربت الساعة۔ قریب آگئی وہ ساعت یعنی قیامت قریب آگئی اور اس کے لئے بطور دلیل معجزہ شق القمر دکھایا گیا۔ چنانچہ ارشاد ہوا۔ وانشق القمر اور چاند بھٹ گیا۔ مگر منکرینِ حق اس معجزہ سے بھی مطمئن نہ ہوئے، اور آپ کی نبوت کو جھٹلایا اور یہ پہلے سے ہوتا آیا ہے۔ چنانچہ نوح علیہ السلام کے جھٹلائے جانے کا ذکر کیا گیا اور ساتھ ہی طوفانِ نوح کا کہ کس طرح ہم نے آسمان کے دروازے کھول دیئے اور زمین سے پانی جاری کر دیا اور اس طرح آسمان و زمین کا پانی مل گیا اور وہ سب غرق ہو گئے ماسوا مومنین کے۔ پھر فرمایا کہ ہم نے یہ قصے لوگوں کی عبرت کے لئے بیان کئے ہیں، کیا کوئی ہے نصیحت حاصل کرنے والا؟ پھر فرمایا گیا۔ ولقد یسرنا القرآن للذکر فهل من مدکر۔ کہ ہم نے قرآن حکیم کو یاد کرنے اور نصیحت حاصل کرنے کے لئے آسان بنایا۔ اس آیت قرآنی سے قرآن کریم کے کثرت سے حفاظ ہونے کا راز سمجھ میں آتا ہے کہ یہ بھی اللہ کی طرف سے اس کے بندوں کے حق میں ایک رحمت ہے۔ پھر قوم

نوح پر عذاب کے بعد قوم عاد و ثمود، قوم لوط اور قوم فرعون کا ذکر اجمالاً فرمایا گیا اور بار بار فرمایا گیا۔ فکیف کان عذابی ونذر۔ سو کیسا تھا میرا عذاب اور ڈرانا۔ تاکہ کفار و مشرکین دنیا کی ہوس چھوڑیں اور آخرت کی فکر میں لگیں۔ چنانچہ فرمایا گیا۔ ولقد اهلکنا اشیا عکرم فہل من مدکر۔ کہ ہم برباد کر چکے ہیں تمہارے ساتھ والوں کو، پھر ہے کوئی سوچنے والا؟

رحمن

سورہ: ۵۵

اور اب سورہ رحمن کا آغاز ہوتا ہے۔ سورہ رحمن کا بنیادی مضمون اللہ تبارک و تعالیٰ کی بے شمار نعمتوں کا بیان ہے اور ہر نئی نعمت کے ذکر کے فوراً بعد فرمایا گیا۔ نبای آلاء ربکما تکذبن۔ پس تم اپنے رب کی کون کون سی نعمتوں کو جھٹلاؤ گے۔ یہ فقرہ پوری سورہ میں اکتیس بار آیا ہے جس کا اصل مقصود اللہ کی نعمتوں کا ادراک، احساس اور استحضار ہے۔ ان نعمتوں میں ”نعمت قرآن“ کا ذکر سب سے پہلے کیا گیا۔ الرحمن، علم القرآن۔ رحمن جس نے سکھلایا قرآن۔ جس کے نزول کا مقصد ہی یہ ہے کہ اللہ کے بندے اس پر ایمان لائیں، اس کا قرار واقعی علم حاصل کریں اور اس علم کے مطابق عمل کریں۔ قرآن کریم کی روحانی نعمت کے ذکر کے بعد انسان کی پیدائش، اس کی قوت گویائی کا ذکر فرمایا گیا۔ پھر کائناتی نعمتوں کا ذکر فرمایا۔ گویا انسان کے نفسی نعمتوں کے بعد آفاقی نعمتوں کا ذکر فرمایا گیا جس میں چاند، سورج، زمین، درخت، باغات، غلہ، ترکاریاں، پہاڑ، دریا، غرض بے شمار نعمتیں ہیں جو اللہ تبارک و تعالیٰ نے اپنے بندوں کو مرحمت فرمائیں۔ اور پھر ہر نئی نعمت کے ذکر

کے بعد فرمایا جا رہا ہے۔ فیباى آلاء و بکما قکذبن۔ کہ تم اپنے رب کی کون کون سی نعمتوں کو جھٹلاؤ گے! مراد یہ ہے کہ یہ نعمتیں تم کو دی گئیں۔ ان پر تمہیں شکر ادا کرنا چاہیے اور ناشکری نہ کرنی چاہیے، بلکہ نعمت کے ساتھ ہی منعم یعنی نعمت دینے والے کو پہچان لینا چاہیے اور اس کے احکام کے مطابق ان نعمتوں کا استعمال بھی کرنا چاہیے تاکہ تخلیقِ انسانی کا منشاء پورا ہو اور آخرت کی تیاری ہو سکے جہاں سارے دنیاوی اعمال اور ان نعمتوں کے صحیح استعمال کے بازے میں باز پرس ہوگی، کیونکہ کل من علیہا فان۔ ہر چیز فنا ہونے والی ہے اور اللہ کے دربار میں ہر کسی کو حاضر ہونا ہے جہاں مجرمین کو سخت سزا اور مومنین کو عمدہ جزا ملے گی۔

واقعہ

سورہ: ۵۶

اور اب سورہ واقعہ کا آغاز ہوتا ہے۔ اس سورہ میں واقعہ قیامت کا ذکر ایک نئے انداز سے کیا گیا ہے۔ چنانچہ انسانی تخلیق کے مقصد کو واضح کرتے ہوئے بیان کیا گیا ہے کہ آپ لوگ میدانِ حشر میں جمع ہوں گے، انسانوں کی بلحاظ عمل اور درجاتِ عمل کے تین قسمیں کی جائیں گی اور ان پر جزا و سزا مرتب ہوگی۔ یعنی دوزخی، عام جنتی اور خاص جنتی، یعنی مقربینِ خاص جو جنت کے اعلیٰ درجات پر فائز ہوں گے۔ دوزخی، دوزخ کی آگ کی تپش میں بھنتے رہیں گے۔ وہ بھوک سے مضطرب ہوں گے، پیاس کی شدت سے پیاس سے اونٹ کی طرح بلبلائے پھریں گے لیکن جب گرم پانی منہ کے قریب آئے گا تو ان کے منہ جھلس جائیں گے اور جب پیٹ میں پہنچے گا تو آنتیں کٹ کر باہر آجائیں گی۔ یہ ان منکرینِ حق کی دنیوی زندگی میں اس مال و دولت

کی فراوانی کا جواب ہوگا جس کی حرص و طمع میں وہ احکام الہی سے روگردان ہے۔
 عام جنتیوں کے بعد خاص جنتیوں کے عیش و آرام کا تفصیلی ذکر کیا گیا اور منکرین
 قیامت کے اعتراضات کا عقلی جواب دیا گیا کہ جلانا مارنا سب ہمارے قبضہ میں ہے۔
 جب نیست سے ہست اور ہست سے نیست گویا وجود و عدم کی باگ ہمارے ہی
 ہاتھ میں ہے تو ہمارے لئے مارنے کے بعد دوبارہ زندہ کر دینا کیا مشکل ہے۔
 سورۃ کے آخر میں فسبح باسم ربك العظيم کا حکم دیا گیا کہ قیامت کی
 ہولناکیوں اور آخرت میں عذاب سے محفوظ رہنے کے لئے اپنے رب عظیم کے نام
 کی تسبیح پڑھتے رہیے۔ یعنی اللہ تعالیٰ کی تسبیح و تحمید میں مشغول رہنا چاہیے کہ یہی
 آخرت کی بڑی تیاریوں میں سے ہے۔

حَدِيد

سورہ: ۵۷

اور اب سورۃ حدید کا آغاز ہوتا ہے جس کے شروع میں فرمایا گیا۔ سبح
 لله ما فی السموات والارض، کہ اللہ کی پاکی بیان کرتے ہیں سب جو کچھ
 آسمانوں اور زمین میں ہیں۔ اس کے بعد اللہ تبارک و تعالیٰ کی حاکمیت اعلیٰ اور
 قدرتِ کاملہ کے بیان کے ساتھ ہی ارشاد فرمایا گیا۔ وهو معکم این ما کنتم
 واللہ بما تعملون بصیر۔ کہ تم کہیں بھی ہو، کسی حال میں ہو، اللہ
 تمہارے ساتھ ہے اور جو کچھ تم کرتے ہو اللہ اس کو دیکھتا ہے۔
 پھر اللہ کے راستے میں خرچ کرنے کی تلقین کی گئی اور اللہ اور رسول (صلی
 اللہ علیہ وسلم) جس راستہ کی طرف تمہیں بلاتے ہیں اس کو اختیار کرنے کی تلقین کی
 گئی، اور اس عہد و میثاق کو یاد دلایا گیا جو اللہ کے ساتھ باندھا گیا تھا۔

پھر قیامت کے دن مسلمان مردوں اور مسلمان عورتوں کا ذکر فرمایا گیا جن کا نور ان کے آگے داہنی طرف دوڑتا ہوگا اور ان کے لئے جنت کی بشارت دی گئی۔ اور مومنین صالحین اور منافقین کے درمیان اندھیرے کی ایک دیوار کھڑی کر دی جائے گی۔ یعنی منافقین کے مقدر میں کچھ بھی نور نہ ہوگا جب وہ پہلے راط پر پہنچیں گے۔

پھر فرمایا۔ جان لو کہ دنیا کی زندگی کھیل اور تماشے کے سوا کچھ بھی نہیں۔ اور مال و اولاد کی کثرت آخرت میں کچھ حقیقت نہیں رکھتی۔ دوڑو اپنے رب کی مغفرت اور خوشنودی کی طرف۔ یعنی اس سے اپنے گناہوں کی جو تم سے سرزد ہو چکے ہیں معافی مانگو اور آئندہ صرف ان کاموں کی طرف متوجہ رہو جن سے وہ راضی ہو، اور اللہ بڑا فضل والا ہے۔

اور پھر فرمایا گیا کہ کوئی مصیبت نہ دنیا میں آتی ہے نہ خاص تمہاری جانوں میں مگر یہ کہ وہ مصیبت پہلے ہی سے کتاب یعنی لوح محفوظ میں لکھی ہوتی ہے۔ مراد یہ ہے کہ تمام مصیبتیں خواہ خارجی ہوں یا داخلی، سب مرقوم اور مقدر ہیں۔ اس لئے تم سے اگر کوئی نعمت چھین لی جایا کرے تو اس سے رنج میں نہ پڑنا چاہیے اور نہ نعمت ملنے پر اترا نا چاہیے کہ سب اللہ کی عطا ہے۔ پھر فرمایا گیا۔ لقد ارسلنا رسلنا بالبینات وانزلنا معهم الكتاب والميزان ليقوم الناس بالقسط۔ کہ ہم نے بینات یعنی کھلی نشانیوں کے ساتھ رسولوں کو بھیجا، اور ان کے ساتھ کتاب اور میزانِ عدل اتاری تاکہ لوگ عدل و انصاف پر قائم ہو جائیں۔ گویا رسولوں کی بعثت کا منشاء لوگوں میں عدل و انصاف قائم کرنا ہے۔ لوگوں کو چاہیے کہ وہ انصاف

پر قائم رہیں اور دوسروں کے ساتھ بے انصافیاں اور ان کی سچی تلقیناں نہ
 کریں۔ آخر میں بعض انبیاء کے اجمالی ذکر کے ساتھ سورہ حدید اختتام کو پہنچی۔



قد سمع اللہ

اٹھائیسواں پارہ سورہ مجادلہ، سورہ حشر، سورہ ممتحنہ، سورہ صف، سورہ جمعہ، سورہ منافقون، سورہ تغابن، سورہ طلاق اور سورہ تحریم کل بیس (۲۰) رکوعات پر مشتمل ہے۔

مجادلہ

سورہ ۵۸:

اٹھائیسویں پارے کا آغاز سورہ مجادلہ سے ہوتا ہے۔ سورہ مجادلہ کے شروع میں ایک شرعی مسئلے کا حکم بیان فرمایا گیا جس کا نام ”ظہار“ ہے۔ ظہار کی تعریف یہ ہے کہ اپنی بیوی کو ایسی عورت سے جس سے نکاح ابدی طور پر حرام ہو مثلاً ماں، بہن، بیٹی وغیرہ اس کے کسی ایسے عضو سے جس کا دیکھنا اس مرد کے لئے حرام ہو، تشبیہ دینا۔ جیسے کہنا۔ انت علی کظہرا می۔ کہ تو میرے لئے میری ماں کی پیٹھ کی طرح ہے۔ زمانہ قبل از اسلام میں عرب اس کو لفظ طلاق سے زیادہ سخت شمار کرتے تھے کیونکہ طلاق کی صورت میں تو رجوع یا نکاح جدید کی گنجائش موجود تھی لیکن ظہار کی صورت میں اس عورت سے تعلق زنا شونی قائم کرنے کی قطعاً کوئی صورت نہ تھی۔ قرآن پاک کی اس سورہ میں بیان کردہ ظہار

کے حکم کے بعد یہ گنجائش پیدا ہوگئی کہ اگر کوئی شخص اپنی بیوی کے ساتھ ظہار کرے اور پھر تعلق زنا شونی قائم کرنا چاہے تو رجوع سے پہلے اس پر بطور کفارہ ایک غلام یا کنیز آزاد کرنا اور قدرت نہ ہونے کی صورت میں دو مہینے مسلسل بلا انقطاع روزے رکھنا واجب ہے یا ساٹھ (۶۰) مسکینوں کو خوب پیٹ بھر کے دونوں وقت کھانا کھلائے۔ تب وہ بیوی اس کے لئے دوبارہ حلال ہو سکتی ہے، ورنہ نہیں۔

پھرا۔ سرگوشی سے منع فرمایا گیا جس سے دوسرے کسی مسلمان کو ایذا پہنچے یعنی گناہ کی بات کرنے یا دوسرے پر ظلم کرنے کی۔ یا کسی کے خلاف چپکے چپکے سازش سے منع کیا گیا۔ پھر منافقین کا تذکرہ فرمایا گیا کہ وہ جھوٹی بات پر قسمیں کھا جاتے ہیں، اور بُرے بُرے کام کرتے ہیں، اسلام کی راہ میں روڑے اٹکاتے ہیں۔ یہود سے دوستی رکھتے ہیں۔ ایسے لوگوں کو شیطانی گروہ سے تعبیر کیا گیا کہ ان کے لئے اللہ تعالیٰ نے سخت عذاب مقرر کر رکھا ہے۔ پھر اہل ایمان کے لئے جنت کی خوشخبری دی گئی اور ان کو اللہ کے گروہ کے افراد فرمایا گیا جو فلاح یاب ہیں۔ اسی پر سورہ مجادلہ ختم ہو کر سورہ حشر شروع ہوتی ہے۔

حشر

سورہ ۵۹

سورہ مجادلہ میں منافقین کی یہود سے دوستی رکھنے کی مذمت بیان کی گئی تھی، اس سورہ میں یہود پر جلا وطنی کی سزا اور آخرت میں عذاب کا ذکر ہے۔ پھر مال فتنے کے مصارف کا ذکر فرمایا گیا یعنی وہ مال جو غیر مسلموں کے ساتھ بغیر جنگ کے مسلمان حکومت کے ہاتھ آئے۔ پھر فرمایا گیا، اے ایمان والو! اللہ سے ڈرتے

رہو اور ہر شخص اس بات کی جانچ پڑتال کر لے کہ اس نے آخرت کے لئے نیک اعمال کا کون سا ذخیرہ بھیجا ہے، اور ان لوگوں کی طرح نہ ہو جانا جنہوں نے اللہ کے احکام کو پس پشت ڈال رکھا ہے۔ سورۃ کے آخر میں توحید کے مضمون کو پھر بیان کیا گیا تاکہ مسلمان متنبہ رہیں اور اعمالِ صالح کی پابندی کرتے رہیں۔

ممتحنہ

سورہ: ۶۰

اور اب سورۃ ممتحنہ شروع ہوتی ہے۔ اس سورۃ کی ابتداء میں کفار و مشرکین کے ساتھ دوستانہ تعلقات رکھنے کو منع فرمایا گیا اور فرمایا گیا کہ جب تمہارے پاس مسلمان عورتیں دارالحرب یعنی مکہ معظمہ سے ہجرت کر کے آیا کریں تو ان کے مسلمان ہونے کا امتحان کر لیا کرو۔ پھر مسلمان عورتوں کے کفار پر حرام ہونے کا ذکر فرمایا گیا اور آخر سورۃ میں نبی صلی اللہ علیہ وسلم کا عورتوں سے بیعت لینے کا ذکر ہے، جنہیں ایمان و عقائد کے ساتھ احکام شرعیہ کی پابندی کی ہدایت کی گئی۔

صف

سورہ: ۶۱

اور اب سورۃ صف کا آغاز ہوتا ہے جس میں جہاد فی سبیل اللہ کو "احب الاعمال" یعنی اللہ کے نزدیک سب سے زیادہ پسندیدہ عمل فرمایا گیا۔ سورۃ کے آغاز میں ارشاد فرمایا گیا۔ یا ایہا الذین آمنوا الم تقولون ما لا تفعلون، کبر مقتاً عند اللہ۔ اے ایمان والو! ایسی بات کیوں کہتے ہو جو تم کرتے نہیں خدا کے نزدیک یہ بہت ناراضی کی بات ہے۔ پھر حضرت موسیٰ اور عیسیٰ علیہما السلام کا مجملاً ذکر فرمایا گیا اور بتایا گیا کہ انجیل میں رسول اللہ صلی اللہ علیہ وسلم کی آمد کی نوید

اسے دی گئی تھی مگر اب جبکہ آنحضرت صلی اللہ علیہ وسلم مبعوث ہو چکے ہیں تو یہود و نصاریٰ آپ کی نبوت کی تکذیب کر رہے ہیں۔ یہود و نصاریٰ چاہتے ہیں کہ وہ اللہ کے نور کو بجھا دیں مگر اللہ اس نورِ اسلام کو مکمل فرمائے گا اور اسی غرض سے اُس نے رسول اکرم صلی اللہ علیہ وسلم کو دنیا میں بھیجا تاکہ وہ اس دینِ حق کو دوسرے تمام ادیان پر غالب کر دیں، چاہے یہ بات مشرکوں کو کتنی ہی ناگوار کیوں نہ گزرتی۔ آخر سورۃ میں مسلمانوں کو دینِ اسلام کی خاطر جہاد کی ترغیب دی گئی۔

جمعہ

سورہ: ۶۲

اور اب سورۃ جمعہ شروع ہوتی ہے۔ اس سورۃ میں اللہ کی تسبیح و تقدیس کے بعد آنحضرت صلی اللہ علیہ وسلم کی بعثت کے مقاصد بیان فرمائے گئے۔ چنانچہ ارشاد ہوا۔ ہُوَ الَّذِي بَعَثَ فِي الْأُمِّيِّينَ رَسُولًا مِنْهُمْ، يَتْلُوا عَلَيْهِمْ آيَاتِهِ وَيُزَكِّيهِمْ وَلِيُعَلِّمَهُمُ الْكِتَابَ وَالْحِكْمَةَ۔ کہ وہ اللہ ہی ہے جس نے عرب کے ناخواندہ لوگوں میں ان ہی کی قوم میں سے یعنی عرب میں سے ایک پیغمبر بھیجے جو ان کو اللہ کی آیتیں پڑھ پڑھ کر سناتے ہیں اور ان کو باطل عقائد اور مذموم اخلاق سے پاک کرتے ہیں اور ان کو کتاب و حکمت کی تعلیم دیتے ہیں۔ پھر نمازِ جمعہ کے ضمن میں ارشاد ہوا۔ يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ، وَذَرُوا الْبَيْعَ، ذَلِكُمْ خَيْرٌ لَكُمْ إِنْ كُنْتُمْ عٰلَمُونَ۔ کہ اے ایمان والو! جب جمعہ کے روز نمازِ جمعہ کے لئے اذان دی جائے تو تم اللہ کی یاد یعنی نماز و خطبہ کی طرف فوراً چل پڑا کرو اور خرید و فروخت

یعنی دنیا کے کام چھوڑ دیا کرو۔ یہ تمہارے لئے زیادہ بہتر ہے، اگر تم کو کچھ سمجھ ہو۔ ہاں نماز سے فراغت پا چکنے کے بعد تم زمین پر چلو اور خدا کی روزی تلاش کرو اس وقت، کوئی مخالفت نہیں اور اس میں بھی یعنی ضروریاتِ دنیوی میں بھی اللہ کو کبھرت یاد کرتے رہا کرو۔ ایسا نہ ہو کہ دنیا طلبی تمہیں اللہ کی یاد سے غافل کر دے۔ اسی میں تمہارے لئے فلاح ہے۔

منافقون

سورہ ۶۴: ۹

اس کے بعد سورہ منافقون کا آغاز ہوتا ہے۔ اس سورہ میں جیسا کہ نام سے ظاہر ہے ایک خاص واقعہ کے پس منظر میں منافقین کے بارے میں ذکر فرمایا گیا اور پھر مسلمانوں کو حکم ہوا کہ اے مسلمانو! تمہارے مال اور اولاد تمہیں اللہ کی یاد سے غافل نہ کر دیں۔ پھر تلقین فرمائی گئی کہ اس سے پہلے کہ تم کو موت آئے، اللہ کی راہ میں اپنے مال میں سے صدقات و خیرات کر جاؤ۔

تغابن

سورہ ۶۴: ۹

اور اب سورہ تغابن کا آغاز ہوتا ہے جس میں پوری انسانی برادری کو دو گروہوں میں تقسیم کیا گیا۔ ایک کافر اور دوسرے مومن۔ یعنی ایک وہ جو اللہ اور اس کے احکام کے تحت قائم نظام کو مانیں اور دوسرے وہ جو اس سے انکاری ہوں، یعنی وحدتِ ایمانی اور وحدتِ کفر۔ پھر روزِ قیامت تمام لوگوں کے جمع کرنے کا ذکر ہے۔ اور یہ دن اہل کفر کے لئے تغابن یعنی حسد کے کا دن ہو گا۔ پھر اہل ایمان کو مخاطب کر کے فرمایا گیا کہ تمہاری بعض بیویاں اور اولاد تمہاری دشمن ہیں اور

تمہارے مال اور اولاد تمہارے لئے آزمائش اور فتنہ ہیں۔ انما اموالکم و اولادکم فتنۃ۔ لہذا تم جہاں تک ممکن ہو اللہ سے ڈرو اور سناؤ اور جانو اور خرچ کرو اپنے بھلے کو۔ پھر فرمایا گیا۔ ومن یوق شح نفسه فاولئک ہم المفلحون۔ کہ جو کوئی اپنے نفس کے لالچ سے بچا دیا گیا، پس وہی لوگ ہیں فلاح پانے والے۔

طلاق

سورہ: ۶۵

اور اب سورہ طلاق کا آغاز ہوتا ہے جس میں طلاق کے سلسلہ کے بعض مزید احکام بیان فرمائے گئے کہ جن عورتوں کے ساتھ خلوت ہو چکی ہو، ان کو زمانہ عدت یعنی زمانہ طہر میں طلاق دو جبکہ وہ حیض سے پاک ہوں اور عدت کو شمار کرو اور اس کو یاد رکھو۔ اور اس باب میں اللہ سے ڈرتے رہو۔ پھر حکم ہوا کہ زمانہ عدت میں اپنی ان عورتوں کو گھروں سے نہ نکالو الا یہ کہ وہ صریح بے حیائی کی مرتکب ہوں اور جب زمانہ عدت کی تکمیل کا وقت قریب آ پہنچے تو یا تو رجوع کر کے انہیں اپنے پاس روک لو یا ان کو خوش اسلوبی کے ساتھ رخصت کر دو اور ایسی صورت میں دو عادل مرد گواہ کر لو۔ پھر ان عورتوں کی عدت کے بارے میں جو زیادتی عمر یا بیماری کے سبب حیض آنے سے ناامید ہو چکی ہوں، فرمایا گیا کہ ان کی عدت تین ماہ ہے۔ جن عورتوں کو بوجہ کم عمری حیض نہیں آیا ان کی عدت بھی تین ماہ ہے اور حاملہ عورتوں کی عدت وضع حمل تک ہے۔ اور زمانہ عدت میں مطلقہ عورتوں کا نان نفقہ مرد کے ذمہ ہے۔ اور حاملہ کی صورت میں وضع حمل کے بعد بچہ کی دودھ پلانی بھی مرد پر واجب ہے جو حیثیت کے مطابق ہوگی۔ ان

احکام کے ساتھ ہی اللہ پر توکل کرنے اور اس سے ڈرنے کی تلقین فرمائی گئی۔ اور ایمان و عمل صالح کرنے والوں کے لئے آخرت میں جنت کی بشارت دی گئی۔

تحریم

سورہ: ۴۴

اٹھائیسویں پارے کی آخری سورہ سورہ تحریم ہے۔ جس میں نبی صلی اللہ علیہ وسلم کے ایک خانگی واقعہ کے تعلق سے ہدایت کی گئی کہ جو اللہ نے آپ پر حلال کیا ہے، اس کو آپ اپنے اوپر کبھی حرام کرتے ہیں۔ پھر ارشاد ہوا۔ یا ایہا الذین آمنوا قوا انفسکم و اہلیکم ناراً و قودھا الناس و الحجارة۔ اے مسلمانو! اپنی جانوں کو اور اپنے گھر والوں کو اس آگ سے بچائیے جس کا ایندھن انسان اور پتھر ہیں۔ اس آیت سے ہر خاندان کے بڑے پر ذمہ داری عائد ہوتی ہے کہ وہ خود بھی اعمال صالح کرے اور اپنے اہل و عیال کو بھی احکام الہی کے مطابق زندگی گزارنے کی تلقین اور سامان کرے۔ اس کے ساتھ ہی توبہ کرنے کی تلقین کی گئی۔ سورہ کے آخر میں حضرت نوح اور حضرت لوط (علیہما السلام) کی بیویوں کا حال بیان فرمایا گیا۔ پھر زرعون کی ایک بیوی کا حال بیان ہوا، پھر حضرت مریم کا ذکر فرمایا گیا جس میں اول الذکر دو کے جہنم میں داخل ہونے اور آخر الذکر دو کے جنت میں داخل ہونے کا ذکر فرمایا گیا جس سے یہ ثابت ہوا کہ ہر شخص کا آخرت میں نتیجہ اس کے عقیدہ و عمل پر منحصر ہے، محض کسی تعلق کی بنا پر وہاں کسی کا کوئی زور نہیں چل سکتا۔

تبارک الذی

انتیسواں پارہ سورہ ملک، سورہ قلم، سورہ حاقہ، سورہ معارج، سورہ نوح، سورہ جن، سورہ مزمل، سورہ مدثر، سورہ قیامہ، سورہ دہر اور سورہ مرسلات کل گیارہ سورتیں اور ۲۲ رکوعات پر مشتمل ہے۔

ملک

سورہ ۶۷

سورہ ملک کا آغاز اللہ تبارک و تعالیٰ کی حاکمیتِ اعلیٰ کے ذکر سے ہوتا ہے اور پھر ارشاد ہوتا ہے۔ الذی خلق الموت والحیاء لیبلوکم ایکم احسن عملاً۔ اللہ نے موت اور زندگی اس لئے پیدا فرمائی تاکہ تم جانچے جاؤ کہ کون تم میں باعتبار عمل کے اچھا ہے۔ یعنی یہاں زندگی کی تخلیق عمل کے لئے ہوئی کیونکہ زندگی کے بغیر عمل کا تصور ممکن نہیں اور موت اس لئے معیار قرار پائی کہ موت کی حقیقت انسان کو اس دنیاوی زندگی کو فانی سمجھنے پر مجبور کرتی ہے اور حیات بعد الممات کے عقیدہ کے سبب آخرت کے لئے اس کے دل میں اعمالِ صالح کرنے کا داعیہ پیدا ہوتا ہے۔ پھر اللہ نے اپنی قدرتِ کاملہ کے اثبات کے لئے آسمانوں کی تخلیق کا ذکر فرماتے ہوئے ارشاد فرمایا کہ اللہ کی

تخلیق میں یعنی بنانے میں تم کوئی نقص نہیں پاؤ گے۔ تم نے دیکھا تو ہو گا اب ذرا پھر نظر ڈالو مگر تمہیں کوئی رخنہ، کوئی فرق نہیں دکھائی دے گا اور تمہاری نظر تھک کر واپس لوٹ آئے گی۔ اس پر بھی جو لوگ خدا پر بے دیکھے ایمان لائے اور اس سے ڈرتے ہیں ان کے لئے اجر عظیم ہے۔

دلائل توحید میں آسمانوں اور زمین کی تخلیق کے بعد فضا میں اڑتے پرندوں کا ذکر فرمایا گیا کہ بجز اللہ کے انہیں کوئی دوسرا تھا منہ والا نہیں۔ تخلیق آفاق کے ذکر کے بعد تخلیق انفس یعنی خود انسان کی اپنی تخلیق کا ذکر فرمایا گیا کہ اللہ ہی وہ ذات قادر و منعم ہے جس نے تمہیں پیدا کیا، آنکھ، کان اور دل دیئے مگر تم لوگ بہت ہی کم شکر کرتے ہو۔ پھر فرمایا آپ کہہ دیجئے کہ قیامت کے دن وہ اللہ تم سب کو اکٹھا فرمائے گا اس طرح اور ہر شخص کے کئے پر جزا و سزا مرتب ہوگی۔

قلم

سورہ ۶۸:۹

اور اب سورہ قلم میں ان طعنوں کا ذکر فرمایا گیا جو کفار و مشرکین آنحضرت صلی اللہ علیہ وسلم کی شان مبارک میں فرمایا کرتے تھے۔ آپ کی دعوت توحید و دعویٰ نبوت کو جنوں سے تعبیر کیا کرتے تھے۔ اس سورہ میں ان کا رد فرمایا گیا اور متقی بندوں کی جزا کا ذکر فرماتے ہوئے منکرین کو قیامت کے روز عذابِ آخرت سے ڈرایا گیا۔

حاقہ

سورہ ۶۹:۹

سورہ حاقہ میں بھی قیامت کے ہولناک واقعات کا ذکر فرماتے ہوئے منکرین

کے لئے سخت سزا کی وعید اور متقیوں کے لئے جزا خیر کی خوشخبری دی گئی۔

معارج

سورہ: ۷۰

سورہ معارج کا آغاز بھی قیامت کے ذکر سے ہوتا ہے کہ روز قیامت دنیا کے پچاس ہزار سالوں کی مثل ہوگا۔ اس دن آسمان پگھلے ہوئے تانبے کی طرح سُرخ و گرم ہوگا اور پہاڑ روٹی کے گالوں کی طرح ادھر ادھر اڑتے پھریں گے۔ کفار و منکرین اس دن کی ہولناکیوں کو دیکھ کر چاہیں گے کہ بیٹے، بیوی، بھائی اور اپنے اہل خاندان کو فدیہ میں دے کر چھوٹ جائیں مگر ایسا ممکن نہ ہوگا۔ بلکہ وہ تپتی ہوئی آگ ایسے لوگوں کو اپنی طرف پکارتے گی جنہوں نے حق سے روگردانی اختیار کی اور حقوق اللہ اور حقوق العباد ادا نہ کر کے مال جمع کر کے رکھا۔ پھر فرمایا گیا کہ انسان بڑا ہلکا ہے۔ جب اس کو کوئی تکلیف پہنچتی ہے تو جزع و فرزع، آہ دزاری کرتا ہے اور جب اسے کوئی اچھی بات پہنچتی ہے تو ناشکری کرتا ہے۔ مگر وہ لوگ اس سے مستثنیٰ ہیں جو نماز پر ہمیشہ قائم رہتے ہیں، جو اپنے مالوں میں سائل اور محروم شخص کو اس کا حصہ دیتے رہتے ہیں، جو یوم جزا پر یقین رکھتے ہیں، جو اپنے رب کے عذاب سے ڈرتے رہتے ہیں، جو اپنی شرم گاہوں کی حفاظت کرتے ہیں، جو امانتوں کی حفاظت کرتے ہیں اور اپنے قول و قرار کو نباہتے ہیں، جو اپنی گواہیوں میں سچے ہیں اور نمازوں کے اوقات اور ان کی بروقت ادائیگی کا پورا پورا خیال رکھتے ہیں۔ پھر فرمایا گیا کہ ایسے لوگ جنت میں عزت کے ساتھ رہیں گے اور جو لوگ احکام الہی کے ساتھ کھیلتے ہیں یعنی احکام الہی کی ان کی نگاہ میں کوئی وقعت نہیں، ان کے لئے اس دن ذلت ہی ذلت ہوگی۔

نوح

سورہ: ۷۱

اس کے بعد سورہ نوح میں قوم نوح کے انکار اور ضد اور ان پر عذاب الہی آنے اور مومنین و مومنات کے بچائے جانے کا ایک نئے انداز سے ذکر کیا گیا ہے۔

جن

سورہ: ۷۲

سورہ جن کے آغاز میں فرمایا گیا کہ آپ کہہ دیجئے کہ میرے پاس اس بات کی وحی آئی ہے کہ جنات کی ایک جماعت نے قرآن سنا تو انہوں نے کہا کہ ہم نے ایک عجیب قرآن سنا جو راہِ راست بتلاتا ہے۔ سو ہم اس پر ایمان لے آئے اور ہم اپنے رب کے ساتھ کسی کو شریک نہیں بنائیں گے۔ پھر ارشاد فرمایا گیا کہ جنوں میں بھی دو طرح کے ہیں۔ ایک وہ جنہوں نے حق کا راستہ اختیار کیا اور دوسرے وہ جو حسبِ سابق بے راہ ہیں، سو جو مسلمان ہو گیا اس نے بھلائی کا راستہ اختیار کیا اور جو بے راہ ہیں وہ دوزخ کا ایندھن ہیں۔ توحید و رسالت کے مختصراً بیان کے بعد فرمایا گیا کہ غیب کا علم سوائے اللہ کے کسی کو نہیں۔ وہ اپنے غیب پر کسی کو مطلع نہیں کرتا، سوائے اپنے کسی برگزیدہ پیغمبر کے بذریعہ وحی تو اس وقت محافظ فرشتے بھیج دیتا ہے۔

مزل

سورہ: ۷۳

سورہ مزل میں آنحضرت صلی اللہ علیہ وآلہ وسلم کو رات کا ایک حصہ عبادت میں گزارنے اور قرآن پاک صاف صاف پڑھنے کی ہدایت کی گئی اور توحید کا مضمون

مختصراً بیان فرماتے ہوئے قیامت کے بارے میں ارشاد ہوا کہ اُس دن پہاڑ ریزہ ریزہ ہو کر ریگ زار بن جائیں گے اور آسمان پھٹ جائے گا۔ اور آخر میں ارشاد ہوا کہ لوگ جو نیک عمل اپنے لئے آگے ذخیرہ آخرت بنا کر بھیج دیں گے اس کو وہ اللہ کے ہاں سے اچھے اور بہتر ثواب کی صورت میں پائیں گے۔ پھر ہدایت کی گئی کہ اللہ تبارک و تعالیٰ سے اپنے گناہوں کی مغفرت طلب کرتے رہا کرو۔

مدثر

سورہ: ۷۴

سورہ مدثر میں سب سے پہلا حکم جو آنحضرت صلی اللہ علیہ وسلم کو دیا گیا، وہ ”تم فانذر“ ہے کہ اٹھ کھڑے ہو جائیے اور لوگوں کو شفقت و محبت کے ساتھ ڈرائیے۔ پھر فرمایا گیا کہ صرف اپنے رب کی بڑائی بیان کیجئے۔ اس سورہ میں توحید کا پیغام لوگوں تک پہنچانے کی ہدایت کی گئی اور قرآن مجید کے بارے میں بیان فرمایا گیا کہ قرآن حکیم اللہ تعالیٰ کی صفات اور اس کی رحمت و غضب اور عذاب و ثواب یاد دلانے والی بے نظیر کتاب ہے۔ گویا اس کتاب قرآن مجید کو لوگوں کے سامنے پیش کیجئے تاکہ وہ اس پر ایمان لا کر اور عمل کر کے نافرمانی سے بچ جائیں۔

قیامہ

سورہ: ۷۵

سورہ قیامت کے آغاز میں فرمایا گیا کہ کیا منکرین قیامت یہ سمجھتے ہیں کہ ہم روز قیامت انسان کے جسموں کی ہڈیاں جمع نہ کریں گے؟ یقیناً ہم ضرور جمع کریں گے کیونکہ ہم اس پر قادر ہیں کہ اس کی انگلیوں کی پوریوں تک درست

کر دیں۔ یعنی تمام جسم مع ایک چھوٹی سی چیز انگلی کی پوری کے دوبارہ بنائیں گے اور قیامت کا دن جب آئے گا تو آنکھیں خیرہ ہو جائیں گی، چاند بے نور ہو جائے گا اور اس روز انسان کہے گا کہ کدھر بھاگوں۔ یقول الانسان این المفر کلا لا وذر۔ مگر اسے کہیں پناہ نہ ملے گی۔ پھر فرمایا گیا کہ قرآن کی حفاظت اور اس کی تبیین یعنی آپ کے ذریعے کھول کھول کر بیان کر دینا، حجت کر دینا ہمارے ذمے ہے۔ پھر قیامت کے انکار کی ایک نفسیاتی وجہ بیان فرمائی گئی کہ لوگ اس لئے قیامت کا انکار کرتے ہیں کہ ان کے دل دنیا اور اس کے لذتوں میں اٹکے ہوئے ہیں۔ دنیا کی محبت میں آخرت سے غافل ہو کر اس کو چھوڑ بیٹھے ہیں۔ اور پھر فرمایا گیا کہ بوقت سکرات موت پنڈلی پر پنڈلی پٹ جائے گی یعنی یہی دنیا پنڈلیوں سے پٹ جائے گی مگر بالآخر اس دنیا کو چھوڑ کر ان سب کو اپنے رب کے حضور جانا ہے۔ ایحسب الانسان ان یترک سدی۔ کیا انسان یہ خیال کرتا ہے کہ اس کو یونہی مہل چھوڑ دیا جائے گا؟ اور فرمایا گیا کہ آخرت میں خود انسان کے اعضاء اس کے خلاف گواہی دیں گے اور اس پر جزا و سزا مرتب ہوگی۔

سورہ: ۷۶

دھر

اس کے بعد سورہ دھر کا آغاز ہوتا ہے جس میں انسان کی ابتدائے آفرینش کا ذکر فرمایا گیا کہ اس کی کوئی حیثیت نہ تھی۔ وہ کسی اعتبار سے بھی قابل تذکرہ نہ تھا۔ کیونکہ پہلے وہ عناصر کا جزد بنا۔ اس کے بعد غذا اور پھر محض ایک لطفہ اور اللہ ہی نے اس کو مرد و عورت کے مخلوط لطفے سے پیدا فرمایا۔ سننے، دیکھنے اور

سوچنے سمجھنے کی قوتیں عطا فرمائیں۔ پھر اس کو بھلائی بڑائی کے راستے کی تمیز دی۔ انا ہدیناہ السبیل اما شاکراً واما کفوراً۔ کہ ہم نے اس کو سچائی راہ، چاہے تو وہ اپنے اللہ کا شاکر بندہ بنا جائے یا ناشکر۔

پھر قرآن حکیم کے بارے میں ارشاد فرمایا گیا۔ انا نحن نزلنا علیک القرآن تنزیلاً۔ کہ ہم نے اتارا آپ پر قرآن کھٹھڑ کھٹھڑا، تھوڑا تھوڑا۔ یہ قرآن ایک نصیحت ہے۔ جو کوئی چاہے اس کے ذریعے اپنے رب کی طرف راہ ہدایت اختیار کرے۔ اور اللہ تعالیٰ جس کو چاہتا ہے اپنی رحمت میں داخل فرما لیتا ہے۔ اور ظالموں کے لئے آخرت میں بڑا دردناک عذاب ہے۔

مرسلات

سورہ: ۷۷

انیسویں پارہ کی آخری سورہ سورہ مرسلات کے آغاز میں فرمایا گیا۔ قسم ہے ان ہواؤں کی جو نفع پہنچانے کے لئے بھیجی جاتی ہیں۔ پھر ان ہواؤں کی جو سختی سے چلتی ہیں اور ان ہواؤں کی جو بادلوں کو اٹھا کر بارش کے لئے پھیلاتی ہیں، پھر ان ہواؤں کی جو بارش کے بعد ان بادلوں کو منتشر کر دیتی ہیں۔ پھر ان ہواؤں کی جو دل میں اللہ کی یاد کا القاء کرتی ہیں کہ جب ستارے بے نور ہو جائیں گے اور جب آسمان پھٹ جائے گا اور جب پہاڑ اڑتے پھر سب گے اور جب سب پیغمبر وقت معین پر جمع ہو جائیں گے، فیصلہ کا دن یعنی قیامت کا دن آہنچے گا۔ اس دن حق کو جھٹلانے والوں کے لئے بڑی خرابی ہوگی۔ ویل یومئذ للمکذبین۔ اس کے بعد بعثت بعد الموت یعنی موت کے

بعد دوبارہ زندہ کئے جانے پر دلائل قائم کئے گئے اور کفار و منکرین کے لئے قیامت کی بعض سزاؤں کا تذکرہ کیا گیا اور اس کے بعد اہل ایمان کے ثواب کا ذکر فرمایا گیا پھر سورۃ کے آخر میں فرمایا گیا۔ واذا قيل لهم اركعوا لا يركعون۔ کہ ان کافروں، منکروں کی سرکشی کا یہ عالم ہے کہ جب ان سے کہا جاتا ہے کہ خدا کی طرف جھکو یعنی ایمان اور عبدیت اختیار کر دو وہ نہیں جھکتے حالانکہ ان قرآنی تہدیدات و ترہیبات کا اقتضایہ تھا کہ عذابِ آخرت کا سنتے ہی ایمان لے آتے۔

نبای حدیث بعدہ یومنون۔ تو پھر اس کے بعد اور کون سی بات پر ایمان لائیں گے! یعنی ڈرنے والی کتاب بھی آگئی اور ڈرنے والا رسول بھی، مگر نہ یہ کتاب قرآن ہی کی حقانیت کو تسلیم کرتے ہیں اور نہ رسول اکرم صلی اللہ علیہ وآلہ وسلم کی نبوت ہی پر ایمان لاتے ہیں بلکہ اپنے کفر و عصیان اور سرکشی و طغیان میں اس درجہ بڑھ گئے ہیں کہ اب کوئی اور چیز ان کو ایمان کی طرف نہیں لاسکتی۔



پارہ: ۳۰

ع

قرآن حکیم کے تیسویں اور آخری پارے میں کل سیتتیس (۳۷) سورتیں اور
اثنالیس (۳۹) رکوعات ہیں۔

نبا

سورہ: ۷۸

سورہ نبا کا آغاز عمریتساء لون عن النباء العظیم سے ہوتا ہے
کہ قیامت کا انکار کرنے والے اس عظیم واقعہ یعنی قیامت کا انکار کرتے ہوئے
قیامت کے آنے کے بارے میں اختلاف کر رہے ہیں کہ بقول ان کے قیامت نہ آئے
گی۔ بلکہ حقیقت یہ ہے کہ قیامت ضرور آئے گی اور انہیں جلد ہی معلوم ہو جائے گا۔
اس کے بعد قیامت کے آنے کے امکان پر عقلی روشنی ڈالی گئی۔ چونکہ انکار قیامت
سے اللہ کی قدرت کا انکار لازم آتا ہے اس لئے دلائل توحید کے استحضار کے
طور پر فرمایا گیا کہ کیا ہم نے زمین کو فرش اور پہاڑوں کو زمین کی میخیں نہیں بنایا۔ ہم
ہی نے تو تمہیں جوڑا جوڑا (نرد مادہ، مرد و عورت) بنایا اور ہم ہی نے تمہاری نیند
کو راحت کی چیز بنایا اور ہم ہی نے دن کو معاش کا وقت بنایا۔ اور ہم ہی نے آسمان
میں ایک روشن چراغ یعنی آفتاب بنایا۔ اور ہم ہی نے پانی بھرے بادلوں سے

بہت سا پانی برسایا اور ہم ہی نے اس پانی کے ذریعے سے غلہ، سبزیاں اور باغات پیدا کئے۔ گویا ان سب چیزوں کے پیدا کرنے سے ہمارا کمالِ قدرت ظاہر ہے۔ پھر قیامت کے بارے میں ہمارے قادر ہونے کا کیوں انکار کیا جاتا ہے کہ ہم روزِ قیامت مردوں کو دوبارہ زندہ کر کے نہ اٹھا سکیں گے۔ یعنی جو ایک بار ان تمام چیزوں کے پیدا کرنے پر قادر ہے وہ انسانوں کو دوبارہ بھی پیدا کر سکتا ہے۔

امکانِ قیامت کے ذکر کے بعد وقوعِ قیامت کا بیان فرمایا گیا کہ بلاشبہ فیصلے کا ایک دن معین ہے۔ اس دن صور پھونکا جائے گا۔ پھر تم لوگ گردہ در گردہ آدگے اور آسمان کھل جائے گا اور اس میں دروازے ہی دروازے ہو جائیں گے اور پہاڑ اپنی جگہ سے ہٹا دیئے جائیں گے، وہ ریت ہو جائیں گے۔ پھر کافرو سرکش لوگ دوزخ میں داخل کئے جائیں گے۔ ان کے پینے کے لئے گرم پانی اور پیپ کے سوا کچھ نہ ہوگا۔ یہ لوگ ہماری آیتوں کو جھٹلاتے تھے، سو اب اس کا مزا چکھیں گے۔ پھر سورۃ کے آخر میں فرمایا گیا کہ قیامت کا یہ دن یقینی ہے، سو جس کا جی چاہے اپنے رب کے پاس اپنا ٹھکانہ بنا لے۔ یعنی نیک اعمال کر کے جنت میں داخل ہو جائے۔

نازعات

سورہ: ۷۹

سورۃ نازعات میں ان فرشتوں کی قسم کھائی گئی جو کافروں کی جان سختی اور مسلمانوں کی آسانی سے نکالتے ہیں اور فرمایا گیا کہ قیامت ضرور آئے گی۔ وہ ایک سخت آواز ہوگی۔ اس دن انسان اپنے کئے کو یاد کرے گا اور دوزخ دیکھنے والوں کے سامنے کی جائے گی اور جس نے حق سے سرکشی کی ہوگی اور آخرت کا منکر ہو کر

دنیاوی زندگی کو آخرت پر ترجیح دی ہوگی اس کا ٹھکانہ دوزخ ہوگا۔ وامامن
خاف مقام ربہ ونھی النفس عن الهوی۔ اور جو شخص دنیا میں
اپنے رب کے سامنے کھڑا ہونے سے ڈرا اور اپنے نفس کو خواہشاتِ نفسانی سے
رودکا، اس کا ٹھکانا جنت ہے۔

عبس

سورہ: ۸۰

سورہ عبس میں آنحضرت صلی اللہ علیہ وآلہ وسلم کی ایک اجتہادی فرودگزاشت
کی طرف متوجہ فرمایا گیا جس سے ہم مسلمانوں کو یہ تعلیم دی گئی کہ مسلمان کی تعلیم
اور اس کی تکمیل اور دلجوئی اور اصلاح غیر مسلموں کو ہدایت و تبلیغ کے مقابلے
میں مقدم ہے۔ بعد ازاں روز قیامت کا ذکر فرمایا گیا کہ اس دن نفسا نفسی کا
عالم ہوگا۔ آدمی اپنے بھائی، اپنی ماں، اپنے باپ، اپنی بیوی اور بیٹوں سے بھاگے
گا یعنی کوئی کسی کا ہمدرد و پُرساں حال نہ ہوگا۔ بہت سے چہرے نورِ ایمان کی
وجہ سے شاداں و فرحاں ہوں گے اور بہت سوں پر ظلمتِ کفر کے سبب کدورت
چھائی ہوگی اور یہ لوگ کافر و فاجر ہوں گے۔

تکویر

سورہ: ۸۱

سورہ تکویر میں بھی قیامت کا حال بیان فرمایا گیا کہ جب آفتاب بے نور
ہو جائے گا، ستارے ٹوٹ کر گر پڑیں گے اور جب پہاڑ چلائے جائیں گے اور
جب گابھن اُونٹنیاں چھٹی پھریں گی اور جب وحشی جانور مارے گھبراہٹ کے
سب جمع ہو جائیں گے اور جب دریاؤں میں طغیانی آجائے گا اور پھر جب

ایک ایک قسم کے لوگ اکٹھے ہو جائیں گے (یعنی کافر و مسلمان علیحدہ علیحدہ) اور جب اعمال نلے کھول دیئے جائیں گے اور جب گناہ گاروں کے لئے دوزخ دہکائی جائے گی اور نیکو کاروں کے لئے جنت نزدیک کی جائے گی تو ہر شخص اپنے ان اعمال کے بارے میں جان لے گا جو وہ دنیا سے دارالآخرت میں لے کر آیا۔

پھر فرمایا گیا کہ قرآن اللہ کا کلام ہے جو اللہ کے پاس سے ایک معزز ذی قوت فرشتے کا لایا ہوا ہے۔ مراد یہ ہے کہ قرآن کی تصدیق اور اس پر عمل کرنا موجب نجات ہے۔ ان ہوا الا ذکر للعالمین۔ یہ قرآن دنیا والوں کے لئے ایک بڑا نصیحت نامہ ہے۔

انفطار

سورہ: ۸۲

سورۃ انفطار میں قیامت کا ذکر ہے کہ وہ ایسا دن ہے جس میں کسی شخص کا کسی شخص کو نفع پہنچانے کے لئے کچھ لیس اور اختیار نہیں چلے گا۔ والا مر یومئذ للہ۔ اور تمام تر حکم اس دن اللہ ہی کے لئے خاص ہوگا۔

تطفیف

سورہ: ۸۳

سورۃ تطفیف میں ناپ تول میں کمی کرنے والے لوگوں کی مذمت بیان کی گئی کہ ایسے لوگوں کے لئے بڑی خرابی ہے کہ جب لوگوں سے ناپ کر لیں تو پورا لیں اور جب لوگوں کو ناپ کر اور تول کر دیں تو گھٹا کر دیں۔ کیا ایسے لوگوں کو

اس امر کا یقین نہیں ہے کہ وہ روزِ قیامت اٹھائے جائیں گے اور رب العالمین کے سامنے پیش کئے جائیں گے اور انہیں ان کی کرتوتوں کا بدلہ دیا جائے گا۔ پھر ایسے لوگوں کے بارے میں جو قیامت کے منکر ہیں فرمایا گیا اور اصل ان لوگوں پر اعمالِ بد کا زنگ بیٹھ گیا ہے یعنی ان کی حق قبول کرنے کی استعداد فاسد ہو گئی ہے اور ان کو اپنے کئے کا خوب بدلہ ملے گا اور اہل ایمان نیکو کار اعلیٰ علیین میں ہوں گے۔

سورۃ الشقاق میں بھی ظہورِ قیامت کے واقعات کا تذکرہ ہے اور منکرین کے لئے دردناک عذاب اور اہل ایمان اور عملِ صالح کرنے والوں کے لئے اجرِ غیر ممنون یعنی بے انتہا ثواب کی بشارت دی گئی۔

بروج

سورہ ۸۵

سورۃ بروج میں ایک واقعہ کے پس منظر میں فرمایا گیا۔ ان بطش ربک لشدید۔ کہ بلاشبہ تیرے رب کی پکڑ بڑی سخت ہے۔ اللہ نے تکذیب کرنے والوں کو گھیرے میں لے رکھا ہے ساتھ ہی فرمایا گیا۔ بل هو قرآن مجید، فی لوح محفوظ۔ کہ قرآن ایسی چیز نہیں جو جھٹلائی جائے، وہ ایک با عظمت کتاب ہے جو لوح محفوظ میں ہے۔

طارق

سورہ ۸۶

سورۃ طارق میں انسانوں کے اعمال لکھنے پر فرشتوں کو کراما کا تبین کے تقریر

کا ذکر ہے جس میں ہر انسان کا ہر عمل محفوظ ہے اور نامہ اعمال میں لکھا ہوا ہے جو قیامت کے روز دکھایا جائے گا اور فرمایا گیا کہ قیامت کا وقوع یقینی ہے۔ پھر قرآن حکیم کے بارے میں فرمایا گیا۔ انہ لقول فصل۔ قرآن حکیم ایک قول فیصل ہے جو حق و باطل میں فیصلہ کرتا ہے جس میں شک و شبہ کی کچھ گنجائش نہیں ہے۔

اعلیٰ

سورہ ۸۷

سورہ اعلیٰ میں اللہ کی تسبیح بیان کرنے کا حکم دیا گیا اور فرمایا گیا۔ قد افلح من تزکی۔ جس شخص نے تزکیہ کیا وہ بامراد ہوا۔ پھر منکرین قرآن سے کہا گیا کہ تم آخرت کی زندگی پر دنیا کی چند روزہ زندگی کو ترجیح دیتے ہو۔ والآخرۃ خیر و ابقى حالانکہ آخرت بہتر اور قائم رہنے والی ہے۔ اور یہ بات قرآن ہی کا دعویٰ نہیں بلکہ اس سے پہلے آسمانی صحیفوں میں بھی یہی بات سمجھائی گئی ہے۔

غاشیہ

سورہ ۸۸

سورہ غاشیہ میں پھر واقعہ قیامت کی خبر دی گئی کہ بہت سے چہرے اس روز ذلیل و در ماندہ ہوں گے اور آتش سوزاں میں داخل ہوں گے اور گرم کھولتا ہوا پانی پلانے جائیں گے۔ اس کے برخلاف بہت سے چہرے اس روز پر رونق اور اپنے نیک کاموں کی بدولت خوش ہوں گے۔ پھر آپ (صلی اللہ علیہ وآلہ وسلم) کو تسلی دی گئی کہ آپ صرف ان منکرین کو نصیحت کر دیا کیجئے۔

لست علیہم بمصیطر۔ آپ اُن پر واروغہ مقرر نہیں کئے گئے۔
جو روگردانی اور کفر کرے گا آخرت میں سزا یاب ہوگا، آخر کو ان سب کو ہمارے
پاس آنا ہے اور ہم ان سے حساب و کتاب لیں گے۔

فجر

سورہ: ۸۹

سورہ فجر میں فجر اور بعض دوسری چیزوں کی قسم کھاتے ہوئے قوم عاد و ثمود
اور فرعون کے انجامِ بد سے آگاہ کرتے ہوئے ان لوگوں کی مذمت کی گئی جو
یقیم کی عزت نہیں کرتے، محتاجوں کو کھانا کھلانے کی تاکید نہیں کرتے اور
مردے کا سارا مال سمیٹ کر کھا جاتے ہیں۔ اور مال سے خوب جی بھر کر پیار
کرتے ہیں۔ اور جب ایسے لوگ دوزخ میں داخل کئے جائیں گے تو کہیں
گے کاش ہم کچھ نیک عمل اس دن کے لئے آگے بھیج دیتے۔

بلد

سورہ: ۹۰

سورہ الفجر کے بعد سورہ بلد کا آغاز ہوتا ہے۔ سورہ میں شہر مکہ کی قسم کھا کر
پیشگوئی فرمائی گئی کہ اس شہر میں لڑائی حلال ہونے والی ہے۔ چنانچہ فتح مکہ کے
دن آنحضرتؐ کے لئے مکہ میں لڑائی حلال ہو گئی تھی۔

پھر انسان کی تخلیق کے بارے میں ارشاد فرمایا گیا کہ انسان کو بڑی مشقت
میں پیدا کیا گیا اور اس سے ضرور باز پرس ہوگی۔ پھر فرمایا گیا کہ صاحبِ ایمان
ایک دوسرے پر رحم کرنے والے اور ترکِ ظلم کی فہمائش کرنے والے ہی جنت
میں داخل کئے جائیں گے۔

سورہ: ۹۱

شمس

سورہ شمس میں بھی سورج، چاند، آسمان و زمین اور دوسری کئی چیزوں کی قسم کھا کر شہود کے انجام بد سے باخبر کیا گیا اور فرمایا گیا۔ قد افلح من زکاها وقد خاب من دساها۔ کہ جس نے اپنے نفس کا تزکیہ کر لیا وہ بامراد ہوا اور جس نے اپنے نفس کو فسق و فجور میں ڈالے رکھا وہ نامراد ہوا۔

سورہ: ۹۲

لیل

سورہ لیل میں بھی بعض چیزوں کی قسم کھاتے ہوئے خبردار کیا گیا کہ جس نے مٹھل کیا اور اللہ کی راہ میں خرچ نہ کیا اور بے پروا رہا، اور بھلی بات کو جھوٹ جانا، وہ سختی میں مبتلا کر دیا جائے گا اور جو اپنے مال کو اپنا دل پاک کرنے کی خاطر اللہ کی راہ میں صرف اللہ کی رضا کے لئے خرچ کرتا ہے، ایسا شخص عنقریب خوش ہوگا۔

سورہ: ۹۳

ضحیٰ

سورہ ضحیٰ میں بھی بعض چیزوں کی قسم کھاتے ہوئے یتیم کو دبانے اور سائل کو جھڑکنے سے منع فرمایا گیا اور: ما بنعمة ربك فحدث۔ اللہ کا احسان یاد کرنے کی ہدایت کی گئی۔

انشراح

سورہ ۹۴

سورہ انشراح میں حضور صلی اللہ علیہ وآلہ وسلم کو آپ کے صدر مبارک کی کشادگی یعنی علم وسیع اور تحمل و بردباری کی دولت سے نوازے جانے اور آپ کا آوازہ شہرت بلند کئے جانے کا ذکر ہے اور فرمایا گیا۔ فاذا فرغت فانصب والی ربک فرغب۔ کہ جب تبلیغ کے کاموں سے فارغ ہو جایا کریں تو اللہ کی طرف دل لگایا کیجئے۔

تین

سورہ ۹۵

سورہ التین میں انسان کے بہترین اندازے پر پیدا کئے جانے اور فسق و فجور کے سبب اس کے سب سے نچلے درجہ میں پھینکے جانے کا ذکر ہے۔ ہاں جو لوگ ایمان لائے اور نیک عمل کئے۔ فلہم اجر غیر ممنون۔ ان کے لئے بے انتہا ثواب ہے۔

علق

سورہ ۹۶

سورہ علق اقراء سے ما لمدی علم تک پہلی وحی ہے جس سے علم کی فضیلت واضح کی گئی اور نماز پڑھنے اور اللہ کا قرب حاصل کرنے کی ہدایت کی گئی۔

قدر

سورہ: ۹۷

سورہ قدر میں شب قدر میں نزولِ قرآن کا ذکر کیا گیا اور اس رات کی فضیلت بیان کی گئی۔

بیئہ

سورہ: ۹۸

سورہ البیئہ میں خاص اللہ کی عبادت کرنے، نماز قائم کرنے اور زکوٰۃ ادا کرتے رہنے کا ذکر ہے اور کفار و مشرکین اور منکرین اہل کتاب کے دوزخ میں رہنے اور ایمان و عمل صالح والوں کے لئے جنتِ عدن کی خوش خبری دی گئی اور جن سے اللہ کے راضی ہونے اور جن سے اللہ سے راضی ہونے کی بشارت دی گئی۔ رضی اللہ عنہم ورضوا عنہ۔ یہ رضائیں کو ملتی ہے جو اپنے رب سے ڈرتا ہے۔

زلزال

سورہ: ۹۹

سورہ زلزال میں قیامت رونما ہونے کی خبر کے ساتھ فرمایا گیا۔ فمن يعمل مثقال ذرۃ خیراً یّره، ومن یعمل مثقال ذرۃ شراً یّره۔ جس نے دنیا میں ذرہ بھر بھی بھلائی یا بُرائی کی وہ اسے وہاں آخرت میں دیکھ لے گا۔

عادیات

سورہ: ۱۰۰

سورہ عادیات میں انسان کے ناشکرے ہونے کی خبر دی گئی اور فرمایا گیا کہ وہ مال کی محبت میں بہت پکا ہے۔

قارعہ

سورہ: ۱۰۱

اور پھر سورہ قارعہ میری بھی قیامت کا ذکر کیا گیا کہ اُس دن لوگ بھرے ہوئے پتنگوں کی طرن ہوں گے اور پہاڑ اُون کے گالوں کی طرح پھریں گے۔ جس شخص کے ایمان کا وزن بھاری ہوگا وہ خاطر خواہ آرام میں ہوگا اور جس کے ایمان کا پلہ ہلکا ہوگا اُس کا ٹھکانہ دوزخ ہوگا۔

تکاثر

سورہ: ۱۰۲

سورہ تکاثر میں مال کی محبت کی مذمت بیان کی گئی کہ ان لوگوں کو مال کی حرص نے غفلت میں ڈال رکھا ہے اور کثرتِ مال ان کو ہلاک کر دے گی۔

عصر

سورہ: ۱۰۳

سورہ عصر میں زمانہ کی قسم کیا، انسان کے خسارہ میں ہونے کا پتہ دیا گیا مگر صاحبِ ایمان، صاحبِ عمل، صاحبِ تلقینِ حق اور صبرِ لوگوں کو اس سے مستثنیٰ قرار دیا گیا۔

سورہ ۱۰۴

ہمزہ

سورہ ہمزہ میں ایسے شخص کی جو عیب جو اور طعنہ دینے والا ہو اور
 مال کو حرص کے سبب سمیٹ کر رکھتا ہو اور اس پر فخر کرتا ہو جیسے کہ وہ
 مال اس کے پاس ہمیشہ رہے گا، سخت مذمت بیان کی گئی اور اسے روند
 ڈالنے والی آگ میں ڈالے جانے کا ذکر فرمایا گیا۔

سورہ ۱۰۵

فیل

سورہ فیل میں اصحاب فیل کے واقعہ کا مختصراً بیان ہے کہ انہوں نے
 بیت اللہ کو مسمار کرنے کے لئے ہاتھیوں کے ساتھ جو چڑھائی کی تو اللہ نے
 معمولی پرندوں کے ذریعے عذاب آسمانی نازل کر کے انہیں تباہ و برباد کر دیا۔

سورہ ۱۰۶

قریش

سورہ قریش میں قریش کو خانہ کعبہ کے اس مالک کی عبادت کرنے کی
 تلقین کی گئی جس نے ان کو بھوک اور خوف سے نجات بخشی۔

سورہ ۱۰۷

ماعون

سورہ ماعون میں ان لوگوں کی مذمت بیان کی گئی جو یتیم کو دھکے دیتے
 ہیں اور محتاجوں کو کھانا کھلانے کی تاکید نہیں کرتے، اپنی نمازوں سے بے خبر

ہیں یعنی نمازیں چھوڑ بیٹھتے ہیں اور ریاکاری کرتے ہیں، اور برتنے کی چیز عاریتہ نہیں دیتے۔

کوثر

سورہ: ۱۰۸

سورہ کوثر میں آنحضرت صلی اللہ علیہ وآلہ وسلم کو جنت میں حوض کوثر عطا کئے جانے کا ذکر ہے اور نماز پڑھنے اور قربانی کرنے کی تلقین ہے۔

کافرون

سورہ: ۱۰۹

سورہ کافرون میں شرک و توحید کے درمیان خط امتیاز کھینچا گیا ہے کہ توحید و شرک آپس میں کبھی جمع نہیں ہو سکتے۔ چنانچہ آنحضرت صلی اللہ علیہ وآلہ وسلم کو ارشاد ہوا کہ کہہ دیجئے کہ تم کو تمہاری خود ساختہ راہ شرک اور مجھ کو میری اللہ کی بتائی ہوئی راہ توحید مبارک اخدا کے قانون توحید میں شرک کی آمیزش اور کسی قسم کی مصالحت (COMPROMISE) کی کوئی گنجائش نہیں۔

نصر

سورہ: ۱۱۰

سورہ نصر میں فتح اور لوگوں کے جوق در جوق حلقہ بگوش اسلام ہونے کی خوش خبری دی گئی اور اللہ کی تسبیح بیان کرنے اور استغفار کرنے کی تلقین کی گئی۔

لہب

سورہ: ۱۱۱

سورہ لہب میں ابو لہب کی شدید مذمت بیان کی گئی جو ہمیشہ اور سب سے بڑھ کر آپ کے درپے آزار تھا۔ ساتھ ہی اُس کی بیوی کی بھی مذمت کی گئی جو آپ کے راستے میں کانٹے بچھاتی تھی۔

اخلاص

سورہ: ۱۱۲

سورہ اخلاص توحید کا مغز اور قرآن کی روح ہے جس میں اللہ کی احدیت اور حمدیت کا مختصر مگر جامع ترین بیان ہے۔

ناس

سورہ: ۱۱۴

فلق

سورہ: ۱۱۳

آخر میں دو سورتیں سورہ فلق اور سورہ الناس جن کو معوذتین بھی کہا جاتا ہے، ان سورتوں میں استعاذہ یعنی اللہ سے پناہ مانگنے کا بیان ہے ان دونوں سورتوں کا حاصل اللہ پر مکمل بھروسے اور توکل کی تعلیم ہے۔ بزرگوں نے لکھا ہے کہ معوذتین یعنی یہ دونوں سورتیں ہر قسم کی دنیاوی اور دینی آفات سے حفاظت کا مضبوط قلعہ ہیں۔

تم بحمدہ و فضلہ و کرمہ و عونہ خلاصۃ
مضامین القرآن ولله الحمد اولہ و آخرہ۔

اللہ تعالیٰ قرآن پر عمل کرنے کی توفیق عطا فرمائے اور

اس خلاصہ کے لکھنے اور بیان کرنے میں جو تقصیر ہوئی ہو، اس کو

معاف فرمائے۔

سبحان ربك رب العزة عما يصفون، وسلام
على المرسلين والحمد لله رب العالمين



خلاصہ
مطالب قرآن

جس ڈاکٹر تنزیل الرحمن

وعاء حُرمت